


ਸਮਤਾ

ਸਤੰਬਰ 1982 (ਅੰਕ 28)

ਸੰਪਾਦਕ: ਗੁਰਸ਼ਰਨ ਸਿੰਘ (1929-2011)

ਇਹ ਪੀ ਡੀ ਐਫ ਫਾਈਲ ਸੁਖਵੰਤ ਹੁੰਦਲ ਨੇ ਕੈਨੇਡਾ ਤੋਂ ਨਿਕਲਦੇ ਸਾਹਿਤਕ ਮੈਗਜ਼ੀਨ "ਵਤਨ" ਦੇ ਵੈੱਬਸਾਈਟ 'ਤੇ ਪਾਉਣ ਲਈ ਤਿਆਰ ਕੀਤੀ।

ਸੋਤ: ਸੁਖਵੰਤ ਹੁੰਦਲ ਅਤੇ ਸਾਧੂ ਬਿਨਿਗ ਦੀ ਨਿੱਜੀ ਲਾਇਬ੍ਰੇਰੀ ਵਿੱਚੋਂ।



ਸੰਪਾਦਕੀ

ਆਜ਼ਾਦੀ ਦਿਨ—ਸਾਡਾ ਵੀ ਜੀ ਕਰਦੈ ਅਸੀਂ ਨਚੀਏ...

35 ਸਾਲ ਹੋਏ ਅਸੀਂ ਅੰਗਰੇਜ਼ਾਂ ਤੋਂ ਆਜ਼ਾਦੀ ਹਾਸਿਲ ਕੀਤੀ। ਆਪਣੇ ਹਿੰਦੋਸਤਾਨੀਆਂ ਨੇ ਇਸ ਦੇਸ਼ ਦੀ ਵਾਗ ਡੋਰ ਸਾਂਭੀ। ਉਸ ਵੇਲੇ ਕਿਹਾ ਗਿਆ ਕਿ ਇਹ ਆਜ਼ਾਦੀ ਅਸੀਂ ਅਹਿੰਸਾ ਦੇ ਸਿਧਾਂਤ ਕੱਲੇ ਬਗੈਰ ਲਹੂ ਡੋਲੇ ਲਈ। ਪੰਜਾਬੀਆਂ ਅਤੇ ਬੰਗਾਲੀਆਂ ਨੇ ਜੋ ਇਹਦੀ ਕੀਮਤ ਦਿਤੀ, ਦਿੱਤੀ ਲਾਲ ਕਿਲ੍ਹੇ ਤੇ ਰਾਸ਼ਟਰੀ ਭਵਨਾਂ ਤੇ ਤਰੰਗੇ ਲਹਿਰ-ਉਣ ਦੇ ਜ਼ੋਰ ਵਿਚ ਭੁਲਾ ਦਿਤੀ ਗਈ। ਪਰ ਇਹ ਪੈਂਤੀ ਸਾਲ ਜੋ ਕੁਝ ਇਸ ਦੇਸ਼ ਤੇ ਬੀਤਿਆ ਹੈ, ਉਹ ਉਹਨਾਂ ਕੌੜੀਆਂ ਯਾਦਾਂ ਨੂੰ ਫੇਰ ਸਾਡੇ ਅਗੇ ਲਿਆ ਰਿਹਾ ਹੈ। ਕੀ ਹਜ਼ਾਰਾਂ ਦੇਸ਼ ਭਗਤਾਂ ਨੇ ਇਸ ਲਈ ਕੁਰਬਾਨੀਆਂ ਦਿਤੀਆਂ, ਕੀ ਲੱਖਾਂ ਲੋਕਾਂ ਨੂੰ ਇਸ ਲਈ ਘਰੋਂ ਬੇਘਰ ਕਰ ਦਿਤਾ ਗਿਆ ਜਾਂ ਹਜ਼ਾਰਾਂ ਧੀਆਂ ਭੈਣਾਂ ਦੀ ਇਜ਼ਤ ਦੀ ਬਲੀ ਇਸ ਲਈ ਦਿਤੀ ਗਈ ਸੀ ਕਿ ਇਹੋ ਜਿਹੀ ਆਜ਼ਾਦੀ ਮਿਲੇ ?

- ਇਸ ਦੇਸ਼ ਵਿਚ ਇਹੋ ਜਿਹੀ ਹਕੂਮਤ ਬਣੇ ਜਿਸ ਵਿਚ ਉਤੋਂ ਤੋਂ ਲੈ ਕੇ ਥੱਲੇ ਤਕ ਇਹੋ ਜਿਹਾ ਕ੍ਰਿਸਟਾਚਾਰ ਫੈਲ ਜਾਏ ਕਿ ਸਾਧਾਰਨ ਬੰਦਾ ਤਰਾਹ ਤਰਾਹ ਕਰੇ, ਚੀਕੇ, ਰੋਵੇ, ਹਾਹਾਕਾਰ ਕਰੇ ਪਰ ਉਹਦੀ ਕੋਈ ਸੁਣਵਾਈ ਨਾ ਹੋਵੇ ਤੇ ਬੜੇ ਢੀਠਾਂ ਵਾਕੂਨ ਸਾਡੀ ਪ੍ਰਧਾਨ ਮੰਤਰੀ ਇਸ ਅਮਲ ਨੂੰ ਅੱਜ ਦੀ ਦੁਨੀਆ ਦਾ ਸਾਧਾਰਨ ਅਮਲ ਜਾਂ ਵਿਸ਼ਵ ਵਿਆਪਕ ਅਮਲ ਕਹਿ ਕੇ ਇਸ ਬਾਰੇ ਚਿੰਤਾ ਦਾ ਇਕ ਸ਼ਬਦ ਵੀ ਉਚਾਰਨਾ ਜ਼ਰੂਰੀ ਨਾ ਸਮਝੇ।
- ਕ੍ਰੋੜਾਂ ਰੁਪਏ ਦੇ ਸਕੈਂਡਲ ਅਖਬਾਰ ਨਵੀਸਾਂ ਨੂੰ ਨੰਗੇ ਕਰਨੇ ਪੈਣ ਅਤੇ ਉਹਨਾਂ ਦੇ ਦੱਸੀ ਕੋਈ ਸਾਧਾਰਨ ਬੰਦੇ ਨਾ ਹੋਣ, ਸਗੋਂ ਦੇਸ਼ ਦੇ ਸਾਰਿਆਂ ਨਾਲੋਂ ਉੱਚੇ ਅਹੁਦਿਆਂ ਤੇ ਬੈਠੇ ਲੋਕ ਹੋਣ, ਕੇਂਦਰੀ ਮੰਤਰੀ ਹੋਣ ਅਤੇ ਹੋਰਾਫੇਰੀ ਦੀਆਂ ਫਾਈਲਾਂ ਪ੍ਰਧਾਨ ਮੰਤਰੀ ਦੇ ਘਰ ਲੁਕਣ-ਮੀਚੀ ਖੋਭ ਰਹੀਆਂ ਹੋਣ, ਕਦੀ ਲੱਭ ਪੈਣ ਤੇ ਕਦੀ ਗਵਾਚ ਜਾਣ।
- ਦੇਸ਼ ਦਾ ਕਾਨੂੰਨੀ ਢਾਂਚਾ ਇਸ ਤਰ੍ਹਾਂ ਬੁਰੀ ਤਰ੍ਹਾਂ ਤਹਿਸ ਨਹਿਸ ਹੋਵੇ ਕਿ ਦੇਸ਼ ਦੀਆਂ ਜੇਲ੍ਹਾਂ ਵਿਚ 2,20,146 ਕੈਦੀ ਹੋਣ ਅਤੇ ਉਹਨਾਂ ਵਿਚੋਂ 1,26,772 (ਅਧਿਕ ਵੱਧ) ਕੈਦੀ ਐਸੇ ਹੋਣ ਜਿਨ੍ਹਾਂ ਨੂੰ ਕਿਸੇ ਕਚੇਰੀ ਵਲੋਂ ਸਜ਼ਾ ਨਾ ਹੋਈ ਹੋਵੇ, ਸਿਰਫ ਜੁਰਮ ਦੇ ਸ਼ਕ ਵਿਚ ਅਤੇ ਮੁਕਦਮੇ ਦੀ ਉਡੀਕ ਵਿਚ ਉਹਨਾਂ ਨੂੰ ਸਾਲਾਂ ਬੱਧੀ ਜੇਲ੍ਹ ਵਿਚ ਹਵਾਲਾਤੀਆਂ ਦੇ ਤੌਰ ਤੇ ਹੀ ਰਖਿਆ ਹੋਵੇ।
- ਅਮਨ ਤੇ ਕਾਨੂੰਨ ਇਹੋ ਜਿਹਾ ਹੋਵੇ ਕਿ 1979-81 ਦੇ ਅਰਸੇ ਵਿਚ 28,596 ਬੰਦੇ ਲਾਪਤਾ ਹੋ ਗਏ ਹੋਣ (ਥਾਣਿਆਂ ਵਿਚ, ਪੁਲਸ ਮੁਕਾਬਲਿਆਂ ਵਿਚ ਜਾਂ ਹੋਰ ਕਤਲਾਂ ਵਿਚ)।

ਇਸ ਅੰਕ ਵਿਚ :

- ਸਾਹਿਤ ਬਾਰੇ ਪਛਾਣ : ਕਾ: ਸੋਹਣ ਸਿੰਘ ਜੋਸ਼
- ਕਵਿਤਾਵਾਂ : ਤਿੰਨ ਹਿੰਦੀ ਕਵਿਤਾਵਾਂ, ਪ੍ਰੀਤਮ ਬੇਲੀ ਅਤੇ ਹਰਜੀਤ ਦੋਧਰੀਆ
- ਕਹਾਣੀਆਂ : ਹਮਦਰਦਵੀਰ ਨੌਜਵਾਨ, ਗੁਰਨਾਮ ਸਿੰਘ
- ਲੇਖ : ਸਮਾਜਕ ਯਥਾਰਥ ਤੇ ਪ੍ਰਗਤੀਵਾਦੀ ਸਾਹਿਤ ਰਾਮ ਪੁਰਾ ਫੂਲ ਦੀ ਕ੍ਰਾਂਤੀਕਾਰੀ ਸਾਹਿਤ ਸਭਾ ਦੀ ਗੋਸ਼ਟੀ ਵਿਚ ਪੜ੍ਹਿਆ ਜਾਣ ਵਾਲਾ ਸਬਿੰਦਰਜੀਤ ਸਾਗਰ ਦਾ ਅਹਿਮ ਲੇਖ ਐਕਸੀਡੈਂਟ ਕਿ ਕਤਲ—ਪ੍ਰੋ: ਭਾਰਦਵਾਜ ਦਾ ਲੇਖ ਅਤੇ ਸੰਪਾਦਕੀ ਟਿਪਣੀਆਂ

- ਚਾਰ ਕਰੋੜ ਲੋਕ ਰੁਜ਼ਗਾਰ ਦੀ ਤਲਾਸ਼ ਵਿਚ ਸੜਕਾਂ ਤੇ ਹੁਲ ਰਹੇ ਹੋਣ ।
- 40 ਕਰੋੜ ਲੋਕ ਭੱਖ ਮਰੀ ਦੇ ਪੱਧਰ ਬੱਲੇ ਜੀਂਦੇ ਹੋਣ ।
- ਜੇਲ ਵਿਚ ਡੱਕੇ ਕੈਤੀਆਂ ਨੂੰ ਗਰਮ ਸਲਾਖਾਂ ਲਗਾ ਕੇ ਅੰਨ੍ਹਿਆਂ ਕੀਤਾ ਜਾ ਸਕਦਾ ਹੋਵੇ ।
- ਪੁਲਸ ਥਾਨਿਆਂ ਵਿਚ ਬਲਾਤਕਾਰੀ ਤੋਂ ਲੈ ਕੇ ਕੱਤਲ ਤਕ ਦਾ ਹਰ ਜੁਰਮ ਬਿਨਾਂ ਰੋਕ ਟੋਕ ਕੀਤਾ ਜਾ ਸਕਦਾ ਹੋਵੇ ।

15 ਅਗਸਤ ਲਾਲ ਕਿਲੇ ਤੋਂ ਬੱਲ ਰਹੀ-ਪ੍ਰਧਾਨ ਮੰਤਰੀ ਨੂੰ ਇਹਨਾਂ ਉਪਰਲੀਆਂ ਗੱਲਾਂ ਵਿਚੋਂ ਕਿਸੇ ਗਲ ਦਾ ਫਿਕਰ ਨਹੀਂ ਸੀ । ਉਸ ਨੂੰ ਇਸ ਗੱਲ ਦਾ ਬੜਾ ਡਿਘਰ ਸੀ ਕਿ ਦੇਸ਼ ਵਿਚ ਧਰਮਾਂ ਦੇ ਨਾਂ ਤੇ, ਜ਼ਾਤਾਂ ਦੇ ਨਾਂ ਤੇ, ਬੰਨੀ ਦੇ ਨਾਂ ਤੇ ਵੱਖਵਾਦੀ ਰੁਝਾਣ ਪੈਦਾ ਹੋ ਰਹੇ ਹਨ, ਇਹਦੀ ਜ਼ਿੰਮੇਵਾਰੀ ਉਹ ਆਪਣੀ ਹਕੂਮਤ ਜਾਂ ਅਪਣੀ ਪਾਰਟੀ ਉਤੇ ਸੁੱਟਣ ਦੀ ਥਾਂ ਲੋਕਾਂ ਉਤੇ ਸੁੱਟ ਰਹੀ ਸੀ । ਅਪਣੀਆਂ ਪ੍ਰਾਪਤੀਆਂ ਦਸ ਰਹੀ ਸੀ ਕਿ ਦੋਸ਼ ਨੂੰ ਅਨਾਜ ਵਲੋਂ ਆਤਮ ਨਿਰਭਰ ਬਣਾਇਆ, ਪਰ ਜਿਨ੍ਹਾਂ ਨੇ ਇਹ ਅਨਾਜ ਪੈਦਾ ਕੀਤਾ, ਉਹਨਾਂ ਨਾਲ ਕਿਹੋ ਜਿਹੀ ਕੁੱਤਖਾਣੀ ਹੋ ਰਹੀ ਹੈ, ਉਹਦੇ ਬਾਰੇ ਉਹ ਚੁੱਪ ਸੀ । ਉਹਨਾਂ ਨੂੰ ਪੈਟਰੋਲ ਪੰਪਾਂ ਤੇ ਡੀਜ਼ਲ ਲਈ, ਸਰਕਾਰੀ ਡਿਪੂਆਂ ਤੇ ਖਾਦ ਲਈ, ਬਿਜਲੀ ਦੇ ਕਨੈਕਸ਼ਨਾਂ ਲਈ ਦਵਤਰਾਂ ਵਿਚ, ਅਨਾਜ ਵੇਚਣ ਲਈ ਮੰਡੀਆਂ-ਵਿਚ ਕਿਸ ਤਰ੍ਹਾਂ ਕੁਲੁਣਾ ਪੈ ਰਿਹਾ ਹੈ, ਪ੍ਰਧਾਨ ਮੰਤਰੀ ਕੋਲ ਉਹਨਾਂ ਵਾਂਸਤੇ ਇੱਕ ਸ਼ਬਦ ਵੀ ਨਹੀਂ ਸੀ । ਉਹਨੂੰ ਵਾਰ ਵਾਰ ਅੰਦਰਲੇ ਤੇ ਬਾਹਰਲੇ ਦੁਸ਼ਮਣਾਂ ਦਾ ਫਿਕਰ ਸੀ । ਇਕ ਸ਼ਬਦ ਵੀ ਉਸ ਕੋਲ ਐਸਾ ਨਹੀਂ ਸੀ ਜੋ ਕ੍ਰੋੜਾਂ ਲੋਕਾਂ ਨੂੰ ਕੋਈ ਉਮੀਦ ਦਿਵਾ ਸਕੇ ਕਿ ਜੋ ਸਭ ਕੁਝ ਝੂਠ ਦਾ ਪਸਾਰਾ ਫੈਲਿਆ ਹੋਇਆ ਹੈ, ਉਹ ਦੂਰ ਕਰਨ ਲਈ ਕੋਈ ਯਤਨ ਕਰੇਗੀ ।

ਉਸੇ ਦਿਨ ਸ਼ਾਮ 5 ਵਜੇ ਦੇ ਕਰੀਬ ਪੰਜਾਬ ਦੇ ਮੁਖ ਮੰਤਰੀ ਸ. ਦਰਬਾਰਾ ਸਿੰਘ, ਉਹਦੇ ਕੁਝ ਵਜ਼ੀਰ, ਤੇ ਕੁਝ ਐਮ. ਐਲ. ਏ. ਗੋਆ ਦੇ ਸ਼ਹੀਦ ਕਰਨੈਲ ਸਿੰਘ ਦੇ ਪਿੰਡ ਇਸਤੂ ਆਏ ਸਨ । ਇਹ ਲੋਕ 40 ਕਾਰਾਂ ਦਾ ਕਾਫਲਾ ਬਣਾ ਕੇ ਚੰਡੀਗੜ੍ਹ ਤੋਂ ਆਏ ਸਨ । ਅੱਗੇ ਪਿਛੇ ਸਿਕਿਉਰਟੀ ਦੀਆਂ ਗਡੀਆਂ ਸਨ । ਉਨ੍ਹਾਂ ਦੇ ਪੰਡਾਲ ਵਿਚ ਲੋਕ ਗਰਮੀ ਵਿਚ ਬੈਠੇ ਸਨ ਪਰ ਸਟੇਜ ਉਤੇ ਉਹਨਾਂ ਲਈ ਸਟੌਲ ਦੀਆਂ ਪਾਈਪਾਂ ਅਤੇ ਰਾਂਡਾਂ ਨਾਲ ਖਾਸ ਪ੍ਰਬੰਧ ਕਰਕੇ ਛੱਤ ਵਾਲੇ ਪੱਖੋਂ ਲਗਾਏ ਗਏ ਸਨ । ਉਹ ਆਏ ਤਾਂ ਸ਼ਹੀਦ ਨੂੰ ਸ਼ਰਧਾਂਜਲੀ ਦੇਣ ਪਰ ਉਹਨਾਂ ਕੋਲ ਲੋਕਾਂ ਵਾਸਤੇ ਗਿਲਿਆਂ ਦੇ ਸਿਵਾ ਕੁਝ ਨਹੀਂ ਸੀ । 'ਅੱਖੇ ਲੋਕ ਹਾਲੀ ਵੀ ਮੌਰਚੇ ਲਗਾਏ ਹਨ ਜਦ ਜਵਾਹਰ ਲਾਲ ਨਹਿਰੂ ਨੇ ਪੰਜਾਬ ਨੂੰ ਭਾਖੁੜਾ ਦਿਤਾ, ਇੰਦਰਾ ਬੀਬੀ ਨੇ ਪੰਜਾਬ ਨੂੰ ਥੀਮ ਡੈਮ ਦਿਤਾ ।' ਪਰ ਪੰਜਾਬ ਨੇ ਕੇਂਦਰ ਜਾਂ ਦੇਸ਼ ਨੂੰ ਕੀ ਦਿਤਾ, ਉਹ ਇਹ ਦਸਣਾ ਵਾਰ ਵਾਰ ਵਾਰ ਭੁਲ ਰਹੇ ਸਨ । ਇਕ ਐਮ. ਐਲ. ਏ. ਸਾਹਬ ਉਠਿਆ ਉਹਨੇ ਸ਼ਕਾਇਤ ਕੀਤੀ ਕਿ ਉਹ ਇਕ ਦੌਰੇ ਤੇ ਦੂਸ ਗਿਆ ਸੀ ਤੇ ਉਹਨੇ 17 ਨਵੰਬਰ ਵਾਲਾ ਕੌਮੀ ਦਿਨ ਉਹਨਾਂ ਨੂੰ ਮਨਾਂਦੇ ਤੱਕਿਆ ਸੀ । ਘਰ ਘਰ ਉਤੇ ਕੌਮੀ ਝੰਡੇ ਲਹਿਰਾ ਰਹੇ ਸਨ । ਲੋਕ ਸੜਕਾਂ ਤੇ ਨਾਚ ਕਰ ਰਹੇ ਸਨ, ਪਰ ਇਥੇ ਕੁਝ ਲੋਕ ਆਜ਼ਾਦੀ ਵਾਲੇ ਦਿਨ ਵੀ ਕਾਲੇ ਝੰਡੇ ਲਹਿਰਾਏ ਹਨ । ਕਿਸੇ ਘਰ ਤੇ ਕੌਮੀ ਝੰਡਾ ਨਹੀਂ ਲਹਿਰਾਇਆ । ਨਾਚ ਕੀ ਕਰਨਾ ਏ ਸਗੋਂ ਰੋਹ ਭਰੇ ਵਖਾਵੇ ਰਹਦੇ ਹਨ ।

ਹੁਣ ਇਹਨਾਂ ਭੱਦਰ ਪੁਰਸ਼ਾਂ ਨੂੰ ਕੌਣ ਸਮਝਾਵੇ ਕਿ ਸਾਡੇ ਲੋਕਾਂ ਦਾ ਦਿਲ ਵੀ ਕਰਦਾ ਹੈ ਕਿ ਉਹ ਆਪਣੇ ਘਰਾਂ ਤੇ ਝੰਡੇ ਲਹਿਰਾਉਣ, ਸੋਹਣੇ ਸੋਹਣੇ ਕਪੜੇ ਪਾ ਕੇ ਸੜਕਾਂ ਤੇ ਆਉਣ, ਇਕ ਦੂਜੇ ਨੂੰ ਗਲਵਕੜੀਆਂ ਪਾਉਣ ਅਤੇ ਖੁਲ੍ਹਾ ਨਾਚ ਨਚਣ ਪਰ ਇਹ ਉਦੋਂ ਹੀ ਹੋਵੇਗਾ ਜਦੋਂ ਆਜ਼ਾਦੀ ਦਾ ਦਿਨ ਉਹਨਾਂ ਲਈ ਅਸਲ ਸ਼ਬਦਾਂ ਵਿਚ ਮੁਕਤੀ ਦਾ ਦਿਨ ਹੋਵੇਗਾ । ਇਹ ਮੁਕਤੀ ਕਿਹੋ ਜਹੀ ਹੋਵੇਗੀ, ਇਹਦੀ ਰੂਪ ਰੇਖਾ ਇਸਤੂ ਵਿਚ ਹੀ ਇਕ ਹੋਰ ਸਮਾਗਮ ਵਿਚ ਦਸੀ ਜਾ ਰਹੀ ਸੀ ਜੋ ਕਾਂਗਰਸ ਵਾਲੇ ਜਲਸੇ ਤੋਂ ਕੁਝ ਵਿੱਖ ਤੇ ਹੀ ਹੋ ਰਿਹਾ ਸੀ । ਇਲਾਕੇ ਦੀ ਸ਼ਹੀਦ ਯਾਦਗਾਰ ਕਮੇਟੀ ਵਲੋਂ ਸੱਦੇ ਗਏ ਇਸ ਸਮਾਗਮ ਨੂੰ ਸੰਬੋਧਨ ਕਰ ਰਹੇ ਸਨ ਇਲਾਕੇ ਦੇ ਲੋਕ ਜਥੇਬੰਦੀਆਂ ਦੇ ਆਗੂ, ਕਿਸਾਨਾਂ ਦੇ ਆਗੂ, ਮਜ਼ਦੂਰਾਂ ਦੇ ਆਗੂ, ਜਿਹੜੇ ਇਲਾਕੇ ਦੇ ਖੱਬੀ ਖਾਨਾ ਨਾਲ ਟੱਕਰ ਲੈਂਦੇ ਹਨ । ਜ਼ਬਰ ਜਿਨਾਹ ਕਰਨ ਵਾਲੇ ਅਮੀਰਾਂ ਦੇ ਕਾਰਿਆਂ ਨੂੰ ਨੱਥ ਪਾਉਂਦੇ ਹਨ । ਜਿਹੜੇ ਹਾਕਮਾਂ ਦੇ ਹਰ ਮੱਥਰ ਨੂੰ ਆਪਣੇ ਸਰੀਰਾਂ ਤੇ ਸਹਿੰਦੇ ਹਨ । ਇਸ ਸਮਾਗਮ ਨੂੰ ਸੰਬੋਧਨ ਕਰ ਰਹੇ ਸਨ, ਸ਼ਹੀਦ ਭਗਤ ਸਿੰਘ ਦੀ ਭੈਣ ਬੀਬੀ ਅਮਰ ਕੌਰ ਜੀ ਜੋ ਸ਼ਹੀਦਾਂ ਦੇ ਸੁਪਨਿਆਂ ਦੀ ਆਜ਼ਾਦੀ ਦੀ ਪ੍ਰੀਭਾਸ਼ਾ ਇਹਨਾਂ ਸ਼ਬਦਾਂ ਵਿਚ ਦਸ ਰਹੇ ਸਨ—ਉਹੀ ਆਜ਼ਾਦੀ ਅਸਲ ਸ਼ਬਦਾਂ ਵਿਚ ਲੋਕਾਂ ਲਈ ਮੁਕਤੀ ਸਾਬਤ ਹੋਵੇਗੀ । ਜਿਥੇ ਦੇਸ਼ ਦੀ ਅਮੀਰੀ ਅਤੇ ਗਰੀਬੀ ਦੇਸ਼ ਦੇ ਲੋਕਾਂ ਵਿਚ ਬਰਾਬਰ ਦੀ ਵੰਡੀ ਜਾਏਗੀ । ਇਹ ਆਜ਼ਾਦੀ ਹਾਸਿਲ ਕਿਸ ਤਰ੍ਹਾਂ ਕੀਤੀ ਜਾਏਗੀ ? ਕੌਣ ਇਹ ਹਾਸਿਲ ਕਰੇਗਾ ? ਉਹਦਾ ਜਵਾਬ ਵੀ ਪ੍ਰਤੱਖ ਮਿਲ ਰਿਹਾ ਸੀ—ਉਹ ਉਹੀ ਲੋਕ ਕਰਨਗੇ ਜੋ ਇਸ ਨਿਜ਼ਾਮ ਨਾਲ ਕੋਈ ਸਮਝੌਤਾ ਨਹੀਂ ਕਰਦੇ ਤੇ ਇਸ ਨੂੰ ਬਦਲਣ ਲਈ ਹਰ ਕੁਰਬਾਨੀ ਦੇਣ ਲਈ ਤਿਆਰ ਹਨ—ਸਰਾਭੇ ਦੇ ਵਾਰਿਸ, ਭਗਤ ਸਿੰਘ ਦੇ ਵਾਰਿਸ, ਕਰਨੈਲ ਸਿੰਘ ਦੇ ਵਾਰਿਸ ।

ਸਾਡਾ ਵੀ ਦਿਲ ਕਰਦਾ ਹੈ ਅਸੀਂ ਨਚੀਦੇ ਤੇ ਸਾਡਾ ਯਕੀਨ ਹੈ ਕਿ ਅਸੀਂ ਜ਼ਰੂਰ ਨਚਾਂਗੇ—ਅਸਲੀ ਆਜ਼ਾਦੀ ਵਾਲੇ ਦਿਨ.....।

ਗੁਰਸ਼ਰਨ ਸਿੰਘ

ਸਾਹਿਤ ਵਿਚ ਅਗੇ ਵਧੂ 'ਨਿਰਣਾ'

ਸੋਹਣ ਸਿੰਘ ਜੋਸ਼

ਸਾਬੀ ਸੋਹਣ ਸਿੰਘ ਜੋਸ਼ 29 ਜੁਲਾਈ 1982 ਸਾਡੇ ਤੋਂ ਵਿਛੜ ਗਏ। ਇਕ ਲੰਮਾ ਸੰਘਰਸ਼ਮਈ ਜੀਵਨ ਉਹਨਾਂ ਨੇ ਜੀਵਿਆ। ਸਮਾਜ, ਸਾਹਿਤ ਅਤੇ ਰਾਜਨੀਤੀ ਫਲਸਫੇ ਬਾਰੇ ਉਹਨਾਂ ਦੀਆਂ ਲਿਖਤਾਂ ਹਮੇਸ਼ਾ ਸਾਡਾ ਧਿਆਨ ਖਿਚਦੀਆਂ ਰਹੀਆਂ। ਉਨ੍ਹਾਂ ਨੂੰ ਹਮੇਸ਼ਾ ਇਹ ਮਾਨ ਰਿਹਾ ਹੈ ਕਿ ਉਹ ਕਮਿਊਨਿਸਟ ਪਾਰਟੀ (ਜੀ. ਪੀ. ਆਈ.) ਦੇ ਵਫ਼ਾਦਾਰ ਸਿਪਾਹੀ ਰਹੇ ਹਨ। ਉਨ੍ਹਾਂ ਦੀ ਪਾਰਟੀ ਨਾਲ ਬਹੁਤ ਸਾਰੇ ਮਤਭੇਦ ਹੁੰਦਿਆਂ ਹੋਇਆਂ ਵੀ ਸਾਨੂੰ ਹਮੇਸ਼ਾ ਇਹ ਮਾਨ ਰਿਹਾ ਹੈ ਕਿ ਉਹ ਕਹਿਣੀ ਤੇ ਕਰਨੀ ਦੇ ਮਾਲਕ ਸੱਚੇ ਸੱਚੇ ਕਮਿਊਨਿਸਟ ਹਨ। ਅਸੀਂ ਅਦਾਰਾ 'ਸਮਤਾ' ਵਲੋਂ ਉਹਨਾਂ ਨੂੰ ਆਪਣੀ ਸ਼ਰਧਾਂਜਲੀ ਸਾਹਿਤ ਬਾਰੇ ਉਨ੍ਹਾਂ ਦੇ ਵਿਚਾਰ ਛਾਪਕੇ ਦੇ ਰਹੇ ਹਾਂ। —ਸੰਪਾਦਕ

ਪੰਜਾਬੀ ਦੇ ਅਜਵੇਂ ਸਾਹਿਤ ਦਾ ਮੁੱਖ ਮੁਹਾਣ ਅਗੇ-ਵਧੂ ਹੈ। ਪਿਛੇ ਖਿਚੂ ਨਹੀਂ। ਅਜਵੇਂ ਛੋਟੀ ਕਹਾਣੀ ਪੜ੍ਹੇ ਭਾਵੇਂ 'ਕਵਿਤਾ, ਨਾਟਕ ਪੜ੍ਹੇ ਜਾਂ ਨਾਵਲ, ਤੁਹਾਨੂੰ ਇਸੇ ਵਿਚੋਂ ਲੋਕਾਂ ਲਈ ਡੁਲ੍ਹ ਡੁਲ੍ਹ ਪੈਂਦਾ ਪਿਆਰ ਮਿਲੇਗਾ, ਲੋਕਾਂ ਦੀਆਂ ਮੰਗਾਂ, ਉਮੰਗਾਂ ਤੇ ਸਧਰਾਂ ਦਾ ਚਿਤਰਨ ਮਿਲੇਗਾ ਅਤੇ ਸੋਹਣਾ ਭਵਿਖ ਵਜੂਦ ਵਿਚ ਲਿਆਉਣ ਦੀ ਤਾਂਘ ਤੇ ਲਾਲਸਾ ਮਿਲੇਗੀ। ਅਜ ਦਾ ਸਾਹਿਤ ਧਰਤੀ ਦੀਆਂ ਗੱਲਾਂ ਕਰਦਾ ਹੈ। ਪਰਲੋਕ ਦੀਆਂ ਨਹੀਂ, ਮਨੁੱਖ ਤੇ ਉਸ ਦੇ ਹਾਵਾਂ ਭਾਵਾਂ ਦੀ ਚਰਚਾ ਕਰਦਾ ਹੈ। ਮਨੁੱਖ ਦੀਆਂ ਸਮਸਿਆਵਾਂ ਨਾਲ ਦੋ ਦੋ ਹੱਥ ਕਰਦਾ ਹੈ। ਐਵੇਂ ਖਿਆਲੀ ਜਾਂ ਹਵਾਈ ਕਿਲੇ ਨੂੰ ਨਹੀਂ ਉਸਾਰਦਾ।

ਪਰ ਅਗੇ ਵਧੂ ਮੁਹਾਣ ਅਜੇ ਦੇ ਸਾਹਿਤ ਦਾ ਮੁੱਖ ਮੁਹਾਣ ਹੈ, ਇਕਲਾ ਮੁਹਾਣ ਨਹੀਂ। ਸਾਡੇ ਸਾਹਿਤ ਵਿਚ ਪਿਛੇ-ਖਿਚੂ ਝੁਕਾਅ ਵੀ ਮੌਜੂਦ ਹਨ ਜਿਹੜੇ ਪੁਰਾਤਨਵਾਦ ਅਧਿਆਤਮਵਾਦ ਛਾਇਆਵਾਦ ਆਦਿ ਦੀ, ਕਿਸੇ ਨਾ ਕਿਸੇ ਸ਼ਕਲ ਵਿਚ, ਜੱਦ ਵਿਚੋਂ ਹਨ। ਇਹਨਾਂ ਦਾ ਥੋੜਾ ਜ਼ਿਕਰ ਅਸੀਂ ਅਗੇ ਕਿਸੇ ਲੇਖ ਵਿਚ ਕਰਾਂਗੇ।

ਅਗੇ-ਵਧੂ ਝੁਕਾਅ ਸਾਨੂੰ, ਭੂਤ ਤੋਂ ਵਿਰਸੇ ਵਿਚ ਮਿਲਿਆ ਹੈ। ਜਿਹੜੇ ਸੱਜਣ ਇਹ ਸਮਝਦੇ ਹਨ ਕਿ ਪੰਜਾਬੀ ਸਾਹਿਤ ਦੇ ਪੁਰਾਣੇ ਇਤਿਹਾਸ ਵਿਚ ਅਗੇ-ਵਧੂ ਝੁਕਾਅ ਮੌਜੂਦ ਹੀ ਨਹੀਂ, ਉਹ ਗਲਤੀ ਕਰਦੇ ਹਨ। ਝੁਕਾਅ ਦੇ ਤੌਰ ਤੇ ਇਹ ਮੌਜੂਦ ਰਿਹਾ ਹੈ, ਪਰ ਮੁੱਖ ਝੁਕਾਅ ਕਦੇ ਨਹੀਂ ਬਣਿਆ, ਨਾ ਬਣੇ ਹੀ ਸਕਦਾ ਹੈ ਕਿਉਂਕਿ ਉਸ ਵੇਲੇ ਦੇ ਇਤਿਹਾਸਕ ਹਾਲਤ ਹੀ ਅਜਿਹੇ ਸਨ।

ਸਾਡਾ ਪੁਰਾਣਾ ਢੇਰ ਸਾਰਾ ਪੰਜਾਬੀ ਸਾਹਿਤ ਸੰਗਰਾਮੀ ਸਾਹਿਤ ਹੈ। ਇਹ ਮਰਾਚਕੇ, ਬੋਝੇ-ਬੋਝੇ ਤੇ ਵਕਤ-ਟਪ-ਚੁਕੇ ਰਿਵਾਜਾਂ ਤੇ ਅਭੰਬਰਾਂ ਦੇ ਖਿਲਾਫ

ਜਹਾਦ ਕਰਦਾ ਹੈ, ਜ਼ਾਤਪਾਤ ਤੇ ਗਰਬ ਨੂੰ ਭੰਡਦਾ ਹੈ ਨੀਚ ਉਚ ਦੇ ਭਿੰਨ ਭੇਦ ਦੇ ਵਿਰੁਧ ਆਵਾਜ਼ ਉਠਾਉਂਦਾ ਹੈ। ਮੂਰਤੀ 'ਪੂਜਾ' ਦੀ ਨਿੰਦਿਆਂ ਕਰਦਾ ਹੈ ਅਤੇ ਇਸਤਰੀ ਨੂੰ ਸੂਦਰ ਦਾ ਦਰਜਾ ਦੇਣ ਦੇ ਖਿਲਾਫ ਰੋਸ ਪ੍ਰਗਟ ਕਰਦਾ ਹੈ।

ਇਹੋ ਹੀ ਨਹੀਂ, ਗੁਰੂ ਨਾਨਕ ਦੇ ਜ਼ਮਾਨੇ ਵਿਚ ਇਹ ਸਾਹਿਤ ਰਾਜਿਆਂ ਨੂੰ ਸ਼ੀਹ (ਜ਼ਾਲਮ) ਤੇ ਮੁਕਦਮਾ (ਅਹਿਲਕਾਰਾਂ) ਨੂੰ ਕੁੱਤੇ ਆਖਣ ਲਗ ਪਿਆ ਹੈ। ਜ਼ਿੰਦਗੀ ਵਿਚ ਵਧ ਰਹੇ ਭਰਿਸ਼ਟਾਚਾਰ ਦੇ ਵਿਰੁਧ ਬੜੇ ਕਰੜੇ ਸ਼ਬਦਾਂ ਵਿਚ ਨਫਰਤ ਪਰਗਟ ਕਰਨ ਲਗ ਪਿਆ ਹੈ ਅਤੇ ਪਰਾਏ ਹਕ ਤੇ ਡਾਕੇ ਮਾਰਨ ਵਾਲਿਆਂ ਨੂੰ (ਗੁਰੂ ਨਾ ਖਾਓ, ਸੂਰ ਨਾ ਖਾਓ) ਦੀ ਤਾੜਨਾ ਕਰਨ ਲਗ ਪਿਆ ਹੈ। ਹੋਰ ਸੰਤਾਂ ਤੇ ਭਗਤਾਂ ਨਾਲੋਂ ਗੁਰੂ ਨਾਨਕ ਦੀ ਰਚਨਾ ਵਿਚ ਅਗੇ ਵਧੂ ਝੁਕਾਅ ਬੜਾ ਉਘੜ ਕੇ ਵਿਖਾਈ ਦਿੰਦਾ ਹੈ।

ਇਹੋ ਹੀ ਨਹੀਂ, ਪਹਿਲੀ ਵਾਰ, ਉਸ ਵੇਲੇ, ਭਾਰਤੀਅਡਾ (ਪੰਜਾਬੀਅਤਾ) ਦਾ ਕੁਛ ਕੁਛ ਇਹਸਾਸ ਹੋਣਾ ਸ਼ੁਰੂ ਹੁੰਦਾ ਹੈ। ਬਦੇਸ਼ੀ ਭਾਸ਼ਾ ਤੋਂ 'ਬਦੇਸ਼ੀ ਰਹਿਤ ਬਹਿਤ ਧਾਰਨ ਕਰਨ ਵਾਲਿਆਂ ਨੂੰ ਗੁਰੂ ਨਾਨਕ ਜੀ ਬੜੇ ਰੋਹ ਵਿਚ ਆ ਕੇ ਆਖਦੇ ਹਨ :—ਕਿਉਂ "ਮਲੇਫ ਭਾਂਖਿਆ" ਗਰਹਿਣ ਕਰੀ ਜਾਂਦੇ ਹੋ? ਕਿਉਂ "ਮੀਆਂ ਮੀਆਂ ਝੀ ਅਵਰ ਬੋਲੀ" ਨਾਲ ਦੂਜਿਆਂ ਨੂੰ ਸੰਬੋਧਨ ਕਰਨ ਲਗ ਪਏ ਹੋ ਅਤੇ ਉਹਨਾਂ ਦੀ ਰਹਿਤ ਬਹਿਤ ਧਾਰਨ ਕਰੀ ਜਾਂਦੇ ਹੋ? ਕੀ ਤੁਹਾਡੀ ਆਪਣੀ ਬੋਲੀ ਨਹੀਂ? ਤੁਹਾਡੀ ਪਰੰਪਰਾ ਨਹੀਂ? ਆਪਣੀ ਰਹਿਣ ਬਹਿਣ ਨੂੰ ਤਿਲਾਂਜਲੀ ਨਾ ਦਿਓ। ਕੁਝ ਹੋਸ਼ ਤੋਂ ਕੰਮ ਲਓ।

ਇਹ ਸਭ ਕੁਝ ਗੁਰੂ ਨਾਨਕ ਜੀ ਆਪਣੀ ਰਚਨਾ ਵਿਚ ਜਿਵੇਂ ਭਾਰਤ ਦੇ ਲੋਕਾਂ ਨੂੰ ਆਖਦੇ ਜਾਪ

ਰਹੇ ਹਨ ।

ਇਹਨਾਂ ਸ਼ਬਦਾਂ ਵਿਚ ਭਾਰਤੀਅਤਾ(ਪੰਜਾਬੀਅਤਾ) ਦਾ ਪਹਿਲਾ ਰੌਲਾ ਜਿਹਾ ਅਹਿਸਾਸ ਨਜ਼ਰ ਆਉਂਦਾ ਹੈ । ਇਹ ਸਭ ਕੁਛ ਮੌਟੇ ਤੌਰ ਤੇ ਸਾਡੇ ਸਾਹਿਤ ਵਿਚ ਅਜ ਵੀ ਅਗੇ ਵਧੂ ਹੈ ।

ਪਰ ਸਾਡੇ ਪੁਰਾਣੇ ਸਾਹਿਤ ਦਾ ਮੁਖ-ਮੁਹਾਣ ਪਿਛੇ-ਖਿਚੂ ਹੈ ਅਗੇ ਵਧੂ ਨਹੀਂ । ਭਾਵੇਂ ਇਸ ਵਿਚ, ਜਿਵੇਂ ਕਿ ਅਸਾਂ ਉਤੇ ਵੇਖਿਆ ਹੈ, ਅਗੇ ਵਧੂ ਤਤ ਮੌਜੂਦ ਹਨ ।

ਛਾਣ ਬੀਣ ਕੀਤਿਆਂ ਸਾਨੂੰ, ਮੌਟੇ ਤੌਰ ਤੇ, ਆਪਣੇ ਪੁਰਾਣੇ ਸਾਹਿਤ ਵਿਚੋਂ ਇਹ ਪਿਛਾਂਹ ਖਿਚੂ ਤਤ ਉਘੜ ਕੇ ਨਜ਼ਰ ਆਉਂਦੇ ਹਨ :—

(1) ਮਨੁੱਖ ਹੋਣੀ ਦੀ, ਪਰਾਲਭਦ ਦੀ ਕਠ-ਪੁਤਲੀ ਹੈ । (ਹੋਣੀ ਜਾਂ ਪਰਾਲਭਧ ਮਨੁੱਖ ਦੀ ਕਠ-ਪੁਤਲੀ ਨਹੀਂ) ।

(2) ਜੋ ਕੁਝ, ਵਿਧਾਤਾ ਨੇ ਲਿਖਿਆ ਹੈ, ਉਸ ਵਿਚ ਤਿਲ ਭਰ ਵੀ ਵਾਧਾ ਘਾਟਾ ਨਹੀਂ ਹੋ ਸਕਦਾ ।

(3) ਜੋ ਕੁਝ ਮਿਲਿਆ ਹੈ ਉਸ ਉਤੇ ਸੰਤੋਖ ਕਰਨਾ (ਸ਼ਾਕਰ, ਰਹਿਣਾ) ਚਾਹੀਦਾ ਹੈ । ਮਿੱਸਾ ਤਿੱਸਾ ਖਾ ਕੇ ਗੁਜ਼ਾਰਾ ਕਰਨਾ ਚਾਹੀਦਾ ਹੈ ।

(4) ਸਮਰੱਥ ਜੋ ਵੀ ਕਰੇ, ਉਸ ਨੂੰ ਕੋਈ ਦੋਸ਼ ਨਹੀਂ ਹੁੰਦਾ ।

(5) ਨੀਚ ਉਚ, ਵੱਡੇ ਛੋਟੇ ਪਿਛਲੇ ਕੀਤੇ ਕਰਮਾਂ ਦਾ ਫਲ ਹਨ ।

(6) ਵਰਤਮਾਨ ਜਾਂ ਅੱਗਾ ਨਹੀਂ, ਪਿਛਾ ਸੋਹਣਾ ਤੇ ਸੁਨਹਿਰੀ ਸੀ ।

(7) ਸੁਖ ਮਾਤ ਲੋਕ ਵਿਚ ਨਹੀਂ, ਪਰਲੋਕ ਵਿਚ ਮਿਲੇਗਾ ।

ਮੈਂ ਨਹੀਂ ਆਖ ਰਿਹਾ ਕਿ ਇਹ ਪਿਛਾਂਹ-ਖਿਚੂ ਤੱਤ ਹਮੇਸ਼ਾ ਹੀ ਪਿਛਾਂਹ-ਖਿਚੂ ਸਨ । ਹੋ ਸਕਦਾ ਹੈ ਇਹਨਾਂ ਵਿਚੋਂ ਕਿਸੇ ਤਤ ਨੇ ਇਤਿਹਾਸ ਦੇ ਇਕ ਦੌਰ ਵਿਚ ਅਗੇ ਵਧੂ ਰੌਲ ਅਦਾ ਕੀਤਾ ਹੋਵੇ ਅਤੇ ਅਗਲੇ ਦੌਰ ਵਿਚ ਪਿਛਾਂਹ ਖਿਚੂ ਬਣ ਗਿਆ ਹੋਵੇ । ਹੋ ਸਕਦਾ ਹੈ ਕਿ ਕੋਈ ਤੱਤ ਦੋ ਤਿੰਨਾਂ ਦੌਰਾਂ ਵਿਚ ਅਗੇ-ਵਧੂ ਰਿਹਾ ਹੋਵੇ । ਅੱਜ ਦੀ ਡਿੱਠ ਅਤੇ ਜਾਚ ਨਾਲ ਇਹ ਸਾਰੇ ਹੀ ਤਤ ਪਿਛਾਂਹ-ਖਿਚੂ ਹਨ ਅਤੇ ਸਮਾਜ ਦੇ ਵਿਗਾਸ ਤੇ ਪ੍ਰਗਾਸ ਦੇ ਰਾਹ ਵਿਚ ਰੌੜਾ ਬਣ ਗਏ ਹਨ । ਇਸ ਅਗੇ ਵਧੂ ਜਾਂ ਪਿਛੇ ਖਿਚੂ ਸਾਹਿਤ ਦਾ ਨਿਰਣਾ ਉਸ ਵੇਲੇ ਦੀ ਹਾਲਤ ਨੂੰ ਲਾਭੇ ਰੱਖ ਕੇ ਨਹੀਂ ਕੀਤਾ ਜਾ ਸਕਦਾ ।

ਸਾਰਿਆਂ ਨੇ ਮਰ ਜਾਣਾ ਹੈ । ਸਾਰਿਆਂ ਨੇ ਗੋਰ ਜਾਂ ਸ਼ਮਸ਼ਾਨ ਭੂਮੀ ਵਿਚ ਚਲੇ ਜਾਣਾ ਹੈ । ਮੌਤ ਤੇ

ਗੋਰ ਸਾਰਿਆਂ ਨੂੰ ਕਿਸੇ ਜ਼ਮਾਨੇ ਵਿਚ; ਅਗੇ ਵਧੂ ਹੋਣ ਅਤੇ ਵਡਿਆਂ ਦੇ ਛੋਟਿਆਂ ਉਤੇ ਜ਼ੁਲਮ ਰੋਕਣ ਵਿਚ ਕੁਝ ਸਹਾਈ ਹੋਏ ਹੋਣ । ਜਾਂ ਨਰਕ ਵਿਚ ਦਿਤੇ ਜਾਣ ਵਾਲੇ ਤਸੀਹਿਆਂ ਦੇ ਖੋਭ ਨੂੰ ਲਓ । ਹੋ ਸਕਦਾ ਹੈ ਕਿ ਇਸ ਨੇ ਕਿਸੇ ਸਮੇਂ ਹਾਕਮਾਂ ਨੂੰ ਭੈੜੇ ਕਰਮਾਂ ਤੋਂ ਕਿਸੇ ਹਦ ਤਕ ਰੋਕਿਆ ਹੋਵੇ, ਪਰ ਅਜ ਇਨ੍ਹਾਂ ਡਰਾਵਿਆਂ ਦੀ ਕੋਈ ਕੀਮਤ ਨਹੀਂ ਰਹਿ ਗਈ ।

ਇਕ ਵੇਲੇ ਮਜ਼ਹਬ ਦੀ ਵਿਚਾਰ-ਧਾਰਾ ਅਗੇ-ਵਧੂ ਵਿਚਾਰ ਧਾਰਾ ਸੀ । ਲੋਕਾਂ ਦੀ ਪੀੜ ਨੂੰ ਲੈ ਕੇ ਉਠੀ ਸੀ । ਪਰ ਪਿਛੋਂ ਇਹ ਵਿਚਾਰ ਧਾਰਾ ਲੋਕਾਂ ਨੂੰ ਗੁਲਾਮ ਬਣਾਈ ਰੱਖਣ ਲਈ ਹਾਕਮ ਸ਼ਰੇਣੀ ਦਾ ਹਥਿਆਰ ਬਣ ਗਈ ਅਤੇ ਪਿਛੇ-ਖਿਚੂ ਬਣ ਗਈ । ਜਾਂ ਸਾਰੇ ਮਨੁੱਖਾਂ ਵਿਚ ਆਤਮਾ ਵੇਖਣ ਦੇ ਵਿਚਾਰ ਨੂੰ ਲਓ । ਇਹ ਵਿਚਾਰ ਕਿਸੇ ਵੇਲੇ ਮਨੁੱਖਾਂ ਦੀ ਬਰਾਬਰੀ ਦਾ ਵਿਚਾਰ ਸੀ, ਇਸ ਲਈ ਅਗੇ-ਵਧੂ ਸੀ । ਪਰ ਪਿਛੋਂ ਅਮਲ ਵਿਚ ਇਹ ਪਿਛਾਂਹ-ਖਿਚੂ ਬਣ ਗਿਆ । ਹਾਕਮ ਸ਼ਰੇਣੀ ਨੂੰ ਏਹੋ ਜਿਹੀ ਬਰਾਬਰੀ ਮਨਜ਼ੂਰ ਨਹੀਂ ਸੀ ।

‘ਸੱਚੇ ਮਜ਼ਹਬਾਂ ਦੇ ਦਾਅਵੇਦਾਰਾਂ ਨੇ ਜੰਗਾਂ ਕਰਕੇ ਕਤਲਾਮਾਂ ਤੇ ਤਬਾਹੀਆਂ ਮਚੋਣੀਆਂ ਸ਼ੁਰੂ ਕਰ ਦਿਤੀਆਂ । ਪੂਜਾ ਓ ਨਮਾਜ਼ ਓਹੀ, ਦਿਹੁਰਾ ਓ ਮਸੀਤ ਓਹੀ, ਦਾ ਅਗੇ ਵਧੂ ਵਿਚਾਰ ਅਗੇ ਆਇਆ ।

ਇਹ ਵਿਸ਼ਾ ਵਧੇਰੇ ਝੁੰਘਾ ਅਧਿਅਨ ਮੰਗਦਾ ਹੈ । ਇਸ ਲਈ ਮੈਂ ਇਸ ਨੂੰ ਏਥੇ ਹੀ ਛੱਡਦਾ ਹਾਂ ।

ਪਰ ਇਹ ਗੱਲ ਸਾਫ਼ ਹੈ ਕਿ ਉਤਲੇ ਪਿਛਾਂਹ ਖਿਚੂ ਤਤ ਇਸ ਲਈ ਪਿਛਾਂਹ-ਖਿਚੂ ਹਨ ਹਨ ਕਿ ਇਹ ਜਾਨ ਤੋੜ ਰਹੀ ਜਗੀਰ ਵਿਚਾਰਧਾਰਾ ਦੇ ਪ੍ਰਚਾਰਕ ਹਨ ਅਤੇ ਮਨੁੱਖ ਨੂੰ ਨਿਕਾਰਾ ਤੇ ਨਿਰੱਥਾ ਕਰਦੇ ਹਨ ਅਤੇ ਸਮਾਜ ਅੰਦਰ ਕੋਈ ਵੀ ਚੰਗੀ ਤਬਦੀਲੀ ਲਿਆਉਣ ਦੇ ਵਿਰੁਧ ਹਨ । ਇਹ ਸਮਾਜ ਨੂੰ ਉਵੇਂ ਦਾ ਉਵੇਂ ਹੀ, ਜਿਵੇਂ ਕਿ ਉਸ ਵੇਲੇ ਸੀ, ਰੱਖਣ ਦੀ ਹਮਾਇਤ ਕਰਦੇ ਹਨ । ਇਸ ਵਿਚਾਰਧਾਰਾ ਦੇ ਅਸਰ ਥਲੇ ਆ ਕੇ ਸਮਾਜ ਵਿਚ ਕੋਈ ਚੰਗੀ ਤਬਦੀਲੀ ਲਿਆਉਣ ਦਾ ਖਿਆਲ ਜਾਂ ਸਵਾਲ ਹੀ ਨਹੀਂ ਪੈਦਾ ਹੁੰਦਾ, ਤਬਦੀਲੀ ਲਈ ਸੰਗਰਾਮ ਕਰਨ ਦਾ ਖਿਆਲ ਪੈਦਾ ਹੋਣਾ ਤਾਂ ਦੂਰ ਦੀ ਗਲ ਹੈ ।

ਇਹ ਪਿਛਾਂਹ-ਖਿਚੂ ਤੱਤ ਹਾਕਮ ਸ਼ਰੇਣੀ ਦੇ ਤੇਜ਼ ਪ੍ਰਤਾਪ ਨੂੰ ਸ਼ਲਾਘਾ ਕਰਕੇ ਏਥੋਂ ਤਕ ਲੈ ਗਏ ਹਨ ਕਿ ਹਾਕਮ ਜੋ ਚਾਹੁਣ ਲੋਕਾਂ ਉਤੇ ਜ਼ੁਲਮ, ਤਸੱਦਦ ਜਾਂ ਅਨਿਆਂ ਕਰਨ । ਉਹ ਸਮਰਥ ਹਨ । ਉਹਨਾਂ ਨੂੰ ਕੋਈ ਦੋਸ਼ ਨਹੀਂ ਪਹੁੰਚਦਾ । ਲੋਕਾਂ ਨੂੰ ਸਿਰ ਸੁਟ ਕੇ, ਪਸ਼ੂਆਂ ਵਾਂਗ, ਇਹ ਸਭ ਕੁਝ ਝੱਲੀ ਜਾਣਾ ਚਾਹੀਦਾ ਹੈ

ਅਤੇ ਉਨ੍ਹਾਂ ਸਾਹਮਣੇ ਅਗੋਂ ਕਦੇ ਵੀ ਉਭਾਸਰਨਾ ਨਹੀਂ ਚਾਹੀਦਾ। ਇਸ ਦੁਨੀਆਂ ਵਿਚ ਇਨਸਾਨ; ਇਨਸਾਨ ਨਹੀਂ, ਹੱਠੀ ਜਾਂ ਪੁਲਭਦਾ ਦਾ ਖਿਡੋਣਾ ਹੈ। ਉਸ ਨੂੰ ਜੋ ਕੁਝ ਵੀ ਮਿਲਦਾ ਹੈ, ਉਸੇ ਉਤੇ ਸ਼ਾਕਰ ਰਹਿਣਾ ਚਾਹੀਦਾ ਹੈ। ਸੁਖਾਂ ਦੀ ਆਸ ਧਰਤੀ ਉਤੇ ਨਹੀਂ, ਅਸਮਾਨਾਂ ਉਤੇ, ਪਰਲੋਕ ਵਿਚ ਰਖਣੀ ਚਾਹੀਦੀ ਹੈ।

ਇਹ ਸਾਰੇ ਤੱਤ ਵਧੇਰੇ ਕਰਕੇ ਪਰਲੋਕ ਮੁਖੀ ਹਨ, ਮਾਂਤ ਲੋਕ-ਮੁਖੀ ਨਹੀਂ। ਇਹ ਸਾਰੇ ਤੱਤ ਅਧਿਆਤਮਕ, ਆਦਰਸ਼ਵਾਦ ਨਾਲ ਸਬੰਧ ਰਖਦੇ ਹਨ, ਮਨੁਖਵਾਦ ਨਾਲ ਨਹੀਂ।

ਪਰ ਪੁਰਾਣੇ ਸਾਹਿਤ ਵਿਚ, ਜਿਵੇਂ ਕਿ ਅਸਾਂ ਪਹਿਲੇ ਕਿਹਾ ਹੈ, ਚੰਗੇ ਨਿਰੋਏ ਅਗੋਂ-ਵਧੂ ਤੱਤ ਮੌਜੂਦ ਹਨ, ਜਿਹੜੇ ਕਿ ਸਾਨੂੰ ਵਿਰਸੇ ਵਿਚ ਮਿਲੇ ਹਨ। ਇਹ ਵਿਰਸਾ ਮਮੂਲੀ ਨਹੀਂ ਬੜਾ ਵਡਮੁਲਾ ਹੈ। ਕਿਉਂਕਿ ਇਹ ਮਨੁਖਵਾਦੀ ਵਿਰਸਾ ਹੈ ਜਿਸ ਨੂੰ ਅੱਜ ਹੋਰ ਉਨਤ ਕਰਨ ਤੇ ਵਿਗਸੋਣ ਦੀ ਲੋੜ ਹੈ। ਸਾਡੇ ਪੁਰਾਣੇ ਸਾਹਿਤ ਵਿਚ ਮੋਟੇ ਤੌਰ ਤੇ, ਅਗੋਂ ਵਧੂ ਤੱਤ ਇਹ ਹਨ :

- (1) ਹਾਕਮਾਂ ਦੇ ਜਬਰ ਤੇ ਜੁਲਮ ਦੇ ਖਿਲਾਫ ਰੋਸ ਪ੍ਰਗਟ ਕਰਨਾ।
- (2) ਨੀਚ, ਉਚ ਸਰਵਣ ਜਾਂ ਜਾਤ ਦੇ ਗਰਬ ਦੇ ਖਿਲਾਫ ਜਹਾਦ ਕਰਕੇ ਮਨੁੱਖੀ ਬਰਾਬਰੀ ਨੂੰ ਸਾਹਮਣੇ ਲਿਆਉਣਾ।
- (3) ਪੁਰਾਣੀਆਂ ਘੁਣ ਖਾਧੀਆਂ ਚੀਜ਼ਾਂ ਰਸਮਾਂ ਦੇ ਖਿਲਾਫ ਲੜਨਾ ਤੇ ਵਹਿਮਾਂ ਭਰਮਾਂ ਤੇ ਭੇਖਾਂ ਅਛੋਬਰਾਂ ਆਦਿ ਨੂੰ ਨਿੰਦ ਕੇ ਚੰਗੇ ਕਰਮਾਂ ਤੇ ਜ਼ੋਰ ਦੇਣਾ।
- (4) ਇਸਤਰੀ ਜਾਤੀ ਨੂੰ ਮੰਦਾ ਤੇ ਨੀਚ ਆਖਣ ਦੇ ਖਿਲਾਫ ਆਵਾਜ਼ ਉਠਾਉਣੀ।
- (5) ਬਦੇਸ਼ੀ ਭਾਸ਼ਾ ਤੇ ਰਹਿਤ ਬਹਿਤ ਕਬੂਲ ਕਰੀ ਜਾਣ ਦੇ ਖਿਲਾਫ ਪ੍ਰੋਟੈਸਟ ਕਰਨਾ।
- (6) ਵਧ ਰਹੀ ਬਦ-ਇਖਲਾਕੀ ਤੇ ਭਰਿਸ਼ਟਾ-ਚਾਰ ਦੇ ਰੋਕਣ ਲਈ ਪ੍ਰੇਰਣਾ ਦੇਣਾ।

ਅਜਵੇਂ ਸਮਾਜ ਵਿਚ ਜਗੀਰੂ ਰਹਿੰਦਾ ਤੇ ਸਰਮਾਏਦਾਰੂ ਲੁਟ ਮਾਰਾਂ ਦੇ ਕਾਰਨ ਇਹ ਤਤ ਹੁਣ ਵੀ ਅਗੋਂ ਵਧੂ ਹਨ।

ਪੁਰਾਣੇ ਸਾਹਿਤ ਦਾ ਅਧਿਅਨ ਕਰਦਿਆਂ ਸਾਡੇ ਸਾਹਮਣੇ ਦੋ ਗੱਲਾਂ ਹੋਰ ਉਭਰ ਕੇ ਆਉਂਦੀਆਂ ਹਨ : ਇਕ ਇਹ ਕਿ ਸਾਡਾ ਪੁਰਾਣਾ ਸਾਹਿਤ ਕਦੇ ਵੀ "ਸਾਹਿਤ ਦੀ ਖਾਤਰ" ਨਹੀਂ ਲਿਖਿਆ ਗਿਆ। ਕਿਸੇ ਨਾ ਕਿਸੇ ਆਸ਼ੇ ਨੂੰ ਮੁਖ ਰਖ ਕੇ ਲਿਖਿਆ ਗਿਆ ਹੈ। ਦੂਜੇ ਇਹ ਸੰਗਰਾਮੀ ਸਾਹਿਤ ਹੈ, ਕਿਸੇ ਨਾ ਕਿਸੇ

ਕੁਕਰਮ, ਕਰਚੀ, ਕਰੀਤੀ ਜਾਂ ਕੁਮੱਤ ਦੇ ਖੰਡਨ ਮੰਡਨ ਵਿਚ ਲਗਾ ਹੋਇਆ ਹੈ। ਸ਼ੈਤ ਇਹੋ ਕਾਰਣ ਹੈ ਕਿ ਪੰਜਾਬੀ ਸਾਹਿਤ ਵਿਚ "ਸਾਹਿਤ ਦੀ ਖਾਤਰ ਸਾਹਿਤ" ਦਾ ਨਾਹਰਾ ਬਾਹਲਾ ਨਹੀਂ ਚਲ ਸਕਿਆ, ਭਾਵੇਂ ਇਸ ਨੂੰ ਚਲੋਣ ਲਈ ਕਈ ਸਜਣਾਂ ਨੇ ਬੜਾ ਮੱਥਾ ਮਾਰਿਆ ਹੈ। ਇਹ ਸੰਗਰਾਮੀ ਸਾਹਿਤ ਹੀ ਬਣਿਆ ਹੈ।

ਇਹ ਹੈ ਸਾਡਾ ਪਿਛਲਾ ਵਿਰਸਾ ਜਿਸ ਨੇ ਸਾਡੇ ਅਗਲੇ ਸਾਹਿਤ ਉਤੇ ਡੂੰਘਾ ਅਸਰ ਪਾਇਆ ਅਤੇ ਜਿਸ ਦੇ ਅਸਰ ਥਲੇ ਸਾਡਾ ਅਗਲਾ ਸਾਹਿਤ ਰਚਿਆ ਜਾਣ ਲੱਗਾ।

ਪਰ ਅਗੋਂ ਵਧੂ ਸਾਹਿਤ ਦਾ ਉਘਾੜ ਬਰਿਟਿਸ਼ ਸਾਮਰਾਜ ਦੇ ਖਿਲਾਫ ਲੜੇ ਗਏ ਸੰਗਰਾਮਾਂ ਵਿਚ ਹੋਇਆ। ਇਸ ਦੀ ਮੁਖ-ਯਾਰਾ ਬਦੇਸ਼ੀ ਗੁਲਾਮੀ ਦੇ ਖਿਲਾਫ ਲੋਕਾਂ ਨੂੰ ਕੌਮੀ ਆਜ਼ਾਦੀ ਦੇ ਸੰਗਰਾਮ ਲਈ ਪ੍ਰੇਰਣਾ ਦੀ ਸੀ। ਸਉਂ ਗਈ ਪੰਜਾਬੀ ਅੱਠਖ ਨੂੰ ਜਗੋਣ ਲਈ—"ਪਗੜੀ ਸੰਭਾਲ ਓਏ ਜਟਾ, ਪਗੜੀ ਸੰਭਾਲ ਓਏ"—ਦਾ ਸੱਦਾ ਤੇ ਹੋਕਾ ਕਿਹੜਾ ਪੰਜਾਬੀ ਭੁਲ ਸਕਦਾ ਹੈ? "ਗੱਦਰ ਦੀਆਂ ਗੂੰਜਾਂ", ਅੱਜ ਵੀ ਸਾਡੇ ਕੰਨਾਂ ਵਿਚ ਗੂੰਜ ਰਹੀਆਂ ਹਨ ਅਤੇ ਹਿੰਦੂ ਸਿੱਖ ਮੁਸਲਿਮ ਏਕਤਾ ਦੀ ਧੁਨ ਇਕਸਾਰ ਗਾਈ ਜਾ ਰਹੀਆਂ ਹਨ। ਇਨ੍ਹਾਂ ਨੇ ਪੰਜਾਬੀਆਂ ਦੀਆਂ ਕੌਮੀ ਆਜ਼ਾਦੀ ਦੀਆਂ ਉਮੰਗਾਂ ਤੇ ਸਧਰਾਂ ਨੂੰ ਟੁੰਬਿਆ ਲੋਕਾਂ ਦੇ ਵਲਵਲੇ ਤੇ ਹੌਸਲੇ ਉਚੇ ਕੀਤੇ ਅਤੇ ਇਹਨਾਂ ਦੀ ਪਰੋਚਨਾ ਨਾਲ ਸੈਂਕੜੇ ਸੂਰਬੀਰ ਗਦਰੀਏ ਹਸ਼ੀ ਹਸ਼ੀ ਕਰਦੇ ਫਾਂਸੀਆਂ ਦੇ ਤਖਤਿਆਂ ਤੇ ਚੜ੍ਹ ਗਏ ਅਤੇ ਸਾਡੇ ਕੌਮੀ ਆਜ਼ਾਦੀ ਦੇ ਇਤਿਹਾਸ ਵਿਚ ਅਮਰ ਹੋ ਗਏ। ਇਹਨਾਂ ਕੁਰਬਾਨੀਆਂ ਦਾ ਸਦਕਾ ਸਾਡਾ ਕੌਮੀ ਆਜ਼ਾਦੀ ਦਾ ਸੰਗਰਾਮ ਬਹੁਤ ਅਗੋਂ ਵਧਿਆ।

ਇਹ ਸਾਹਿਤ ਗੁਲਾਮੀ ਦੀ ਜ਼ਿੰਦਗੀ ਉਤੇ ਲਾਹਨਤਾਂ ਪੈਂਦਾ ਹੈ, ਕੌਮੀ ਸ਼ਹੀਦਾਂ ਤੇ ਜੋਧਿਆਂ ਦੀਆਂ ਵਾਰਾਂ ਗੋਂਦਾ ਹੈ। ਆਪਣੇ ਪਿਛੇ ਦੀਆਂ ਸ਼ਾਨਦਾਰ ਕੌਮੀ ਰਵਾਇਤਾਂ ਨੂੰ ਉਜਾਗਰ ਕਰਦਾ ਹੈ। ਅਤੇ ਦੇਸ਼ ਨੂੰ ਆਜ਼ਾਦ ਕਰੋਣ ਲਈ ਸਾਹਸ, ਉਤਸ਼ਾਹ ਤੇ ਜੋਸ਼ ਦੇ ਵਲਵਲੇ ਭਰਦਾ ਹੈ।

ਪਰ ਅਕਾਲੀ ਤੇ ਕੌਮੀ ਤਹਿਰੀਕਾਂ ਵਿਚ ਪੈਦਾ ਹੋਏ ਸਾਹਿਤ ਨੇ ਤਾਂ ਪੰਜਾਬੀਆਂ ਦੀ ਧੁਆਂਖੀ ਗਈ, ਜੰਗਲੀ ਹੋਈ ਅਣਖ, ਸੂਰਬੀਰਤਾ ਤੇ ਕੁਰਬਾਨੀ ਦੀ ਸਪਿਰਿਟ ਨੂੰ ਬਿਲਕੁਲ ਲਿਸ਼ਕਾ ਦਿਤਾ ਅਤੇ ਪੰਜਾਬੀਆਂ ਦੇ ਮਨ ਆਜ਼ਾਦੀਆਂ ਦੀ ਰੂਹ ਤੇ ਤਾਂਘ ਨਾਲ ਰੋਸ਼ਨ ਹੋ ਗਏ। ਉਹਨਾਂ ਨੇ ਸਿਰਾਂ ਉਤੇ ਖਫਣ ਬੰਨ੍ਹ ਕੇ ਉਹ ਉਹ ਕਰਾਮਾਤਾਂ ਕਰ ਵਿਖਾਈਆਂ ਕਿ ਅੰਗਰੇਜ਼ੀ ਸਰਕਾਰ ਦਾ ਸਭ ਰੂਹਬ ਦਾਬ, ਡਰ ਭੈ ਤੇ ਸਿਕਾ ਸਾਇਆ ਮਿਟੀ

ਵਿਚ ਮਿਲ ਗਿਆ ਅਤੇ ਲੋਕ ਆਜ਼ਾਦੀ ਦੀਆਂ ਸਧਰਾਂ ਵਿਚ ਸਰਸਾਰ ਮੌਤ ਨੂੰ ਟਿਚਕਰਾਂ ਕਰਨ ਲਗ ਪਏ ।

ਅਕਾਲੀ ਸਾਹਿਤ ਦਾ ਲਛਣ, ਬਾਹਲਾ, ਜਾਗੀਰ-ਦਾਰ ਵਿਰੋਧੀ ਤੇ ਸਾਮਰਾਜ ਦੁਸ਼ਮਣ ਸੀ। ਇਹ ਮਹੰਤਸ਼ਾਹੀ ਜਾਗੀਰਦਾਰੀ ਦੇ ਖਿਲਾਫ ਲੜਨ ਲਈ ਪੈਦਾ ਹੋਇਆ ਸੀ, ਪਰ ਇਹ ਇਸ ਲੜਾਈ ਦੇ ਵਿਚ ਹੀ ਸਾਮਰਾਜ-ਵਿਰੋਧੀ ਬਣ ਗਿਆ ਸੀ, ਕਿਉਂਕਿ ਅੰਗਰੇਜ਼ੀ ਸਰਕਾਰ ਮਹੰਤਸ਼ਾਹੀ ਜਗੀਰਦਾਰੀ ਦੀ ਰਖਿਆ ਲਈ, ਅਮਨ ਤੇ ਕਾਨੂੰਨ ਦੀ ਰਖਿਆ ਦੇ ਬਹਾਨੇ, ਮਹੰਤਾਂ ਦੀ ਪਿੱਠ ਉਤੇ ਆਣ ਖਲੋਤੀ ਸੀ ।

ਸਾਂਡੀ ਕੌਮੀ ਆਜ਼ਾਦੀ ਦਾ ਸਾਹਿਤ ਮੁੱਢੋਂ ਹੀ ਬਦੌਲੀ ਰਾਜ-ਵਿਰੋਧੀ ਸੀ । ਇਸ ਵਿਚੋਂ ਮੁਖ ਮੁਹਾਣ ਜਾਗੀਰਦਾਰੀ-ਵਿਰੋਧੀ ਨਹੀਂ ਸੀ, ਕਿਉਂਕਿ ਕਾਂਗਰਸ ਜਾਗੀਰਦਾਰੀ ਵਿਰੁੱਧ ਖੁਲ੍ਹਕੇ ਤੇ ਸਾਫ ਤੌਰ ਤੇ ਨਹੀਂ ਸੀ ਬੋਲਦੀ । ਪਰ ਰਿਆਸਤੀ ਪਰਜਾ ਮੰਡਲ ਦੀ ਲਹਿਰ ਨੇ ਸਾਹਿਤ ਵਿਚ ਜਾਗੀਰਦਾਰੀ ਵਿਰੋਧੀ ਮੌੜੇ ਲਿਆਂਦਾ ਅਤੇ ਰਜਵਾੜੀਸ਼ਾਹੀ ਤੇ ਜਗੀਰਸ਼ਾਹੀ ਦੇ ਖਿਲਾਫ ਲੜਾਈ ਲੜਨਾ ਇਸਦੇ ਪ੍ਰਗਰਾਮਾਂ ਦਾ ਇਕ ਅਟੱਟਵਾਂ ਹਿੱਸਾ ਸੀ । ਇਸ ਲਹਿਰ ਦੇ ਅਸਰ ਥਲੇ ਜਾਗੀਰਸ਼ਾਹੀ ਵਿਰੋਧੀ ਚੋਗਾ ਨਿਰੋਆ ਸਾਹਿਤ ਰਚਿਆ ਗਿਆ ਅਤੇ ਕਾਂਗਰਸ ਨੂੰ ਵਧਦੀ ਹੋਈ ਰਜਵਾੜਾਸ਼ਾਹੀ ਵਿਰੋਧੀ ਤਹਿ-ਰੀਕ ਦੇ ਦਬਾਅ ਥਲੇ ਜਾਗੀਰਦਾਰੀ ਦੇ ਖਿਲਾਫ ਕਦਮ ਚੁਕਣ ਲਈ ਮਜਬੂਰ ਹੋਣਾ ਪਿਆ । ਕਿਉਂਕਿ ਰਜਵਾੜੇ ਤੇ ਜਾਗੀਰਦਾਰ ਕੌਮੀ ਆਜ਼ਾਦੀ ਦੀ ਤਹਿਰੀਕ ਦੇ ਖਿਲਾਫ ਅੰਗਰੇਜ਼ ਦਾ ਸਾਥ ਦੇ ਰਹੇ ਸਨ ।

ਇਸ ਲਈ ਅੰਗਰੇਜ਼ ਰਾਜ ਦੇ ਸਮੇਂ ਵਿਚ ਪੈਦਾ ਹੋਏ ਸਾਹਿਤ ਦੀ ਮੁਖ ਧਾਰਾ ਅਗੇ-ਵਧੂ ਹੈ ਕਿਉਂਕਿ ਇਹ ਅੰਗਰੇਜ਼ੀ ਗੁਲਾਮੀ ਦੇ ਖਿਲਾਫ; ਰਜਵਾੜਾਸ਼ਾਹੀ ਤੇ ਜਾਗੀਰਦਾਰੀ ਦੇ ਜੁਲਮਾਂ ਤੇ ਧੱਕਿਆਂ ਦੇ ਖਿਲਾਫ ਲੜਾਈ ਕਰਨ ਦੀ ਪ੍ਰੇਰਨਾ ਦਿੰਦਾ ਹੈ । ਇਹ ਸਾਰਾ ਸੰਗਰਾਮੀ ਸਾਹਿਤ ਹੈ, ਸਾਹਿਤ ਦੀ ਖਾਤਰ ਲਿਖਿਆ ਗਿਆ ਸਾਹਿਤ ਨਹੀਂ ।

ਅਤੇ ਇਹ ਫਿਰ ਸਾਰੇ ਦਾ ਸਾਰਾ ਮਨੁੱਖਵਾਦੀ ਸਾਹਿਤ ਹੈ ਜਿਸ ਦੀ ਧਾਰਾ ਅਗੇ-ਵਧੂ ਹੈ । ਅੰਗਰੇਜ਼ੀ ਰਾਜ ਦਾ ਰਜਵਾੜਾਸ਼ਾਹੀ ਦੇ ਹੱਕ ਵਿਚ ਲਿਖਿਆ ਗਿਆ ਪਿਛੇ-ਖਿੱਚੂ ਸਾਹਿਤ ਸਾਡੇ ਅਤੀ ਬਹੁ-ਗਿਣਤ ਲੋਕਾਂ ਵਲੋਂ ਕਦੇ ਵੀ ਨਹੀਂ ਅਪਣਾਇਆ ਗਿਆ ਨਾ ਹੀ ਇਹ ਸਾਡੇ ਸਾਹਿਤ ਦਾ ਕਦੀ ਵਡਾ ਹਿੱਸਾ ਬਣਿਆ ।

ਇਸ ਵੇਲੇ ਪੁਰਾਣੇ ਸਾਹਿਤ ਨਾਲੋਂ ਅੰਗਰੇਜ਼ੀ ਰਾਜ ਵੇਲੇ ਸਾਹਿਤ ਪਿਛਲੇ ਅੱਗੇ-ਵਧੂ ਮਨੁੱਖਵਾਦੀ ਵਿਰਸੇ ਨੂੰ ਹੋਰ ਅਗੇ ਖੜਦਾ ਹੈ ਅਤੇ ਪਿਛੇ ਨਾਲੋਂ

ਅਗੇ-ਵਧੂ ਮੁਹਾਣ ਨੂੰ ਹੋਰ ਵਿਸ਼ਾਲ ਤੇ ਮਜ਼ਬੂਤ ਕਰਦਾ ਹੈ ।

ਮਨੁੱਖਵਾਦ ਦਾ ਵਿਚਾਰ ਇਕ ਕਿਲੇ-ਬੰਢਵਾਂ ਵਿਚਾਰ ਨਹੀਂ । ਇਹ ਤਬਦੀਲ ਹੁੰਦਾ ਰਿਹਾ ਹੈ, ਵਿਗਸਦਾ ਰਿਹਾ ਹੈ ਅਤੇ ਵਿਸ਼ਾਲ ਹੁੰਦਾ ਰਿਹਾ ਹੈ । ਆਜ਼ਾਦੀ ਦੇ ਪਿਛੋਂ ਮਨੁੱਖ-ਵਾਦੀ ਸਾਹਿਤ ਹੋਰ ਵਿਸ਼ਾਲ ਹੋਇਆ ਹੈ, ਸਿਰਫ ਰੂਪ ਦੇ ਪੱਖੋਂ ਹੀ ਨਹੀਂ, ਵਿਸ਼ੇ-ਵਸਤੂ ਦੇ ਪੱਖੋਂ ਵੀ ।

ਅੱਜਵਾਂ ਮਨੁੱਖਵਾਦੀ ਸਾਹਿਤ ਵਰਤਮਾਨ ਆਜ਼ਾਦੀ ਨਾਲ ਵੀ ਸੰਤੁਸ਼ਟ ਨਹੀਂ ਹੋਇਆ । ਨਵਾਂ ਸਾਹਿਤ ਨਵੀਂ ਦੁਨੀਆਂ ਦਾ ਉਸਰੀਆ ਹੈ—ਉਸ ਨਵੀਂ ਦੁਨੀਆਂ ਦਾ ਜਿਸ ਵਿਚ ਮਿਹਨਤ ਰਾਣੀ ਬਣ ਕੇ ਰਾਜ ਭਾਗ ਸੰਭਾਲੇਗੀ ਤੇ ਮਨੁੱਖ ਹਥੋਂ ਮਨੁੱਖ ਦੀ ਲੁੱਟ ਚੌਘ ਬੰਦ ਕਰੇਗੀ; ਜਿਸ ਵਿਚ ਜ਼ਿੰਦਗੀ ਦੇ ਸੁਖ ਮਾਨਣਾ ਇਨਸਾਨ ਦਾ ਮੁਖ ਅਧਿਕਾਰ ਹੋਵੇਗਾ ਅਤੇ ਇਨਸਾਨ ਨੂੰ ਜ਼ਿੰਦਗੀ ਘਸੀਟਣ ਲਈ ਮਜਬੂਰ ਕਰਨ ਵਾਲੇ ਗੁਨਾਹਗਾਰ ਕਰਾਰ ਦਿਤੇ ਜਾਣਗੇ—ਜਿਸ ਵਿਚ ਸਾਰੇ ਸਾਰਿਆਂ ਲਈ ਕੰਮ ਕਰਨਗੇ, ਸਾਰਿਆਂ ਨੂੰ ਮਿਹਨਤ ਦੇ ਫਲ ਦਾ ਹਿੱਸਾ ਮਿਲੇਗਾ, ਅਤੇ ਕਿਸੇ ਨੂੰ ਦੂਜਿਆਂ ਦੀ ਮਿਹਨਤ ਦੀ ਕੀਮਤ ਉਤੇ ਮੋਟਾ ਹੋਣ ਦੀ ਆਗਿਆ ਨਹੀਂ ਦਿਤੀ ਜਾਵੇਗੀ ।

ਇਹ ਨਵਾਂ ਮਨੁੱਖ-ਵਾਦੀ ਸਾਹਿਤ ਏਹੋ ਜੇਹੇ ਨਵੇਂ ਸੋਸ਼ਲਿਸਟ ਸਮਾਜ ਦੇ ਸਿਰਜਣ ਲਈ ਰਚਿਆ ਜਾ ਰਿਹਾ ਹੈ । ਸੋਸ਼ਲਿਜਮ ਮਨੁੱਖਵਾਦ ਤੋਂ ਅਡਰਾ ਨਹੀਂ ਮਨੁੱਖਵਾਦ ਦਾ ਹੀ ਅਨਿਖੜਵਾਂ ਅੰਗ ਹੈ । ਇਸ ਦੀ ਰਚਨਾ ਦੀ ਉਮੰਗ ਵਰਤਮਾਨ ਸਰਮਾਏਦਾਰ ਸਮਾਜ ਦੀ ਨਾਕਾਮੀ ਦੇ ਤਜਰਬੇ ਤੋਂ ਵਧੇਰੇ ਭੜਕੀ ਹੋਈ ਹੈ । ਇਸ ਸਾਹਿਤ ਦੀ ਸੰਗਰਾਮੀ ਪਰੋਰਨਾ ਬੜੀ ਬਲਵਾਨ ਹੈ ਅਤੇ ਜਿਉਂ ਜਿਉਂ ਸੁੱਚੀ ਸੋਸ਼ਲਿਸਟ ਤਹਿਰੀਕ ਅਗੇ ਵਧ ਰਹੀ ਹੈ ਤਿਉਂ ਤਿਉਂ ਇਹ ਸਾਹਿਤ ਬਲਵਾਨ ਹੁੰਦਾ ਜਾ ਰਿਹਾ ਹੈ ਅਤੇ ਤਹਿਰੀਕ ਨੂੰ ਹੋਰ ਬਲਵਾਨ ਕਰੀ ਜਾ ਰਹੀ ਹੈ ।

ਇਸ ਅਗੇ-ਵਧੂ ਮਨੁੱਖਵਾਦ ਦੀਆਂ ਨੀਹਾਂ ਆਮ ਮਿਹਨਤੀ ਲੋਕ ਹਨ । ਇਹ ਉੱਤਲੇ ਪੰਜ ਛੇ ਫੀ ਸਦੀ ਲੁਟੇਰਿਆਂ ਦਾ ਤਰਜਮਾਨ ਨਹੀਂ, ਸਗੋਂ ਚੁਰਾਨਵੇ, ਪੰਚਾਵਨੇ ਫੀ ਸਦੀ ਲੋਕਾਂ ਦੀ ਲਿਆਈ, ਬਿਹਤਰੀ ਤੇ ਖੁਸ਼ਹਾਲੀ ਦਾ ਪਰੋਰਕ ਹੈ । ਇਹ ਪਿਛੇ ਵੀ ਮੁਠੀ ਭਰ ਮਾਲਿਕ ਭਾਗੋਆਂ, ਕੌਡੇ ਰਾਕਸ਼ਾਂ ਤੇ ਸਜਣ ਠੱਗਾਂ ਦਾ ਮਿੱਤਰ ਨਹੀਂ ਸੀ, ਅੱਜ ਵੀ ਇਹਨਾਂ ਧਾੜਵੀਆਂ ਦਾ ਮਿੱਤਰ ਨਹੀਂ; ਇਹ ਪਿਛੇ ਵੀ ਭਾਈ ਲਾਲੋਆਂ ਦਾ ਸਾਥੀ ਸੀ, ਅੱਜ ਵੀ ਉਸ ਨਾਲੋਂ ਬਹੁਤ ਵਧੇਰੇ, ਉਹਨਾਂ ਦਾ

ਸਾਥੀ ਤੇ ਹਾਮੀ ਹੈ ਅਤੇ ਉਹਨਾਂ ਨੂੰ ਉੱਤੇ ਲਿਆਉਣ ਲਈ ਇਹ ਸਾਰੀ ਘਾਲਣਾਂ ਘਾਲ ਰਿੰਗਾ ਹੈ।

ਇਸ ਲਈ ਇਹ ਸਾਹਿਤ ਸਰਬ ਪਿਆਰੂ ਸਾਹਿਤ ਨਹੀਂ, ਸਰਬ-ਵਿਆਪੀ ਪਿਆਰ ਦਾ ਸਾਹਿਤ ਨਹੀਂ, ਮਲਿਕ ਭਾਗੋਆਂ ਤੇ ਕੋਝੇ ਰਾਕਸ਼ਾਂ ਦੇ ਖਿਲਾਫ ਨਫਰਤ ਤੇ ਗੁਸਾ ਪੈਦਾ ਕਰਨ ਦਾ ਸਾਹਿਤ ਹੈ। ਇਕ ਹਥਿਆਰ ਹੈ। ਗੁਸਾ ਤੇ ਨਫਰਤ ਬੜੇ ਸੁਚੇ ਜਜ਼ਬੇ ਹਨ ਜਿਨ੍ਹਾਂ ਤੋਂ ਬਿਨਾਂ ਇਨਸਾਨ, ਇਨਸਾਨ ਨਹੀਂ ਰਹਿੰਦਾ, ਕੁਝ ਹੋਰ ਹੀ ਅਦਕੂਤ ਜੀਵ ਬਣ ਜਾਂਦਾ ਹੈ। ਜੇ ਮਲਿਕ ਭਾਗੋਆਂ ਤੇ ਕੋਝੇ ਰਾਕਸ਼ਾਂ ਦੇ ਖਿਲਾਫ ਨਫਰਤ ਗੁਸਾ ਤੇ ਘੋਲ ਜਾਂਦੇ ਰਹਿਣ ਤਾਂ ਇਹ ਲੋਕਾਂ ਦਾ ਰਹਿੰਦਾ ਖੁੰਹਦਾ ਲਹੂ ਵੀ ਡੀਕ ਲਾ ਕੇ ਪੀ ਜਾਣ ਅਤੇ ਮਿਹਨਤਕਸ਼ਾਂ ਦਾ ਜੀਵਨ, ਲਾਠੀ ਪਸ਼ੂਆਂ ਨਾਲੋਂ ਵੀ ਭੈੜਾ ਕਰ ਦੇਣ।

ਜੇ ਮਨੁੱਖ ਗਰੀਬ ਦੇ ਜੰਮਦਾ ਹੈ ਤਾਂ ਉਸਦਾ ਕੋਈ ਕਸੂਰ ਨਹੀਂ, ਨਾ ਹੀ ਇਸ ਵਿਚ ਕੋਈ ਸ਼ਰਮ ਦੀ ਗੱਲ ਹੈ। ਪਰ ਗ਼ਰੀਬ ਦੇ ਘਰ ਜੰਮ ਕੇ ਜੇ ਉਹ ਆਪਣੀ ਹਾਲਤ ਨੂੰ ਲੜਕੇ ਬਿਹਤਰ ਬਣਾਉਣ ਦੀ ਥਾਂ ਗਰੀਬੀ ਨੂੰ ਤਿਲੋਦਾਰ ਰੰਗੀਨ ਕਪੜੇ ਪੁਆ ਕੇ ਗਰੀਬੀ ਦੀ ਉਪਮਾ ਕਰਨ ਲਗ ਪੈਂਦਾ ਹੈ—ਇਹ ਗਰੀਬ ਬੇਅਣਖਾ ਹੈ ਜਿਸਦੇ ਖਿਲਾਫ ਗੁਸੇ ਤੇ ਨਫਰਤ ਤੋਂ ਛੁਟ ਹੋਰ ਕੋਈ ਵੀ ਭਾਵ ਪੈਦਾ ਨਹੀਂ ਹੋ ਸਕਦੇ।

ਅਗੇ ਵਧੂ ਮਨੁੱਖਵਾਦੀ ਸਾਹਿਤ ਸਮਾਜ ਦੀਆਂ ਵਕਤ ਟੱਪ ਚੁਕੀਆਂ ਤੇ ਮਰਠਾਉ ਪਈਆਂ ਸ਼ਰੇਣੀਆਂ ਤੇ ਤਾਕਤਾਂ ਦਾ ਸਾਹਿਤ ਨਹੀਂ। ਇਹ ਵਿਗਸ ਰਹੀਆਂ ਤਾਕਤਾਂ ਦਾ ਸਾਹਿਤ ਹੈ। ਇਹ ਨਵੇਂ ਸਮਾਜ ਨੂੰ ਉਸਾਰਨ ਵਾਲੀਆਂ ਸ਼ਕਤੀਆਂ ਦਾ ਸਾਹਿਤ ਹੈ। ਇਹ ਇਹਨਾਂ ਸ਼ਕਤੀਆਂ ਦਾ ਸਵਾਗਤ ਕਰਦਾ ਹੈ ਅਤੇ ਉਹਨਾਂ ਦੇ ਵਧਣ ਫੁਲਣ ਤੇ ਫਲੀਕੂਤ ਹੋਣ ਵਿਚ ਸਹਾਈ ਹੁੰਦਾ ਹੈ। ਇਹ ਕਿਰਤ ਦਾ ਖੁਸ਼ਹਾਲ ਭਵਿਖ ਸਿਰਜਣ ਦਾ ਸਾਹਿਤ ਹੈ ਇਸ ਕੋਲ ਨਿਰਾਸ਼ਾਵਾਦ ਦੇ ਖੰਭ ਕਦੇ ਵੀ ਨਹੀਂ ਫੜਫੜਾ ਸਕਦੇ।

ਕੁਝ ਸਜਣ ਇਕ ਨਵਾਂ ਨਾਹਰਾ ਲਾਉਣ ਲਗ ਪਏ ਹਨ। ਉਹ ਆਖਦੇ ਹਨ ਕਿ ਸਾਹਿਤ ਪਹਿਲੋਂ ਵੀ ਸਾਹਿਤ ਹੋਵੇ, ਪਿਛੋਂ ਵੀ ਸਾਹਿਤ ਹੋਵੇ ਨਾਅਰੋਬਾਜ਼ ਸਾਹਿਤ ਨਾ ਹੋਵੇ। ਇਹ ਅਸਲ ਵਿਚ 'ਸਾਹਿਤ ਦੀ ਖਾਤਰ ਸਾਹਿਤ' ਦਾ ਹੀ ਦੂਜਾ ਰੂਪ ਹੈ। ਇਹ ਸਜਣ ਅਸਲ ਵਿਚ ਰੂਪ (Form) ਨੂੰ ਤੇ ਵਿਸ਼ੇ ਵਸਤੂ

(Content) ਨੂੰ ਰੱਲਗਡ ਕਰਦੇ ਹਨ। ਰੂਪ ਬਿਲਕੁਲ ਸਾਹਿਤਕ ਘਸਵਟੀ ਉਤੇ ਲਾ ਕੇ ਪਰਖਿਆ ਜਾਣਾ ਚਾਹੀਦਾ ਹੈ ਅਤੇ ਵੰਨੀ ਦਾ ਸੋਨਾ ਹੋਣਾ ਚਾਹੀਦਾ ਹੈ। ਇਸ ਨੂੰ ਮਾਂਜਣ ਸੰਵਾਰਨ ਲਿਸਕੋਣ ਤੇ ਅਲੰਕਾਰਾਂ ਦੇ ਗਹਿਣਿਆਂ ਨਾਲ ਸਜੋਣ ਦੀ ਸ਼ਾਹਿਤਕਾਰ ਨੂੰ ਹਰ ਸੰਭਵ ਕੋਸ਼ਿਸ਼ ਤੇ ਮਿਹਨਤ ਕਰਨੀ ਚਾਹੀਦੀ। ਪਰ ਵਿਚਾਰਧਾਰਕ ਗੁਣਾਂ ਤੇ ਨਰੋਏ ਸੁਝਾਵਾਂ ਤੋਂ ਬੁਗੈਰ, ਸੋਹਣਾ ਰੂਪ ਵੀ ਖਿਚ ਵਾਲਾ ਨਹੀਂ ਰਹਿੰਦਾ। ਸੋਹਣੀ ਸੁਨੱਖੀ ਨਾਰ ਉਹੋ ਨਿਭਦੀ ਹੈ ਜਿਹੜੀ ਸੁਹਣੇ ਗੁਣਾਂ ਵਾਲੀ ਤੇ ਸੋਹਣੇ ਆਚਾਰ ਵਾਲੀ ਹੋਵੇ।

ਕੁਝ ਵੀਰ ਇਹ ਵੀ ਆਖਦੇ ਹਨ ਕਿ ਸਾਨੂੰ ਜ਼ਿੰਦਗੀ ਨੂੰ ਜਿਵੇਂ ਹੈ, ਤਿਵੇਂ ਹੀ ਚਿਤਰਨਾ ਚਾਹੀਦਾ ਹੈ। ਇਹ ਇਕ ਅਣਹੋਣੀ ਤੇ ਨਿਰਾਰਥਕ ਗੱਲ ਹੈ। ਕੋਈ ਵੀ ਲਿਖਾਰੀ ਵਿਚਾਰਾਂ ਤੋਂ ਸਖਣਾ ਨਹੀਂ ਹੁੰਦਾ। ਉਸਦੀ ਸ਼ਬਦ ਚੋਣ, ਓਸਦੇ ਮੁਹਾਵਰੇ, ਉਸਦੇ ਬਿਆਨਣ ਦਾ ਢੰਗ ਉਸਦੀ ਵਿਚਾਰਧਾਰਾ ਰਾਹੀਂ ਅਚੇਤ ਜਾਂ ਸੁਚੇਤ ਤੌਰ ਤੇ ਪ੍ਰਣ ਫੁਣ ਕੇ ਆਂਦੇ ਹਨ। ਉਸਦੀ ਲਿਖਤ ਉਸਦੀ ਆਪਣੀ ਵਿਚਾਰਧਾਰਾ ਤੋਂ ਪਰਭਾਵਿਤ ਹੋਏ ਬਗੈਰ ਨਹੀਂ ਰਹਿ ਸਕਦੀ। ਇਹ ਵਖਰੀ ਗੱਲ ਹੈ ਕਿ ਉਸਨੂੰ ਖੁਦ ਇਸ ਗੱਲ ਦਾ ਗਿਆਨ ਨਾ ਹੋਵੇ।

ਮਨੁੱਖਵਾਦ ਕਿਸੇ ਬਾਹਰੂਲੀ ਦੇਵੀ ਸ਼ਕਤੀ ਉਤੇ ਭਰੋਸਾ ਨਹੀਂ ਰਖਦਾ। ਇਹ ਮਨੁੱਖ ਦੀ ਆਪਣੀ ਸਿਰਜਣ ਸ਼ਕਤੀ ਉਤੇ ਭਰੋਸਾ ਰਖਦਾ ਹੈ ਅਤੇ ਮਨੁੱਖ ਨੂੰ ਹੀ ਆਪਣੇ ਸੋਹਣੇ ਨਰੋਏ ਭਵਿੱਖ ਦਾ ਉਸ-ਰਈਆ ਸਮਝਦਾ ਹੈ। ਜੇ ਕੁਝ ਰੂਸੀ ਜਾਂ ਚੀਨੀ ਮਨੁੱਖ ਕਰ ਸਕਦਾ ਹੈ ਉਹ ਕੁਝ, ਜੇ ਵਧ ਨਹੀਂ, ਤਾਂ ਭਾਰਤੀ ਮਨੁੱਖ ਵੀ ਕਰ ਸਕਦਾ ਹੈ।

ਇਹ ਹੈ ਨਰੋਆ ਅਗੇ ਵਧੂ ਮਨੁੱਖਵਾਦੀ ਸਾਹਿਤ ਜਿਹੜਾ ਪੰਜਾਬੀ ਵਿਚ ਰਚਿਆ ਜਾ ਰਿੰਗਾ ਹੈ ਅਤੇ ਜਿਹੜਾ ਰੰਗ ਨਸਲ ਜਾਤ ਤੇ ਮਜ਼ਹਬ ਦੇ ਵਖੋਵੇਂ ਖ਼ਰਾਂ ਸੁਟ ਕੇ ਮਨੁੱਖ ਨੂੰ ਮਨੁੱਖ ਦਾ ਦਰਜਾ ਦੇਣਾ ਚਾਹੁੰਦਾ ਹੈ ਅਤੇ ਉਹਨੂੰ ਏਕਤਾ ਬਰਾਬਰੀ ਤੇ ਸੁਆਧੀਨਤਾ ਦੇ ਸਿੰਘਾਸਨ ਉਤੇ ਬਿਠੋਣਾ ਚਾਹੁੰਦਾ ਹੈ। ਭਵਿੱਖ ਏਸੇ ਮਨੁੱਖਵਾਦੀ ਸਾਹਿਤ ਦਾ ਹੈ, ਹੋਰ ਕਿਸੇ ਪਿਛੇ ਖਿਚੂ ਸਾਹਿਤ ਦਾ ਨਹੀਂ।

(ਧੰਨਵਾਦ ਸਾਹਿਤ ਦਸੰਬਰ 1959—ਸਾਡਾ ਜੁੱਗ)

ਬਲਰਾਜ ਸਾਹਨੀ ਯਾਦਗਾਰ ਪ੍ਰਕਾਸ਼ਨ ਦੀਆਂ ਕਿਤਾਬਾਂ ਅਦਾਰਾ ਸਮਤਾ ਕੋਲੋਂ ਉਹਨਾਂ ਦੀ ਕੀਮਤ ਦੀਆਂ ਡਾਕ ਟਿਕਟਾਂ ਭੇਜਕੇ ਮੰਗਵਾਈਆਂ ਜਾ ਸਕਦੀਆਂ ਹਨ। ਦਿਤੀਆਂ ਕੀਮਤਾਂ ਵਿਚ ਡਾਕ ਖਰਚ ਵੀ ਸ਼ਾਮਿਲ ਹੈ। ਸੂਚੀ ਸਵੇਰ 6/-, ਨਾਟਕ-ਬੰਦਾ ਬਹਾਦਰ 3/-, ਕਹਾਣੀਆਂ-ਲੁਕ ਵਿਚ ਫਸੇ ਪੈਰ 3/-, ਕਹਾਣੀਆਂ-ਚਾਖੀਆਂ ਦਾ ਗੁਫਾ 3/-, ਨਾਜ਼ਮ ਹਿਕਮਤ ਦੀ ਨਜ਼ਮਾਂ-ਸਹਿਦ ਦੀ ਕਟੌਰੀ 3/-।

ਤਿੰਨ ਹਿੰਦੀ ਕਵਿਤਾਵਾਂ

ਮੂਲ ਲੇਖਕ : ਮਦਨ ਕਸ਼ਯਪ
ਅਨੁ : ਗੁਰਜ਼ਰਨ ਸਿੰਘ ਸਿੱਖੋਂ

ਉਦਯੋਗਿਕ ਜੀਵਨ ਨਾਲ ਸੰਬੰਧਤ ਇਹਨਾਂ ਤਿੰਨ ਹਿੰਦੀ ਦੀਆਂ ਕਵਿਤਾਵਾਂ ਦਾ ਰਚਣਹਾਰ 'ਮਦਨ ਕਸ਼ਯਪ' ਹੈ। ਕਾਰਖਾਨਿਆਂ ਵਿਚੋਂ ਨਿਕਲਦਾ ਪੁੰਆਂ ਆਪਣੇ ਵਿਚ ਜ਼ਹਿਰੀ ਗੈਸਾਂ ਲੁਕਾਈ ਮਜ਼ਦੂਰਾਂ ਦੀ ਜਾਨ ਦਾ ਕਿਸ ਤਰ੍ਹਾਂ ਖੋ ਬਣ ਰਿਹਾ ਹੈ; ਉਸਨੂੰ ਇਹ ਕਵਿਤਾਵਾਂ ਬਿਆਨ ਕਰਦੀਆਂ ਹਨ। ਜੋ ਕੁਝ ਸਾਇੰਸ ਦੀ ਖੋਜ ਦੱਸਦੀ ਹੈ ਕਿ ਕੋਲੇ ਦਾ ਜ਼ਹਿਰੀ ਪੁੰਆਂ ਬੇਅੰਤ ਬਿਮਾਰੀਆ ਦੀ ਜੜ੍ਹ ਹੈ ਅਤੇ ਇਹ ਬੰਦੇ ਦੀ ਉਮਰ ਖਾ ਜਾਂਦਾ ਹੈ। ਇਸੇ ਸਭ ਕੁਝ ਨੂੰ ਇਹ ਕਵਿਤਾਵਾਂ ਬਿਆਨ ਕਰਦੀਆਂ ਹਨ। ਇਸਦੇ ਨਾਲ ਹੀ ਕਿ ਮਜ਼ਦੂਰ ਕਿਉਂਕਿ ਮਾਲੀ ਤੌਰ ਤੇ ਬਹੁਤ ਕਮਜ਼ੋਰ ਹੁੰਦਾ ਹੈ ਉਸਨੂੰ ਤਾਂ ਢਿੱਡ ਦੀ ਭੁਖ ਦੂਰ ਕਰਨ ਦਾ ਫਿਕਰ ਹੀ ਨਹੀਂ ਛੱਡਦਾ ਤੇ ਇਹ ਜੋ ਵਾਯੂਮੰਡਲ ਵਿਚਲੀ ਜ਼ਹਿਰ ਹੈ, ਇਸਤੋਂ ਬਚਾ ਕਰਨ ਦਾ ਸਾਧਨ ਉਹ ਕਿਵੇਂ ਕਰ ਲਵੇ। ਸਰਮਾਏਦਾਰ ਤਾਂ ਇਸਤੋਂ ਬਚਣ ਲਈ ਪੈਸੇ ਖਰਚ ਕਰਕੇ ਡੁੱਈ ਹੀਲਾ ਕਰ ਸਕਦਾ ਹੈ। ਪਰ ਮਜ਼ਦੂਰ ਨੂੰ ਤਾਂ ਇਸਦਾ ਅਸਰ ਕਬੂਲਣਾ ਹੀ ਪੈਂਦਾ ਹੈ। ਪਰ ਕਿਉਂਕਿ ਇਹਨਾਂ ਭੱਠੀਆਂ ਵਿਚ ਮਜ਼ਦੂਰ ਦੀਆਂ ਮਿੱਝ ਬਲਦੀ ਹੈ, ਉਹੀ ਇਹਨਾਂ ਕਾਰਖਾਨਿਆਂ ਦੀ ਚਾਲਕ-ਸ਼ਕਤੀ ਹੈ ਤਾਂ ਉਹ ਬੇਬਸ ਤੇ ਲਾਚਾਰ ਕਿਉਂ? ਉਸਨੇ ਹੁਣ ਕੀ ਕਰਨਾ ਹੈ? ਇਸਨੂੰ ਤੀਸਰੀ ਕਵਿਤਾ ਬਿਆਨ ਕਰਦੀ ਹੈ।

ਅਨੁਵਾਦਕ

ਪੂੰਏਂ ਦਾ ਦੈਂਤ—ਇਕ

ਪੂੰਆਂ
ਕੋਲੇ ਦੀ ਗਰਦ
ਆਕਸਾਈਡ
ਅਤੇ ਵਿਸ਼ੈਲੇ ਗੈਸਾਂ ਨਾਲ ਭਰਿਆ
ਬੇਸ਼ਮਾਰ ਪੂੰਆਂ
ਬੱਦਲ ਦੀਆਂ ਲਪਟਾਂ ਵਾਂਗ
ਗਰਜਦਾ ਹੋਇਆ ਚਿਮਨੀਆਂ ਵਿਚੋਂ ਨਿਕਲਦਾ ਹੈ
ਅਤੇ ਹੌਲੀ ਹੌਲੀ
ਇਕ ਦੈਂਤ ਦਾ ਰੂਪ ਲੈ ਲੈਂਦਾ ਹੈ।

8

ਇਹ ਭੀਮ-ਅਕਾਰੀ ਦੈਂਤ
ਹੌਲੀ ਹੌਲੀ ਥੱਲੇ ਉਤਰਦਾ ਹੈ
ਤੜਕ ਤੜਕ ਬੰਦ ਹੋ ਜਾਂਦੇ ਹਨ
'ਆਫੀਸਰਜ਼ ਕਾਲੋਨੀ' ਦੀਆਂ ਖਿੜਕੀਆਂ ਤੇ ਦਰਵਾਜ਼ੇ
ਬਾਗਾਂ ਵਿਚ ਮਾਲੀ ਹੋਰ ਤੇਜ਼ ਕਰ ਦਿੰਦੇ ਹਨ
ਪਾਣੀ ਦਾ ਛਿੜਕਾ।

ਉਹ ਦਾਨਵ-ਕਨੱਖੀ ਉਸ ਕਲੋਨੀ ਨੂੰ ਦੇਖਦਾ ਹੈ
ਮੁਸਕਰਾਉਂਦਾ ਹੈ
ਬਾਗਾਂ ਦੇ ਤਾਜ਼ਾ ਫੁੱਲਾਂ ਦੀ ਖੁਸ਼ਬੂ ਲੈਂਦਾ ਹੈ
ਅਤੇ ਉਹਨਾਂ ਤੋਂ ਕਿਨਾਰਾ ਕਰਦਾ ਹੋਇਆ
ਵਧ ਜਾਂਦਾ ਹੈ ਸਾਡੀ ਕਲੋਨੀ ਵੱਲ।

ਅਸੀਂ ਆਪਣੀਆਂ ਖਿੜਕੀਆਂ ਤੇ ਦਰਵਾਜ਼ੇ
ਬੰਦ ਕਰੀਏ ਤਾਂ ਕਿਵੇਂ?
ਕੰਧਾਂ ਤੇ ਛੱਤਾਂ ਚੀਕਣ ਲੱਗਦੀਆਂ ਨੇ—
ਮੂਰਖਾ! ਖਿੜਕੀਆਂ-ਦਰਵਾਜ਼ੇ ਬੰਦ ਕਰਨ ਨਾਲ
ਕੀ ਹੋਵੇਗਾ?

ਸਾਡੇ ਵਿਚ ਸੈਂਕੜੇ ਮੌਰੀਆਂ ਹਨ
ਕਿਸੇ ਵਿਚੋਂ ਦੀ ਵੀ ਘੁਸ ਸਕਦਾ ਹੈ ਦਾਨਵ।
ਇਹੋ ਕੀ ਘੱਟ ਹੈ ਕਿ ਰੋਸ਼ਨੀ ਤੋਂ ਬਚਾਉਂਦੇ ਹਾਂ
ਪੂੰਆਂ, ਪਾਣੀ ਅਤੇ ਸਿੱਲ੍ਹ ਤੋਂ ਬਚਾਉਣ ਲਈ
ਬੜੇ ਬਣਾਇਆ ਗਿਆ ਹੈ ਸਾਨੂੰ!
ਅਤੇ ਕਿਸ ਕਿਸ ਨੂੰ ਬਚਾਓਗੇ,
ਉਸ ਨੁੱਕਰ ਵਿਚ ਖੋਲ ਰਹੇ ਤੁਹਾਡੇ ਬੱਚਿਆਂ ਨੂੰ ਤਾਂ
ਕਦੇ ਦਾ ਨਿਗਲ ਚੁੱਕਾ ਹੈ ਪੂੰਏਂ ਦਾ ਦੈਂਤ!

ਫੇਰ ਤਾਂ ਅਸੀਂ ਆਪਣੀ ਕਿਸਮਤ ਦੇ ਸਵਾਗਤ ਵਿਚ
ਖੁਲ੍ਹਾ ਛੱਡ ਦਿੰਦੇ ਹਾਂ, ਦਰਵਾਜ਼ੇ-ਖਿੜਕੀਆਂ
ਅਤੇ ਗੋਰ ਨਾਲ ਦੇਖਦੇ ਹਾਂ
ਕੋਲ ਆ ਰਹੇ ਪੂੰਏਂ ਦੇ ਦਾਨਵ ਨੂੰ

ਅਤੇ
ਦੇਖਦੇ ਦੇਖਦੇ
ਸਾਡੀ ਪੂਰੀ ਕਲੋਨੀ ਨੂੰ ਨਿਗਲ ਜਾਂਦਾ ਹੈ
ਪੂੰਏਂ ਦਾ ਦੈਂਤ!

ਪੂੰਏਂ ਦਾ ਦੈਂਤ—ਦੋ

ਇਕ ਭਾਰੀ-ਭਰਮੁਕ ਜਾਦੂ ਦੇ ਦੀਵੇ ਵਾਂਗ
ਲਗਦਾ ਹੈ ਕਾਰਖਾਨਾ
ਜਿਸਦੀਆਂ ਚਿਮਨੀਆਂ ਵਿਚੋਂ ਨਿਕਲਣ ਵਾਲਾ
ਪੂੰਏਂ ਦਾ ਦੈਂਤ

ਸਾਨੂੰ ਨਿਗਲਦਾ ਜਾ ਰਿਹਾ ਹੈ ਲਗਾਤਾਰ ।

ਉਹ ਹਰ ਰੋਜ਼

ਸਮੁੰਦਰ ਵਾਂਗ ਗਰਜਦਾ ਹੋਇਆ ਆਉਂਦਾ ਹੈ
ਅਤੇ ਸ਼ੇਸ਼ ਨਾਗ ਵਰਗੇ ਆਪਣੇ ਵਿਸ਼ਾਲ ਜਬਾੜੇ ਵਿਚ
ਪੂਰੀ ਕਲੋਨੀ ਨੂੰ ਦਬੋਚ ਲੈਂਦਾ ਹੈ ।

ਸਾਡੇ ਫੇਫੜਿਆਂ ਵਿਚ ਪ੍ਰੌੜ-ਗਰਦ ਭਰਦਾ ਹੈ
ਸਾਡੇ ਖੂਨ ਦਾ ਹਿਮੋਗਲੋਬਿਨ ਘੱਟ ਕਰਦਾ ਹੈ
ਅਤੇ ਅੰਬ ਦੀ ਚੂਸੀ ਹੋਈ ਗੁਬਲੀ ਵਾਂਗ
ਸਾਨੂੰ ਵਾਪਸ ਉੱਗਲ ਕੇ ਮੁੜ ਜਾਂਦਾ ਹੈ ।

ਹਰ ਰੋਜ਼

ਸਾਡੀ ਜ਼ਿੰਦਗੀ ਦੀ ਇਕ ਕਿਸ਼ਤ ਮਰ ਜਾਂਦੀ ਹੈ
ਸਾਡੇ ਸਰੀਰ ਦਾ ਇਕ ਹਿੱਸਾ ਬੇਕਾਰ ਹੋ ਜਾਂਦਾ ਹੈ,
ਸਾਡੇ ਮਨ ਦਾ ਇਕ ਕੋਨਾ ਲਾਚਾਰ ਹੋ ਜਾਂਦਾ ਹੈ ।

ਇਸ ਵਾਰ ਅਲਾਦੀਨ ਸੜਕ ਦੀ ਗੰਦਗੀ ਨਹੀਂ
ਉਹ ਤਾਂ

ਵਾਈਟ ਹਾਊਸ

ਕਰੈਮਲਿਨ

ਅਤੇ ਸਫਦਰਜੰਗ ਰੋਡ ਦੀ ਸ਼ੋਭਾ ਹੈ
ਜੇ ਸਾਨੂੰ ਭੁੱਖ ਅਤੇ ਬੇਬਸੀ ਦੀਆਂ ਡੋਰੀਆਂ ਸਹਾਰੇ
ਨਚਾਉਂਦਾ ਹੈ ।

ਉਸਦੇ ਇਸ਼ਾਰਿਆਂ ਤੇ ਕਠਪੁਤਲੀਆਂ ਵਾਂਗ

ਅਸੀਂ ਤਾਂ ਜਲਦੇ ਚਿਰਾਗ ਹਾਂ

ਅਸੀਂ ਤਾਂ ਜਲਾਉਂਦੇ ਤਾਂ ਅੱਗ-ਭੱਠੀਆਂ ਦੀ ਅੱਗ

ਅਸੀਂ ਤਾਂ ਪੈਦਾ ਕਰਦੇ ਹਾਂ ਧੂੰਏਂ ਦਾ ਦੌਂਤ ।

੦

ਕ੍ਰਪਲੇਨ ਵਿਚ ਹਨੇਰਾ—ਤਿੰਨ

ਹਨੇਰਾ ਬਾਜ਼ਾਂ ਦੀ ਟੋਲੀ ਵਾਂਗੂੰ

ਆਪਣੀ ਚੁੰਝ ਵਿਚ

ਭੁੱਖ, ਨੀਂਦ, ਅਤੇ ਥਕਾਵਟ ਦੀਆਂ ਚਿੜੀਆਂ ਨੂੰ ਦਬਾਈ
ਉਤਰ ਚੁੱਕਾ ਹੈ ।

ਘੁੱਪ ਹਨੇਰਾ

ਮਾਨੋ, ਕੋਲਾਖਾਨਾ ਨੇ

ਆਪਣੇ ਅੰਦਰਲਾ ਹਨੇਰਾ ਉਗਲ ਦਿਤਾ ਹੋਵੇ ।

ਚਾਰ ਚੁਫੇਰੇ ਉਚਾਈਆਂ ਉਤੇ

ਟਿਮਟਮਾਉਂਦੀਆਂ ਬੱਤੀਆਂ

ਅਸਮਰੱਥ ਹਨ

ਕ੍ਰਪਲੇਨ ਵਿਚ ਫੈਲੇ ਇਸ ਹਨੇਰੇ ਨੂੰ
ਦੂਰ ਕਰਨ ਤੋਂ ।

ਖੂਹ ਦੀ ਗਹਿਰਾਈ ਵਿਚ ਵਸੀ ਹੈ ਇਹ ਬਸਤੀ
ਸ਼ਾਇਦ ਇਸੇ ਕਰਕੇ ਇਸਦਾ ਨਾਂ ਹੈ
'ਕ੍ਰਪਲੇਨ' ।

ਏਥੇ ਬਿਜਲੀ ਹਮੇਸ਼ਾਂ ਗਾਇਬ ਰਹਿੰਦੀ ਹੈ ।

(ਜਦ ਕਿ ਬਹੁਤੇ ਘਰਾਂ ਵਿਚ ਬਿਜਲੀ
ਲੱਗੀ ਵੀ ਨਹੀਂ ਹੈ)

ਏਥੇ ਪੀਣ ਵਾਲੇ ਪਾਣੀ ਦਾ ਟਰੱਕ
ਹਫਤੇ ਵਿਚ ਇਕ ਵਾਰ ਆਉਂਦਾ ਹੈ ।

ਏਥੇ ਮਕਾਨਾਂ ਦੀ ਮੁਰੰਮਤ
ਕਦੇ ਨਹੀਂ ਕੀਤੀ ਜਾਂਦੀ ।

ਏਥੇ ਸਫੈਦ ਕੱਪੜਿਆਂ ਵਿਚ ਸਿਰਫ
ਸੂਦਖੋਰ ਆਉਂਦੇ ਹਨ ।

ਏਥੇ ਸਿਰਫ ਮਜ਼ਦੂਰ ਰਹਿੰਦੇ ਹਨ

ਭੁੱਖ ਮਾਰਨ ਲਈ ਰੋਟੀਆਂ ਦਾ ਹੀਲਾ ਕਰਨ
ਅਤੇ ਰੋਟੀਆਂ ਲਈ

ਕਾਨਾ ਵਿਚ ਹੱਡੀਆਂ ਤੁੜਾਉਣ ਲਈ ਮਜ਼ਦੂਰ

ਏਥੇ ਸਿਰਫ ਮਜ਼ਦੂਰ ਰਹਿੰਦੇ ਹਨ ।

ਏਥੇ ਭਾਸ਼ਾ

ਜਾਂ ਤਾਂ ਰੋਟੀਆਂ ਮੰਗਦੀ ਹੈ

ਜਾਂ ਸੂਦਖੋਰਾਂ ਅੱਗੇ ਗਿੜਗੜਾਉਂਦੀ ਹੈ

ਜਾਂ ਚਲਾਕ ਯੂਨੀਅਨ-ਬਾਜ਼ਾਂ ਦੇ

ਲੁਭਾਵਣੇ ਸੁਰਾ ਵਿਚ ਸੁਰ ਮਿਲਾਉਂਦੀ ਹੈ

ਜਾਂ ਦਾਰੂ ਪੀ ਕੇ

ਪਤਨੀ ਅਤੇ ਬੱਚਿਆਂ ਨੂੰ ਕੁੱਟਦੇ ਸਮੇਂ

ਆਦਮੀ ਅੰਦਰਲੀ ਹੈਵਾਨੀਅਤ ਨੂੰ

ਆਕਾਰ ਦਿੰਦੇ ਹੋਏ ਚੀਕਦੀ ਹੈ

ਜਾਂ ਫਿਰ ਸਭ ਕਾਸ਼ੇ ਨੂੰ ਪੀ ਕੇ

ਚੁੱਪਚਾਪ ਅੱਖਾਂ ਵਿਚੋਂ ਵਹਾ ਤੁਰਦੀ ਹੈ

ਪਰ ਕਦੇ ਵੀ ਇਹ ਕਵਿਤਾ ਨਹੀਂ ਬਣਦੀ

ਹਾਲਾਂ ਕਿ ਏਥੇ

ਭਾਸ਼ਾ ਅੱਖਾਂ ਵਿਚੋਂ ਵਗਣ ਦੀ ਬਜਾਇ

ਅੱਖਾਂ ਵਿਚ ਦਹਿਕਣ ਲਈ

ਕਵਿਤਾ ਦੀ ਬਹੁਤ ਜ਼ਰੂਰਤ ਹੈ

ਅਤੇ ਉਸਤੋਂ ਵੀ ਕਿਤੇ ਜ਼ਿਆਦਾ

ਇਕ ਮਜ਼ਬੂਤ ਹਥੇਲੀ ਦੀ ਜ਼ਰੂਰਤ ਹੈ

ਹਥੇਲੀਆਂ ਨੂੰ ਇਕ-ਜੁੱਟ ਕਰਨ ਲਈ ।

ਅੱਗ ਸਾਹਮਣੇ ਧਰਤੀ ਉਤੇ
 ਧਰਤੀ ਵਾਂਗ ਪਈ ਹੈ ਮੇਰੀ ਪਤਨੀ !
 ਉਸਦੀ ਬੁੱਕਲ ਵਿਚ ਕੂੜੇ ਦਾ ਵੇਰ ਨਹੀਂ
 ਮੇਰਾ ਬੇਟਾ ਹੈ !
 ਚਹੁੰਆਂ ਦਿਸ਼ਾਵਾਂ ਵਿਚ ਵਿਛੀ
 ਚਾਰ ਲੱਕੜੀਆਂ ਵਿਚਕਾਰ
 ਇਕ ਵੱਡੀ ਮੁੰਡ ਫ੍ਰੀ ਤਰ੍ਹਾਂ
 ਉੱਭਰਿਆ ਹੋਇਆ ਹੈ ਜਿਸਦਾ ਪੇਟ !

ਆਖਿਰ ਮੇਰੇ ਇਸ ਬੱਚੇ ਦੇ ਹੱਥ ਪੈਰ
 ਬਾਸ ਵਾਗੂੰ ਸੁੱਕੇ ਕਿਉਂ ਨੇ ?
 ਮੇਰੀ ਪਤਨੀ ਦੇ ਅੱਖਾਂ ਅਤੇ ਪੇਟ ਨੇ
 ਇਕੋ ਦੂਸਰੇ ਤੋਂ ਜ਼ਿਆਦਾ ਧਸਦੇ ਰਹਿਣ ਦੀ
 ਬਾਜ਼ੀ ਕਿਉਂ ਲਾ ਰੱਖੀ ਹੈ ?

ਕੋਈ ਨਹੀਂ ਦੇਵੇਗਾ ਜੁਆਬ
 ਅਤੇ ਅਸੀਂ ਹੁਣ
 ਸਿਰਫ ਸਵਾਲ ਬਣਕੇ ਤਾਂ
 ਜਿਉਣਾ ਨਹੀਂ ਚਾਹੁੰਦੇ !
 ਕੋਈ ਨਹੀਂ ਦੇਵੇਗਾ ਰੋਸ਼ਨੀ
 ਅਤੇ ਅਸੀਂ ਹੁਣ ਇਸ ਨੂੰ ਨੂੰ
 ਪੀਣਾ ਨਹੀਂ ਚਾਹੁੰਦੇ !

ਐ ! ਰੋਸ਼ਨੀ ਨਾਲ ਖੇਡਣ ਵਾਲਿਓ !
 ਚਾਨਣ ਦੀ ਦੁਨੀਆਂ ਦੇ
 ਤਮਾਮ ਸਵੈਦਪੋਸ਼ ਪ੍ਰਜੀਵੀ ਲੋਕ !
 ਜ਼ਰਾ ਹਿਸਾਬ ਲਾਓ
 ਕਿ ਤੁਹਾਡੇ ਰੋਜ਼ ਰੋਜ਼ ਦੇ ਖਾਣੇ ਵਿਚ
 ਕਿਤਨਾ ਸਾਡੀਆਂ ਰਗਾਂ ਦਾ
 ਤਾਜ਼ਾ ਗਰਮ ਖੂਨ ਹੁੰਦਾ ਹੈ ?
 ਕਿਤਨਾ ਸਾਡੇ ਪੁੱਤਰਾਂ ਦੇ ਸੀਨਿਆਂ ਦਾ
 ਨਰਮ ਨਰਮ ਮਾਸ ਹੁੰਦਾ ਹੈ ?
 ਅਤੇ ਕਿੰਨੀਆਂ ਸਾਡੀਆਂ ਔਰਤਾਂ ਦੀਆਂ
 ਖੂਨ ਵਿਚ ਲੱਥਪੱਥ ਮਿੱਝ-ਭਰੀਆਂ
 ਹੱਡੀਆਂ-ਹੁੰਦੀਆਂ ਹਨ ?
 ਜ਼ਰਾ ਹਿਸਾਬ ਲਾਓ !

ਚਾਹੇ ਸਾਡੇ ਦੁੱਖਾਂ-ਦੌਰਦਾਂ ਦੀ
 ਕਵਿਤਾ ਸੁਣਾਓ
 ਜਾਂ ਭਾਸ਼ਨਾਂ ਵਿਚ ਤੋਪ ਚਲਾਓ
 ਪਰ ਅੱਜ ਜਾਣ ਲਓ
 ਕਿ ਕਵਿਤਾ ਅਤੇ ਭਾਸ਼ਨ ਨਾਲ

ਹੁਣ ਕੁਝ ਨਹੀਂ ਹੋਵੇਗਾ
 ਹੁਣ ਜੋ ਕੁਝ ਵੀ ਹੋਵੇਗਾ
 ਹਥਿਆਰਾਂ ਨਾਲ ਹੋਵੇਗਾ ।
 ਸਾਨੂੰ ਪਤਾ ਹੈ
 ਸਾਡਾ ਜੋ ਕੁਝ ਵੀ ਲੁੱਟਿਆ ਜਾ ਰਿਹਾ ਹੈ
 ਹਥਿਆਰਾਂ ਨਾਲ ਹੀ ਲੁੱਟਿਆ ਜਾ ਰਿਹਾ ਹੈ !

ਅੱਗ ਉਸਦੀ ਪੇਟੀ ਨਾਲ ਬੰਨਿਆਂ
 ਇਕ ਰਿਵਾਲਵਰ ਹੀ ਤਾਂ ਹੈ
 ਜੋ ਸਾਡੇ ਹੱਥਾਂ ਨੂੰ
 ਉਸਦੀਆਂ ਰਗਾਂ ਤਕ ਨਹੀਂ ਪਹੁੰਚਣ ਦਿੰਦਾ !

ਕੀ ਤੁਸੀਂ ਮੈਨੂੰ ਦ੍ਰੇ ਸ਼ਕਦੇ ਹੋ ?
 ਕਵਿਤਾ ਨਹੀਂ
 ਭਾਸ਼ਨ ਨਹੀਂ
 ਇਕ ਰਿਵਾਲਵਰ ?
 ਇਕ ਰਿਵਾਲਵਰ
 ਅਤੇ ਗੋਲੀਆਂ ਨਾਲ ਭਰੀ ਇਕ ਪੂਰੀ ਪੇਟੀ ?

ਤੁਸੀਂ ਤਾਂ ਸੰਵਿਧਾਨ ਦੇ ਨਿਯਮਾਂ
 ਅਤੇ ਸੰਸਦ ਦੀ ਕਾਰਵਾਈ ਉੱਤੇ
 ਭਾਸ਼ਨ ਦਿਓਗੇ !

ਉਹ ਸੰਵਿਧਾਨ ਦੇ ਪੰਨਿਆਂ ਦਾ
 ਝੁੰਨਾ ਬਣਾ ਕੇ
 ਸਾਡਾ ਖੂਨ ਪੀਂਦਾ ਹੈ
 ਮਜ਼ਦੂਰਾਂ ਦੀ ਭਲਾਈ ਲਈ
 ਸੰਸਦੀ ਰੀਪੋਰਟ ਨਾਲ ਫੁਰੇ
 ਸਮਾਚਾਰ-ਪੱਤਰ ਵਿਛਾ ਕੇ
 ਮੇਰੀ ਪਤਨੀ ਦੀ ਪੱਤ ਲੁੱਟਦਾ ਹੈ
 ਅਤੇ ਤੁਸੀਂ ਮਲੂਰ ਗਾਉਂਦੇ ਹੋ
 ਸੰਸਦ ਅਤੇ ਸੰਵਿਧਾਨ ਦੇ ਨਾਮ !
 ਉਸਦੇ ਲਈ ਅਸੀਂ
 ਮਹਿਜ਼ ਇਕ ਚਾਲੂ ਮਸ਼ੀਨ ਹਾਂ
 ਅਤੇ ਸਾਡੇ ਬੱਚੇ ਕੱਚਾ ਮਾਲ !

ਉਹ ਮਜ਼ਦੂਰ ਨੂੰ
 ਗੰਨੇ ਵਾਂਗ ਪੀੜਦਾ ਹੈ
 ਅਤੇ ਤੁਸੀਂ ਵਾਂਗ ਕੁਤਰਦਾ ਹੈ
 ਤਮਾਕੂ ਵਾਂਗ ਮਸਲ ਕੇ
 ਆਪਣੀ ਸਿਗਰਟ ਭਰ ਲੈਂਦਾ ਹੈ ।
 ਜਦ ਕਿ ਤੁਹਾਡੇ ਲਈ ਮਜ਼ਦੂਰ

ਇਕ ਖ਼ਿਤਾਬੀ ਵਸਤੂ ਹੈ
ਜਿਸਨੂੰ ਆਪ ਜੀ ਕਲਮ
ਅਤੇ ਜ਼ਬਾਨ ਨਾਲ ਪਿਆਰ ਕਰਦੇ ਹੋ !

ਉਹ ਸਾਨੂੰ ਦੇਖ ਕੇ
ਆਦਮਖੋਰ ਵਾਂਗ ਗੁਰਾਂਦਾ ਹੈ
ਅਤੇ ਤੁਸੀਂ ਗਦਗਦ ਹੋ ਜਾਂਦੇ ਹੋ !
ਹਰ ਵਾਰ ਉਸਦੇ ਅਤਿਆਚਾਰਾਂ ਸਾਹਮਣੇ
ਗੱਤੇ ਦੇ ਸੁਦਰਸ਼ਨ-ਚੱਕਰ ਵਾਂਗ
ਨਿਰਾਰਥਕ ਹੋ ਜਾਂਦੀ ਹੈ ਆਪ ਦੀ ਕਵਿਤਾ !

○
ਪੰਦਰਾਂ ਅਗਸਤ ਦੇ ਨਾਂ—

ਕਿਹੜੀ ਆਜ਼ਾਦੀ ?

○
ਹਰਜੀਤ ਦੋਧਰੀਆ

ਤੁਸੀਂ
ਸਾਨੂੰ
ਕਿਹੜੀ ਆਜ਼ਾਦੀ ਬਖਸ਼ੀ ਜਨਾਬ ?
ਗੋਹਾ-ਕੂੜਾ ਕਰਨ ਦੀ ! ਉਹ ਵੀ ਤੁਹਾਡਾ !!
ਜੂਠੇ-ਭਾਂਡੇ ਮਾਂਜਣ ਦੀ ! ਉਹ ਵੀ ਤੁਹਾਡੇ !!
ਮਾਲ-ਭੰਗਰ ਸਾਂਭਣ ਦੀ ! ਉਹ ਵੀ ਤੁਹਾਡੇ !!
ਬੁੱਤੀਆਂ ਕਰਨ ਦੀ ! ਉਹ ਵੀ ਤੁਹਾਡੀਆਂ !!
ਸ਼ਾਨੀਆਂ ਭਰਨ ਦੀ ! ਉਹ ਵੀ ਤੁਹਾਡੀਆਂ !!
ਪੰਜੀਂ ਸਾਲੀਂ ਵੋਟ ਪਾਉਣ ਦੀ ! ਉਹ ਵੀ ਤੁਹਾਨੂੰ !!
ਕੁੱਤਿਆਂ-ਬਿੱਲਿਆਂ ਤੋਂ ਲੱਤਾਂ ਪੜਵਾਉਣ ਦੀ !
ਉਹ ਵੀ ਤੁਹਾਡੇ ਡੱਬੂ !!!
ਜੀਪਾਂ ਹੇਠਾਂ ਚਰੜੇ ਜਾਣ ਦੀ ! ਉਹ ਵੀ ਤੁਹਾਡੀਆਂ !!
ਛਾਤੀਆਂ 'ਚ ਗੋਲੀਆਂ ਖਾਣ ਦੀ ! ਉਹ ਵੀ ਤੁਹਾਥੋਂ !!

ਤੁਹਾਡੀ

ਸੁਤੰਤਰਤਾ ਤਾਂ
ਨਿਰਾ ਪੁਰ ਫਲਾਵਾ ਹੈ ਜਨਾਬ !
ਦਰਅਸਲ ਇਹ ਤਾਂ
ਤੁਹਾਡਾ ਉੱਤਿਆ ਹੋਇਆ ਆਵਾ ਹੈ ਜਨਾਬ !
ਅਜੇ ਤਾਂ
ਸਰਵਹਾਰੇ ਨੇ
ਹੱਕ-ਹਿੱਕ ਦਾ ਜ਼ੋਰ ਇਕੱਠਾ ਕਰਕੇ
ਪਾਰਾ ਫ਼ਾਰ ਪਾ ਕੇ
ਨਵੀਂ ਨਵੇਲ਼ ਆਜ਼ਾਦੀ ਲੈਣੀ ਐ
ਫੇਰ ਕਿਤੇ ਜਾ ਕੇ
ਗਹਿ ਨਾਲ ਗਹਿ ਬਹਿਣੀ ਐਂ !!

ਅੱਜ ਤੇ ਕਲ

○

ਪ੍ਰੀਤਮ ਬੋਲੀ

1

ਉਹ ਜੋ ਅੱਜ
ਸ਼ਹਿਰਾਂ ਦੀਆਂ ਗੰਦੀਆਂ ਬਸਤੀਆਂ 'ਚ,
ਝੁੱਗੀਆਂ ਦੇ ਕੱਖੋ-ਕੱਖ 'ਚ
ਜਨਮ ਲੈਂਦੇ ਹਨ,
ਦੁਰਗੰਧ ਦੇ ਮਾਹੌਲ 'ਚ
ਗੰਦ ਦੇ ਸਾਹ ਲੈਂਦੇ ਹਨ,
ਹੋਸ਼ ਦੇ ਕਿਸੇ ਸੰਭਾਲੇ 'ਚ
ਕਿਹੜੀ ਸੁਗੰਧ ਦੇ ਸੁੱਪਨੇ ਲੈਣਗੇ ?
ਸੁੱਪਨਿਆਂ ਦਾ ਸਾਹਸ
ਉਹਨਾਂ ਨੂੰ
ਕਿਹੜੇ ਰਾਹਾਂ ਵਲ ਲੈ ਜਾਏਗਾ ?
ਤੇ ਜੇ ਰਾਹ ਕੋਈ ਨਾ ਲਭਿਆ
ਤਾਂ ਉਹਨਾਂ ਦਾ ਗਰਮ ਲ
ਕਿਹੜੀਂ ਅੱਤ ਚਾਏਗਾ ?

2

ਇਹ ਜਾਗਦਾ ਵਿਧਾਨ ਏ
ਕਿ ਵਿਧੀ ਦਾ ਲੇਖ ?
ਕੌਣ ਕਰੇਗਾ ਇਸ ਦਾ ਉਲੇਖ ?
ਇਹ ਕਾਲੇ ਕਾਨੂੰਨ ਹਨ
ਕਿ ਸਾਡੀ ਆਜ਼ਾਦੀ ਲਈ
ਖੜਣ ਦਾ ਸਾਮਾਨ ?
ਫਿਰ ਵੀ ਸੁੱਚਦੇ ਹੋ,
ਰਹੇਗਾ ਅਮਨ-ਅਮਾਨ ?

3

ਪਰ—
ਮੇਰੇ ਦੇਸ਼ ਦਾ ਭਵਿਖ
ਸੂਤੀਆਂ ਕਲਾਂ ਜਗਾਏਗਾ,
ਜੋ ਫਨਾਹ ਕਰਨਾ ਹੈ
ਫਨਾਹ ਕਰੇਗਾ
ਜੋ ਬਣਾਨਾ ਹੈ
ਬਣਾਏਗਾ,
ਸਿਰਜਣਾਂ ਦੇ ਰੰਗ ਸਾਰੇ
ਇੰਜ ਸਜਾਏਗਾ
ਕਿ ਇੰਦਰ-ਧਨੁਸ਼ ਵੀ
ਧਰਤੀ 'ਤੇ ਲਹਿ ਆਏਗਾ,
ਸਾਡੇ ਰੰਗਾਂ ਦੇ ਵਿਚ ਰੰਗ ਕੇ
ਰੰਗੋ-ਰੰਗ ਹੋ ਜਾਏਗਾ !

○

ਕਹਾਣੀ :

ਖੰਡਰ ਘਰ ਕਦੋਂ ਬਨਣਗੇ ?

ਹਮਦਰਦਵੀਰ ਨੌਸ਼ਹਿਰਵੀ

—ਵੇ ਤੋਤਿਆ, ਇਹ ਤੂੰ ਮੈਨੂੰ ਕਿਥੇ ਲੈ ਆਂਦਾ ?
—ਤੂੰ ਆਪ ਹੀ ਤਾਂ ਕਹਿੰਦੀ ਸੀ, ਬੜਾ ਚਿਰ ਹੋਇਆ ਸ਼ਹਿਰ ਨਹੀਂ ਵੇਖਿਆ, ਸ਼ਹਿਰ ਵਿਖਾ ।

—ਵੇ, ਇਹ ਸ਼ਹਿਰ ਏ ਕਿ ਕੋਈ ਫੌਜੀ ਛਾਉਣੀ । ਚਾਰੇ ਪਾਸੇ ਦੂਰ ਤੱਕ ਕੰਡਿਆਲੀਆਂ ਤਾਰਾਂ ਦੇ ਜੰਗਲੇ । ਹਰ ਪਾਸੇ ਖਾਕੀ ਵਰਦੀਆਂ ! ਲਾਠੀਆਂ ! ਸੰਗੀਨਾਂ !

—ਪਗਲੀਏ, ਇਹ ਕੋਈ ਆਮ ਸ਼ਹਿਰ ਨਹੀਂ । ਰਾਜਧਾਨੀ ਏ, ਰਾਜਧਾਨੀ । ਤੇ ਇਹਨਾਂ ਕੰਡਿਆਲੀਆਂ ਤਾਰਾਂ ਦੇ ਦਸਵੇਂ ਘੇਰੇ ਅੰਦਰ ਔਹ ਦੂਰ, ਜਿਹੜੀ ਆਲੀਸ਼ਾਨ ਇਮਾਰਤ ਨੂੰ ਵੇਖ ਰਹੀ ਏਂ, ਝੰਡੇ ਵਾਲੀ— ਇਹ ਅਸੈਂਬਲੀ ਹਾਲ ਏ । ਜਿਥੇ ਕਾਨੂੰਨ ਬਣਦੇ ਨੇ । ਲੋਕਾਂ ਦੀ ਕਿਸਮਤ ਦਾ ਫੈਸਲਾ ਹੁੰਦਾ ਏ । ਲੋਕਾਂ ਵਲੋਂ ਚੁਣੇ ਹੋਏ ਪ੍ਰਤੀਨਿਧ ਇਕ ਦੂਜੇ ਨੂੰ ਚੋਣਵੀਆਂ ਗਾਲ੍ਹਾਂ ਕੱਢਣ ਦਾ ਅਭਿਆਸ ਕਰਦੇ ਨੇ ।

—ਚੱਲ ਖਾਂ, ਰਤਾ ਲਾਗੇ ਜਾ ਕੇ ਵੇਖੀਏ ।

—ਨਾ ਨਾ, ਏਥੋਂ ਅੱਗੇ ਨਹੀਂ, ਅੱਗੇ ਦਫਾ 144 ਲਗੀ ਹੋਈ ਏ ।

—ਦਫਾ 144 ? ਇਹ ਕੀ ਹੁੰਦੀ ਏ ?

—ਇਕ ਸਦੀ ਪਹਿਲਾਂ ਅੰਗਰੇਜ਼ਾਂ ਵਲੋਂ ਪਾਸ ਕੀਤੇ ਗਏ ਕਾਨੂੰਨ ਦੀ ਧਾਰਾ ਏ—ਤਾਂ ਕਿ ਲੋਕ ਇਕੱਠੇ ਨਾ ਹੋ ਸਕਣ ।

—ਪਰ ਇਹ ਹੁਣ ਵੀ ਲਾਗੂ ਏ । ਕੀ ਆਪਾਂ ਦੋਵੇਂ ਵੀ ਇਕੱਠੇ ਨਹੀਂ ਹੋ ਸਕਦੇ ?

—ਆਪਾਂ ਕਿਉਂ ਨਹੀਂ ਇਕੱਠੇ ਹੋ ਸਕਦੇ । ਛੱਡ ਇਹਨਾਂ ਗੱਲਾਂ ਨੂੰ ਹੁਣ । ਮੈਨੂੰ ਤਾਂ ਬੜੀ ਭੁੱਖ ਲੱਗੀ ਏ । ਚਲ ਕਿਤੋਂ ਕੁਝ ਖਾਣ ਨੂੰ ਲਭੀਏ ।

—ਕਿਸੇ ਵੱਡੇ ਹੋਟਲ ਲੈ ਚਲ । ਸ਼ਹਿਰ ਵਿਖਾਉਣ ਲਿਆਇਆ ਏ ? ਢਾਬੇ ਤੋਂ ਚੌਲ ਖਵਾਏਂਗਾ ?

—ਆਪਾਂ ਦੇਸ਼ ਦੇ ਇਕ ਸਭ ਤੋਂ ਵੱਡੇ ਹੋਟਲ— ਅਸ਼ੋਕਾ ਹੋਟਲ ਚਲਦੇ ਆਂ । ਸ਼ਾਕਾਹਾਰੀ ਅਸ਼ੋਕ ਦੇ ਨਾਮ ਤੇ ਬਣਿਆ ਹੋਇਆ ਮਾਸਾਹਾਰੀ ਹੋਟਲ । ਦੁਨੀਆਂ ਦਾ ਹਰ ਕਿਸਮ ਦਾ ਮਾਸ ਏਥੇ ਸਪਲਾਈ ਹੁੰਦਾ ਏ—ਭੁੱਜਾ ਹੋਇਆ ਵੀ ਤੇ ਜੀਉਂਦਾ ਵੀ ।

—ਜੀਉਂਦਾ ਮਾਸ ?

—ਸੁੰਦਰ ਜਵਾਨ ਜੀਉਂਦਾ ਮਾਸ ।

—ਅਜੀਬ ਏ, ਮੈਂ ਤਾਂ ਜੀਉਂਦਾ ਮਾਸ ਕਦੀ ਨਾ ਖਾਵਾਂ ।

ਤੁੱਤਾ ਤੇ ਮੈਨਾ ਅਸ਼ੋਕਾ ਹੋਟਲ ਦੇ ਪਿਛਵਾੜੇ ਇਕ ਇਕ ਦੁਬਾਰੇ ਦੀ ਮਸਤੀ ਉੱਤੇ ਜਾ ਬੈਠੇ । ਜੂਠ ਦੇ ਨਿੱਕੇ ਨਿੱਕੇ ਕੁਝ ਵੇਰ ਲੱਗੇ ਹੋਏ ਸਨ । ਠੇਕੇਦਾਰ ਇਹਨਾਂ ਵੇਰਾਂ ਦੀ ਨੀਲਾਮੀ ਕਰ ਰਹੇ ਸਨ । ਲਾਗੇ ਹੀ ਹੋਟਲ ਦੇ ਅੰਦਰੋਂ ਬਾਹਰ ਆ ਰਹੀਆਂ ਨਾਲੀਆਂ ਸਾਹਮਣੇ ਕੁਝ ਬੇਹਾਲ ਲੋਕਾਂ ਨੇ ਲੋਹੇ ਦੀਆਂ ਬਰੀਕ ਤਾਰਾਂ ਦੀਆਂ ਛਾਨਣੀਆਂ ਲਾਈਆਂ ਹੋਈਆਂ ਸਨ ।

—ਇਹ ਸਭ ਕੁਝ ਕੀ ਹੋ ਰਿਹਾ ਏ, ਵੇ ਤੋਤਿਆ ।

—ਮੇਰੀ ਪਿਆਰੀ ਮੈਨਾ, ਤੈਨੂੰ ਨਹੀਂ ਪਤਾ ਏਥੇ ਮਨੁੱਖ ਜ਼ਿੰਦਗੀ ਕਿਵੇਂ ਜੀ ਰਹੇ ਨੇ ? ਜੂਠ ਵਿਕ ਰਹੀ ਹੈ—ਬਾਅਦ ਵਿਚ ਇਹ ਗੰਦੇ ਨਾਲੇ ਦੇ ਕੰਢੇ ਉੱਤੇ ਫੈਲੀਆਂ ਗੰਦੀਆਂ ਬਸਤੀਆਂ, ਝੁੰਗੀਆਂ, ਕੁੱਲੀਆਂ ਦੇ ਅੱਗੇ ਵੇਚੀ ਜਾਵੇਗੀ ।—ਨਾਲੀਆਂ ਉੱਤੇ ਲਾਈਆਂ ਜਾਲੀਆਂ ਜਿਹੜੀਆਂ ਤੂੰ ਵੇਖ ਰਹੀ ਏਂ—ਇਹ ਜੂਠੇ ਬਰਤਣ ਧੱਠ ਵੇਲੇ ਨਾਲੀ ਰਾਹੀਂ ਰੁੜ੍ਹ ਕੇ ਆਏ ਚੌਲਾਂ ਦੇ ਦਾਣਿਆਂ ਨੂੰ—ਭੋਰਿਆਂ, ਚੁੰਡੀਆਂ ਹੋਈਆਂ ਸੈਂਖੀਆਂ ਨੂੰ, ਰੋਕਣ ਲਈ ਹਨ । ਕਈ ਪਰਵਾਰ ਇਹਨਾਂ ਨਾਲੀਆਂ ਦੇ ਸਹਾਰੇ ਹੀ ਆਪਣੀ ਭੁੱਖ ਮਿਟਾਂਦੇ ਹਨ । ਆ, ਆਪਾਂ ਵੀ ਚੌਲਾਂ ਦੇ ਕੁੱਝ ਦਾਣੇ ਲਭੀਏ । ਬੜੀ ਭੁੱਖ ਲਗੀ ਏ ।

—ਨਾ ਨਾ ਮੈਂ ਤਾਂ ਇਹ ਜੂਠ ਕਦੀ ਨਾ ਖਾਵਾਂ । ਮੈਂ ਕੋਈ ਮਨੁੱਖ ਖੌੜੀ ਆਂ । ਤੂੰ ਵੀ ਜੇ ਜੂਠ ਨੂੰ ਮੂੰਹ ਲਾਇਆ ਤਾਂ ਤੇਰਾ ਮੇਰਾ ਕੋਈ ਵਾਸਤਾ ਨਹੀਂ ਹੋਵੇਗਾ । ਚਲ ਆਪਾਂ ਸ਼ਹਿਰੋਂ ਬਾਹਰ ਹੱਡਰੋੜੇ ਚਲੇ ਹਾਂ । ਉਥੇ ਨਾ ਜੀਉਂਦਾ ਮਾਸ ਖਾਣਾ ਪਵੇਗਾ ਤੇ ਨਾ ਹੀ ਅਮੀਰਾਂ ਦੀ ਜੂਠ ।

ਪਰੰਪਰਾ ਅਤੇ ਪ੍ਰਗਤੀਵਾਦ—ਡਾਕਟਰ ਸੁਰਜੀਤ ਹਾਂਸ ਵਲੋਂ ਗੁਰੂ ਨਾਨਕ ਸਾਹਿਬ ਦੇ ਸੌ ਸ਼ਬਦਾਂ ਦੀ ਵਿਆਖਿਆ ਅਤੇ ਉਹਨਾਂ ਦੀ ਕਾਵਿ ਜੁਗਤੀ ਅਜ ਦੀ ਕ੍ਰਾਂਤੀਕਾਰੀ ਕਵਿਤਾ ਵਾਸਤੇ ਚਾਨਣ ਮੁਨਾਰਾ 8/- ਦੀਆਂ ਡਾਕ ਟਿਕਟਾਂ ਭੇਜਕੇ ਅਦਾਰਾ ਸਮਤਾ ਕੋਲੋਂ ਮਿਲ ਸਕਦੀਆਂ ਹਨ ।

ਇਸੇ ਤਰ੍ਹਾਂ ਬਲਰਾਜ ਸਾਹਨੀ ਯਾਦਗਾਰ ਪ੍ਰਕਾਸ਼ਨ ਵਲੋਂ ਪ੍ਰਕਾਸ਼ਤ ਗੁਰਸ਼ਰਨ ਸਿੰਘ ਦੇ ਨਾਟਕ ਚਾਂਦਨੀ ਚੌਕ ਤੋਂ ਸਰਹਿੰਦ ਤਕ 3/-, ਘੁੰਮਣ ਘੇਰੀ 3/-, ਬੰਦ ਕਮਰੇ 3/-, ਆਤਮਜੀਤ ਦੇ ਨਾਟਕ ਹੀ ਨਾਟਕ 3/-, ਪ੍ਰੋ. ਗੁਰਦਿਆਲ ਸਿੰਘ ਫੁੱਲ ਦੇ ਨਾਟਕ ਬੰਦਾ ਬਹਾਦਰ 3/- ਇਸ ਕੀਮਤ ਦੀਆਂ ਡਾਕ ਟਿਕਟਾਂ ਭੇਜਕੇ ਅਦਾਰਾ ਸਮਤਾ ਕੋਲੋਂ ਮਿਲ ਸਕਦੀਆਂ ਹਨ । ਵੀ. ਪੀ. ਪੀ. ਨਹੀਂ ਭੇਜੀ ਜਾਂਦੀ/ਅਦਾਰਾ ਸਮਤਾ ।

ਤੋਤਾ ਤੇ ਮੈਨਾ ਹਫ਼ਤੋਂ ਵਿਚ ਖੜੀ ਇਕ ਸੁੱਕੀ ਕਿੱਕਰ ਦੀ ਹੇਠਲੀ ਟਾਹਣੀ ਉੱਤੇ ਬਹਿ ਗਏ। ਟੀਸੀ ਉੱਤੇ ਗਿਹੜਾਂ ਬੈਠੀਆਂ ਹੋਈਆਂ ਹਨ। ਨਵੇਂ ਵਾਹੇ ਵਾਹਣ ਦੀ ਪੈਲੀ ਵਿਚ ਮੁਰਦਾਰ ਖਾ ਕੇ ਰੱਜੇ ਕੁੱਤੇ ਲੇਟੇ ਹੋਏ ਸਨ। ਕੁਝ ਕੁੱਤਾ-ਕੁੱਤੀ ਜੌੜੇ ਆਪਸ ਵਿਚ ਪਿਆਰ ਕਰ ਰਹੇ ਸਨ।

ਨਗਰ ਨਿਗਮ ਦੇ ਸ਼ੇਵਾਦਾਰ ਰੋਹੜੀ ਉਤੇ ਪਾਈ ਇਕ ਅਵਾਰਾ ਬੁੱਢੀ ਗਾਂ ਲਿਆਏ, ਜਿਹੜੀ ਸ਼ਾਇਦ ਸ਼ਹਿਰ ਦੇ ਕਿਸੇ ਚੌਰਾਹੇ ਵਿਚ ਪਏ ਗੰਦ ਦੇ ਢੇਰ ਉੱਤੇ ਮਰੀ ਪਈ ਪਾਈ ਗਈ ਸੀ। ਹਫ਼ਤੋਂ ਦੇ ਟੋਏ ਵਿਚ ਗਾਂ ਸੁੱਟ ਕੇ, ਉਹ ਪਰਾਂਹ ਚਲਦੇ ਟਿਉਬਵੈਲ ਉਤੇ ਪਾਣੀ ਪੀਣ ਤੇ ਮੂੰਹ ਹੱਥ ਧੋਣ ਚਲੇ ਗਏ। ਪਤਾ ਨਹੀਂ, ਇਕ ਮੋਟਰ ਸਾਈਕਲ ਇਕ ਦਮ ਕਿਥੋਂ ਆ ਧਮਕਿਆ। ਕਾਹਲੀ ਨਾਲ ਦੋ ਨੌਜਵਾਨ ਉਤਰੇ। ਉਹਨਾਂ ਦੇ ਮੂੰਹ ਸਿਰ ਚਿੱਟੇ ਕਪੜੇ ਨਾਲ ਬੱਧੇ ਹੋਏ ਸਨ—ਸਿਰਫ ਅੱਖਾਂ ਦੇ ਗਹਿਰੇ ਡੋਲੇ ਤੋੜੀ ਨਾਲ ਅੱਗੇ ਪਿਛੇ ਤੱਕ ਰਹੇ ਸਨ। ਹੱਥਾਂ ਉੱਤੇ ਕਾਲੇ ਦਸਤਾਨੇ ਪਾਏ ਹੋਏ ਸਨ। ਦਸਤਾਨਿਆਂ ਹੇਠਾਂ ਛਪੀਆਂ ਹੋਈਆਂ ਉਂਗਲਾਂ ਵਿਚ ਕੈਂਚੀਆਂ ਸਨ।

ਦੋਵੇਂ ਨੌਜਵਾਨ ਕਾਹਲੀ ਕਾਹਲੀ ਟੋਏ ਵਿਚ ਉਤਰੇ। ਹੁਣੇ ਸੁੱਟੀ ਗਾਂ ਦੀ ਪੂਛ ਕੱਟੀ ਅਤੇ ਦੂਜੇ ਨੇ ਦੋਹਾਂ ਕੰਨਾਂ ਦੀਆਂ ਨੋਕਾਂ। ਆਪਣੇ ਕਮੀਜ਼ ਦੀ ਅੰਦਰਲੀ ਜੇਬ ਵਿਚ ਮਾਲ ਤੇ ਕੈਂਚੀਆਂ ਲੁਕਾ ਕੇ ਉਹ ਮੋਟਰ ਸਾਈਕਲ ਉੱਤੇ ਸਵਾਰ ਹੋ ਕੇ, ਥੋੜਾ ਕੁ ਅਗਾਂਹ ਜਾ ਕੇ ਕਿਸੇ ਹੋਰ ਸੜਕੇ ਪੈ ਗਏ।

—ਮੈਨੂੰ ਤੇ ਡਰ ਲਗਦਾ ਏ ਪਿਆ।

—ਕਿਉਂ ?

—ਹਫ਼ਤੋਂ ਵਿਚ ਇਹ ਖੁਫ਼ੀਆ ਜਹੇ ਬੰਦੇ !

—ਜਿਵੇਂ ਹਿਟਲਰ ਦੀ ਗੈਸਟਾਪੋ ! ਜਿਵੇਂ ਸ਼ਾਹ ਦੀ ਸੇਵਾਕ !, ਮੂੰਹ ਸਿਰ ਲਪੇਟੇ। ਇਹ ਬੰਦੇ ਦੀ ਜਾਤ ਹਫ਼ਤੋਂ ਵਿਚ ਵੀ ਆ ਪਹੁੰਚੀ। ਮਰੇ ਹੋਏ ਪਸ਼ੂਆਂ ਨੂੰ ਵੀ ਚੈਨ ਨਹੀਂ ! ਭਲਾ ਇਹ ਪੂਛ ਤੇ ਕੰਨ ਕਟ ਕੇ ਕਿਉਂ ਲੈ ਕੇ ਦੰੜ ਗਏ।

—ਮੇਰਾ ਖਿਆਲ ਹੈ, ਇਹ ਚੀਜ਼ਾਂ ਸ਼ਾਇਦ ਕਿਸੇ ਦਵਾਈ ਬਨਾਉਣ ਦੇ ਕੰਮ ਆਉਂਦੀਆਂ ਹੋਣ।

—ਇਸ ਵਿਚ ਜ਼ਰੂਰ ਕੋਈ ਭੇਦ ਵਾਲੀ ਗੱਲ ਏ। ਚਲ ਆਪਾਂ ਏਥੋਂ ਕਿਤੇ ਹੋਰ ਚੱਲੀਏ ਦੂਰ ਕਿਸੇ ਅਲਬੇਲੇ ਜੱਟ ਦੇ ਟਿਉਬਵੈਲ ਤੋਂ ਘੁੱਟ ਪਾਣੀ ਪੀਵੀਏ। ਇਕਾਂਤ ਵਿਚ ਰਤਾ ਆਰਾਮ ਕਰੀਏ।

ਉਹ ਦੋਵੇਂ ਉਥੋਂ ਉੱਡ ਗਏ। ਕੁਝ ਮੀਲ ਉਹ ਉਡਦੇ ਚਲੇ ਗਏ। ਦੂਰ ਤੱਕ ਫੈਲੇ ਹੋਏ ਖੇਤਾਂ ਵਿੱਚ ਇੱਕ

ਥਾਂ ਸੰਘਣੀ ਹਰਿਆਵਲ ਵਿੱਚ ਉਹ ਜਾ ਉਤਰੇ। ਚਲਦੇ ਖਾਲ ਵਿਚੋਂ ਰੱਜ ਕੇ ਪਾਣੀ ਪੀਤਾ ਅਤੇ ਹਰੇ ਕਚੂਰ ਤਤ ਦੀਆਂ ਲਗਰਾਂ ਵਿੱਚ ਅਰਾਮ ਕਰਨ ਲਈ ਜਾ ਬੈਠੇ। ਉਹਨਾਂ ਨੇ ਗੌਰ ਨਾਲ ਵੇਖਿਆ, ਨਾਲ ਹੀ ਦਰਖਤਾਂ ਦੇ ਝੰਡ ਹੇਠਾਂ ਇੱਕ ਵਧੀਆ ਤੇ ਖੁਲ੍ਹੀ ਕੋਠੀ ਸੀ। ਇਹ ਤਾਂ ਲਾਲ ਫਾਰਮ ਸੀ।

ਦੁਪਹਿਰ ਢਲ ਚੁਕੀ ਸੀ। ਗਰਮੀ ਕਾਫ਼ੀ ਸੀ। ਹਰੇ ਪੱਤਿਆਂ ਦੀ ਠੰਡਕ ਵਿੱਚ ਛੇਤੀ ਹੀ ਉਹਨਾਂ ਨੂੰ ਨੀਂਦ ਆ ਗਈ।

ਹੇਠਾਂ ਨੇੜੇ ਹੀ ਖੜਕ ਹੋਇਆ ਇੱਕ ਨਿੱਕੇ ਜਹੇ ਤੰਬੂ ਵਿਚੋਂ ਤਿੰਨ ਸ਼ਸਤਰਧਾਰੀ ਬੰਦੂਕਾਂ ਤਾਣੀ ਬਾਹਰ ਆ ਗਏ। ਬਾਹਰ ਆ ਰਹੀ ਇੱਕ ਜੀਪ ਉਹਨਾਂ ਰੋਕੀ ਤੇ ਫੇਰ ਕੋਈ ਅੰਦਰ ਲੰਘ ਜਾਣ ਦਿੱਤਾ। ਆਪਣੇ ਹੀ ਬੰਦੇ ਸਨ 'ਸਭ ਹਫ਼ਾ ਸੀ !

ਤੋਤਾ ਤੇ ਮੈਨਾ ਪੱਤਿਆਂ ਦੇ ਘੇਰੇ 'ਚੋਂ ਬਾਹਰ ਆ ਗਏ। ਉਹਨਾਂ ਵੇਖਿਆ ਅੰਬਾਂ ਦੀ ਸੰਘਣੀ ਛਾਂ ਹੇਠਾਂ ਪੌਰਟੇਬਲ ਨਾਈਲੋਨ ਦੇ ਮੱਜਿਆਂ ਉੱਤੇ ਦੱਧ ਚਿੱਟੀਆਂ ਚਾਦਰਾਂ ਉੱਤੇ ਕਿੰਨੇ ਸਾਰੇ ਸਫੈਦਪੱਸ਼ ਦੁਪਹਿਰ ਦਾ ਭਰਵਾਂ ਖਾਣਾ ਖਾ ਕੇ ਘੁਰਾੜੇ ਮਾਰ ਰਹੇ ਸਨ। ਰਾਤ ਦੇ ਖਾਣੇ ਲਈ, ਕੋਠੀ ਦੇ ਅੰਗੂਣੇ ਵਿੱਚ ਇੱਕ ਤੰਬੂ ਵਿੱਚ ਭਠੀਆਂ ਮਘ ਰਹੀਆਂ ਸਨ—ਕੜਾਹੀਆਂ ਚੜ੍ਹੀਆਂ ਹੋਈਆਂ ਸਨ—ਮੁਰਗੇ ਛਿੱਲੇ ਜਾ ਰਹੇ ਸਨ। ਹੁਣੇ ਆਈ ਜੀਪ ਵਿੱਚ ਬਰਫ ਵਿੱਚ ਲੱਗੀਆਂ ਦੇ ਦਰਜਣ ਬੋਤਲਾਂ ਆ ਗਈਆਂ ਸਨ।

ਇੱਕ ਨਿਵੇਕਲੇ ਅੰਬ ਹੇਠਾਂ ਦੋ ਮੱਜਿਆਂ ਉਤੇ ਅਧਲੇਟੀ ਹਾਲਤ ਵਿੱਚ ਦੋ ਔਰਤਾਂ ਸਿਰ ਨਾਲ ਸਿਰ ਜੋੜੀ ਗੱਲਾਂ ਕਰ ਰਹੀਆਂ ਸਨ—

—ਸੁਣਿਆ ਏ ਸਵੀਰਾ ਵੀ ਫਾਰਮ ਤੋਂ ਖਿਸਕ ਗਿਆ ਏ।

—ਕਿੰਨਾ ਮੁੱਲਾ ਪਿਆ ਹੋਵੇਗਾ ? ਦਸ ਲਖ ਕਿ ਮੰਤ੍ਰੀ ਕੂਰਸੀ ?

—ਸਾਰੇ ਦੇ ਸਾਰੇ ਦਲਬਦਲ ਪਹਿਲਾਂ ਹੀ ਮੰਤ੍ਰੀ ਲਏ ਜਾ ਚੁੱਕੇ ਹਨ। ਮੇਰਾ ਖਿਆਲ ਹੈ ਦਸ ਲਖ ਤੋਂ ਜ਼ਿਆਦਾ ਤੇ ਹੀ ਸੌਦਾ ਹੋਇਆ ਹੋਵੇਗਾ।

—ਆਪਣੇ ਦਲ ਦਾ ਕੀ ਬਣੂ ?

—ਲੱਗਦਾ ਹੈ ਗੱਡੀ ਨਿਕਲ ਚੁਕੀ ਹੈ।

ਮੈਨਾ ਨੇ ਤੂਤ ਤੋਂ ਹੇਠਾ ਉਤਰ ਕੇ ਪੁਛਿਆ—
ਭੇਣ ਜੀ, ਕੀ ਫਾਰਮ ਉਤੇ ਕੋਈ ਬਾਰਾਤ ਠਹਿਰੀ ਹੋਈ ਏ ?

—ਨਹੀਂ ਨੀ ਝੱਲੀਏ, ਪ੍ਰਾਂਤ ਦੇ ਵਿਧਾਇਕ ਮੈਦਾਨ-ਦਰਸ਼ਕ ਉਤੇ ਆਏ ਨੇ।

—ਤੇ ਦੂਜੇ ਦਲ ਦੇ ਵਿਧਾਇਕ ਪਹਾੜ ਦਰਸ਼ਨ ਉੱਤੇ ਗਏ ਹੋਣਗੇ ? ਮੈਨਾ ਬੋਲੀ।

—ਹਾਂ, ਤੂੰ ਠੀਕ ਖ਼ੁਝਿਆ। ਇਸਤਰੀ ਵਿਧਾਇਕ ਨੇ ਕਿਹਾ।

—ਪਰ ਭੈਣ ਜੀ, ਇਹ ਚਾਰੇ ਪਾਸੇ ਪਹਿਰਾ ਕਿਉਂ ਏ ? ਇਸ ਤਰ੍ਹਾਂ ਲਗਦਾ ਏ, ਜਿਵੇਂ ਓਪਨ ਏਅਰ ਜੇਲ੍ਹ ਹੋਵੇ।

—ਕਮਲੀਏ, ਲੋਕ ਰਾਜ ਨੂੰ ਦੁਸ਼ਮਣਾਂ ਤੋਂ ਬਹੁਤ ਖਤਰਾ ਏ। ਬਹੁਮਤ ਬਨਾਉਣੀ ਤੇ ਫੇਰ ਕਾਇਮ ਰਖਣੀ ਜ਼ਰੂਰੀ ਏ।

'ਕਮਾਲ ਏ' ਕਹਿ ਕੇ ਮੈਨਾ ਫੇਰ ਆਪਣੇ ਤੋਤੇ ਪਾਸ ਜਾ ਬੈਠੀ—ਚਲ ਵੈ ਤੋਤਿਆ, ਚਲੀਏ। ਇਹ ਥਾਂ ਵੀ ਆਪਣੇ ਬੈਠਣ ਵੀ ਨਹੀਂ।

ਤੋਤਾ ਹੇਠਾਂ ਜਮੀਨ ਵਲ ਗੌਹ ਨਾਲ ਵੇਖਦਾ ਰਿਹਾ। ਕੁਝ ਨਾ ਬੋਲਿਆ।

—ਵੇ ਨੀਝ ਲਾਈ ਕੀ ਵੇਖ ਰਿਹਾ ਏ ?

—ਮੈਂ ਵੇਖ ਰਿਹਾਂ ਹਾਂ, ਸ਼ਾਮ ਗਹਿਰੀ ਹੁੰਦੀ ਜਾ ਰਹੀ ਏ, ਤੇ ਇਹ ਲੋਕ ਹਾਲੀ ਤੱਕ ਘੂਕ ਸੁੱਤੇ ਪਏ ਨੇ। ਜਿਵੇਂ ਕੋਈ ਕੰਮ ਕਾਰ ਹੀ ਨਾ ਹੋਵੇ—ਕੋਈ ਫਿਕਰ ਫਾਕਾ ਹੀ ਨਾ ਹੋਵੇ। ਜਿਵੇਂ ਹਡੋਰੋੜੇ ਵਰਗਾ ਹੀ ਸੀਨ ਹੈ—ਦਰੰਦੇਸ਼ ਸੌਜਰੇ ਵਾਹੇ ਵਾਹਣਾਂ ਵਿਚ ਸੁੱਤੇ ਪਏ ਹਨ। ਬੇਫਿਕਰ ! ਨਿਸਚਿੰਤ ! ਆ ਹੇਠਾਂ ਕੀੜੀਆਂ ਦੀ ਲਾਈਨ ਦੇਖ ਰਹੀ ਏ ?

—ਹਾਂ।

—ਕਿਵੇਂ ਅਨੁਸ਼ਾਸਨ ਵਿਚ ਜਾ ਰਹੀਆਂ ਨੇ। ਇਕ ਤਰਤੀਬ। ਇਕ ਡਾਲ। ਕੁਝ ਨਾਂ ਕੁਝ ਮੂੰਹਾਂ ਵਿਚ ਰਖੀ ਲਈ ਜਾ ਰਹੀਆਂ ਨੇ। ਕਣਕ ਦੇ ਭਾਰੇ ਦਾਣੇ ਨੂੰ ਚਾਰ ਚਾਰ ਕੀੜੀਆਂ ਲੱਗ ਕੇ ਧੂਈ ਜਾ ਰਹੀਆਂ ਨੇ। ਸਾਰੀ ਦੁਪਹਿਰ ਇਹਨਾਂ ਨੇ ਆਪਣਿਆਂ ਪਿੰਡਿਆਂ ਉੱਤੇ ਝੱਲੀ ਏ...

—ਵਿਚਾਰੇ ਭੱਲੇ ਜਾਨਵਰ। ਇਹਨਾਂ ਨੂੰ ਕਾਹਦੀ ਸਮਝ ਏ ! ਨਾ ਦੀਨ ਦੀ ਨਾ ਦੁਨੀਆਂ ਦੀ।

—ਚਲ ਹੁਣ ਉਡ ਚਲੀਏ ਏਥੋਂ। ਸ਼ਾਮ ਹੋ ਗਈ ਏ। ਕਿਤੇ ਜਾ ਕੇ ਰੱਬ ਦਾ ਨਾਮ ਸੁਣੀਏ।

—ਮੰਦਰ ਚਲੀਏ ਕਿ ਗੁਰਦਵਾਰੇ ?

—ਜਿਥੇ ਮੰਗੀਏ ਲੈ ਚਲ, ਰੱਬ ਤਾਂ ਹਰ ਥਾਂ ਇਕ ਹੀ ਹੈ। ਮਨੁੱਖ ਦੇ ਰੱਬ ਵੱਖ ਵੱਖ ਹੋਣਗੇ—ਆਪਾਂ ਤਾਂ ਠਹਿਰੇ ਜਾਨਵਰ। ਬੇਸਮਝ ਪੰਛੀ।

ਉਹ ਗੁਰਦਵਾਰੇ ਪਵਿੱਤਰ ਸਰੋਵਰ ਦੇ ਕੰਢੇ ਖੜੀ ਦੁੱਖ ਭੰਜਣੀ ਬੇਰੀ ਉੱਤੇ ਜਾ ਬੈਠੇ। ਗੁਰਬਾਣੀ ਦਾ ਮਧੁਰ ਕੀਰਤਨ ਚਲ ਰਿਹਾ ਸੀ। ਉਹ ਕੀਰਤਨ ਸੁਣਦੇ ਰਹੇ— ਸਵਾਦ ਸਵਾਦ ਹੋਏ—। ਮੁਗਧ। ਸਰਸਾਰੇ।

—ਦੇਖੀ ਖਾਂ ਰਤਾ, ਮੇਰੇ ਖੰਭਾਂ ਨਾਲ ਕੀ ਆਣ ਲਗਾ ਏ ? ਮੈਨਾ ਨੇ ਗੁਰਬਾਣੀ ਨਾਲ ਇਕ ਸੁਰ ਹੋਈ ਨੇ ਕਿਹਾ।

—ਇਹ ਤਾਂ ਗੁਬਾਰਾ ਏ, ਕਿਸੇ ਬੱਚੇ ਨੇ ਛੱਡ ਦਿੱਤਾ ਹੋਵੇਗਾ। ਕੁਝ ਗੁਬਾਰੇ ਸਰੋਵਰ ਵਿਚ ਵੀ ਡਿੱਗੇ ਨੇ।

—ਕਿੱਡਾ ਮੁਲਾਇਮ ਏ ਗੁਬਾਰਾ ! ਪਰ ਇਸ ਦੀ ਗੈਸ ਤਾਂ ਨਿਕਲਦੀ ਜਾ ਰਹੀ ਏ। ਉੱਪਰ ਕੁੱਝ ਅੱਖਰ ਜਹੇ ਲਿਖੇ ਹੋਏ ਨੇ।

—ਹਾਂ, ਯੂ. ਪੰਡਿਆ ਜਾ ਸਕਦਾ ਏ। ਬਾਕੀ ਦੋ ਅੱਖਰ ਨਹੀਂ ਪੜ੍ਹੇ ਜਾਂਦੇ। ਇਸ ਦੇ ਅੰਦਰ ਕੁਝ ਰੜਕਦਾ ਏ।

ਰਤਾ ਕੁਝ ਮਾਰ ਕੇ ਵੇਖ ਖਾਂ। ਕਿਤੇ ਕਿਸੇ ਨੇ ਕੋਈ ਟੁਣਾ ਟਾਣਾ ਹੀ ਨਾ ਕੀਤਾ ਹੋਵੇ।

—ਅੱਧ ਜਲੀ ਬੀੜੀ।

—ਬੀੜੀ ? ਹਰਿਮੰਦਰ ਸਾਹਿਬ ਵਿਚ ਬੀੜੀ ! ਹੈ, ਹੈ, ਕਿੰਨੀ ਮਾੜੀ ਗੱਲ ਏ। ਕਿੰਨਾ ਅਨਰਥ !

—ਇਹ ਜ਼ਰੂਰ ਕੋਈ ਸ਼ਰਾਰਤ ਏ, ਕਿਤੇ ਵੀ ਚੈਨ ਨਹੀਂ ਮਿਲਦਾ। ਚਲ ਚਲੀਏ—ਕਿਤੇ ਦੂਰ ਉਜਾੜ ਵਿਚ ਕਿਸੇ ਇਕੱਲੇ ਜੰਡ ਦੀ ਟਾਹਣੀ ਉੱਤੇ ਬੈਠੀਏ ਤੇ ਅਮਨ ਦੀ ਰਾਤ ਗੁਜ਼ਾਰੀਏ।

ਉਹ ਸ਼ਹਿਰੋਂ ਬਾਹਰਵਾਰ ਇਕ ਪਹਾੜੀ ਉੱਤੇ ਬਣੇ ਮੰਦਰ ਦੇ ਦਰਵਾਜ਼ੇ ਸਾਹਮਣੇ ਲੁਗੇ ਇਕ ਅੰਬ ਦੇ ਰੁੱਖ ਉੱਤੇ ਪਲ ਬੈਠ ਗਏ। ਕੁਝ ਅੰਬੀਆਂ ਖਾਧੀਆਂ। ਫੁੱਖ ਕੁੱਝ ਮੱਠੀ ਹੋਈ। ਮੰਦਰ ਦੀ ਫੁੱਧ ਉੱਤੇ ਇਕ ਬਾਂਦਰ ਦੇ ਬੱਚੇ ਨੂੰ ਕਿਸੇ ਮਨਚਲੇ ਨੌਜਵਾਨ ਨੇ ਪੱਥਰ ਮਾਰ ਦਿਤਾ। ਆਸੇ ਪਾਸੇ ਦੇ ਸਾਰੇ ਬਾਂਦਰ ਇਕੱਠੇ ਹੋ ਗਏ—ਉਸ ਮੁੰਡੇ ਦੇ ਮਗਰ ਦੌੜੇ। ਮੁੰਡੇ ਨੇ ਇਕ ਘਰ ਅੰਦਰ ਲੁੱਕ ਕੇ ਜਾਨ ਬਚਾਈ।

—ਬਾਂਦਰ ਦਾ ਭਾਈਚਾਰਾ ਕਿੰਨਾ ਪੱਕਾ ਏ ? ਕਿੰਨੀ ਸ਼ਾਂਝ ! ਕਿੰਨਾ ਏਕਾ ! ਪਰ ਮਨੁੱਖ।

—ਮਨੁੱਖ ਦੀ ਗੱਲ ਛੱਡ ਤੂੰ। ਮਨੁੱਖ ਕਿੰਨੇ ਗਿਆਨ ਵਿਗਿਆਨ ਦਾ ਮਾਲਕ ਏ। ਹਾਈਡਰੋਜਨ, ਨਾਈਟਰੋਜਨ, ਆਰੀਆ ਭੱਟ, ਗੁਟ ਨਿਰਲੇਪਤਾ ਤੇ ਜੰਗੀ ਸੰਧੀਆਂ।

ਉਹ ਉਥੋਂ ਉੱਡ ਕੇ ਆਬਾਦੀ ਤੋਂ ਦੂਰ ਇਕ ਸੁੱਕੀ ਰੋਹੀ ਵਿਚ ਉਗੇ ਇਕ ਜੰਡ ਦੇ ਰੁੱਖ ਉੱਤੇ ਜਾ ਬੈਠੇ। ਚਾਰੇ ਪਾਸੇ ਸਰ੍ਹਕੜਾ। ਨਿੱਕੀ ਨਿੱਕੀ ਵਗਦੀ ਹਵਾ। ਸਰ ਸਰ ਦਾ ਸੰਗੀਤ। ਤਿਨਹਾ ਰਾਤ। ਚੁੱਪ ਹਨੇਰਾ। ਨਿੰਮ੍ਹੀ ਨਿੰਮ੍ਹੀ ਚੰਦਰਮਾਂ ਦੀ ਚਾਂਦਨੀ।

—ਕਿੰਨਾ ਸ਼ਾਂਤ ਵਾਤਾਵਚਨ ਏ। ਕਿੰਨਾ ਵਧੀਆ ਮੌਸਮ। ਮੈਨਾ ਗਦ ਗਦ ਹੋਈ ਸੀ।

—ਵੇਖ ਅੱਧ ਖਿੜਿਆ ਚੰਦਰਮਾ ਤੇ ਹਲਕੀ
ਹਲਕੀ ਚਾਂਦਨੀ ਕਿਵੇਂ ਇਕ ਦੂਜੇ ਨਾਂ ਪਿਆਰ ਕਰ
ਰਹੇ ਨੇ। ਤੂੰ ਵੀ ਆ ਜਾ ਨਾ ਮੇਰੀਆਂ ਬਾਹਵਾਂ ਵਿਚ।
ਤੋਤਾ ਪਿਆਰ ਵਿਚ ਪਿਘਲਿਆ ਪਿਆ ਸੀ।

—ਨਹੀਂ, ਨਹੀਂ, ਹਾਲੀ ਮੇਰਾ ਮਨ ਨਹੀਂ ਏ।
ਮਨ ਬਕਿਆ ਪਿਆ ਏ। ਮੈਂ ਸੌਣਾ ਚਾਹੁੰਦੀ ਹਾਂ।

—ਚੰਗਾ ਮੇਰੇ ਨਾਲ ਲੱਗ ਕੇ ਸੌਂ ਜਾ, ਜੇ ਮਨ
ਹੋਇਆ ਦਸ ਦੇਵੀਂ।

ਅੱਧੀ ਰਾਤ ਦਾ ਸਮਾਂ ਹੋਵੇਗਾ ਜਦੋਂ ਜੰਡ
ਹੇਠੋਂ ਚੀਕਾਂ ਪੁਕਾਰਾਂ ਆਉਣੀਆਂ ਸ਼ੁਰੂ ਹੋ ਗਈਆਂ—
ਬਚਾਓ, ਬਚਾਓ।

ਤੇ ਫੇਰ ਇਕਦਮ ਚੀਕਾਂ ਬੰਦ ਹੋ ਗਈਆਂ।
ਲਗਦਾ ਸੀ ਇਕ ਔਰਤ ਸ਼ਾਇਦ ਬੇਹੋਸ਼ ਹੋ ਗਈ ਸੀ।

ਔਰਤ ਨੂੰ ਬੇਪਤ ਕਰਕੇ ਉਸੇ ਨੰਗੀ ਤੇ ਅੱਧ-
ਮੁਰਦਾ ਹਾਲਤ ਵਿਚ ਛੱਡ ਕੇ, ਤਿੰਨ ਬੰਦੇ
ਨੇੜੇ ਹੀ ਖੜੀ ਕੋਰ ਵਿਚ ਸਵਾਰ ਹੋ, ਰਵੂ ਚੱਕਰ ਹੋ
ਗਏ।

ਏਨਾ ਬੇਦਰਦ ਤੇ ਡਰਾਉਣਾ ਦਰਿਸ਼ ਵੇਖ ਕੇ
ਤੋਤਾ ਤੇ ਮੈਨਾਂ ਬਿਨਾਂ ਆਪਸ ਵਿਚ ਗੱਲ ਕੀਤੀਆਂ
ਉਥੋਂ ਉੱਠ ਦੌੜੇ। ਉਡਦਿਆਂ ਉਡਦਿਆਂ ਹੀ ਉਹਨਾਂ
ਫੈਸਲਾ ਕੀਤਾ ਕਿ ਸਿੱਧੇ ਪੁਲਸ ਸਟੇਸ਼ਨ ਜਾਣਗੇ ਅਤੇ
ਰੋਲਾ ਪਾ ਪਾ ਇਸ ਦਰਦਨਾਕ ਸੀਨ ਦੀ ਰਿਪੋਰਟ
ਕਰਨਗੇ।

ਤੜਕਾਂ ਹੋ ਗਿਆ ਸੀ। ਪਰ ਸ਼ਹਿਰ ਦੀਆਂ
ਸਭ ਬੱਤੀਆਂ ਹਾਲੀ ਜਗ ਰਹੀਆਂ ਸਨ।

ਧਰਮ ਅਸਥਾਨਾਂ ਅੰਦਰ, ਜਿਥੇ ਕਿ ਅੱਧੀ ਰਾਤ ਤੋਂ
ਲਾਉਡ ਸਪੀਕਰ ਕੀਰਤਨ ਪਾਠ ਸ਼ੁਰੂ ਕਰ ਦਿੰਦੇ ਸਨ,
ਅੱਜ ਚੁੱਪ ਸੀ। ਧਾਰਮਿਕ ਅਸਥਾਨਾਂ ਦੇ ਬਾਹਰ ਭੀੜਾਂ
ਇੱਕਠੀਆਂ ਹੋ ਰਹੀਆਂ ਸਨ। ਅਵਾਰਾ ਗਊਆਂ ਉੱਤੇ
ਪਹਿਰੇ ਲੱਗੇ ਹੋਏ ਸਨ। ਯੂ. ਪੀ. ਬਿਹਾਰ ਆਦਿ ਤੋਂ
ਮਜ਼ਦੂਰੀ ਲਈ ਆਏ ਭਈਆਂ ਨੇ ਆਪਣੇ ਬੀੜੀਆਂ ਦੇ
ਬੈਠਲ ਲੁਕਾ ਦਿੱਤੇ ਸਨ। ਸ਼ਹਿਰ ਵਿੱਚ ਕਰਫਿਊ
ਲਗਾ ਦਿੱਤੇ ਦਾ ਐਲਾਨ ਜ਼ੀਪਾਂ ਉੱਤੇ ਫਿੱਟ ਲਾਉਣ-

ਸਪੀਕਰਾਂ ਰਾਹੀਂ ਗਲੀ ਗਲੀ ਦਸਿਆ ਜਾ ਰਿਹਾ ਸੀ।
ਹਰ ਚੌਰਾਹੇ ਵਿੱਚ ਪੁਲੀਸ ਦੇ ਦਸਤੇ ਖੜੇ ਸਨ। ਫੌਜ ਨੂੰ
ਤਿਆਰ ਰਹਿਣ ਲਈ ਹੁਕਮ ਦੇ ਦਿੱਤਾ ਗਿਆ ਸੀ।
ਸ਼ਹਿਰ ਵਿੱਚ ਪੂਰਾ ਤਣਾਉ ਸੀ। ਭਰਾ ਨੂੰ ਭਰਾ ਉੱਤੇ
ਸ਼ੱਕ ਹੋ ਰਿਹਾ ਸੀ। ਕੋਈ ਪਰਲੋ ਆਉਣ ਵਾਲੀ ਸੀ।

ਤੋਤਾ ਤੇ ਮੈਨਾ ਨੇ ਥਾਣੇ ਦੀ ਉੱਚੀ ਲਾਲ ਕੰਧ
ਉੱਤੇ ਬਹਿ ਕੇ ਬਥੇਰਾ ਚੀਕ ਦਿਹਾੜਾ ਪਾਇਆ ਪਰ
ਕਿਸੇ ਨੇ ਕੁਝ ਨਾ ਸੁਣਿਆ। ਇੱਕ ਸਿਪਾਹੀ ਨੇ ਵੱਟ ਕੇ
ਇੱਕ ਪੱਥਰ ਮਾਰਿਆ ਅਤੇ ਇੱਕ ਮੋਟੀ ਜਹੀ ਗਾਲ
ਦਿੰਦਿਆਂ ਕਿਹਾ—ਤੜਕੇ ਦੀ ਚੀਂ ਚੀਂ ਦਾ ਅਲਾਰਮ
ਸ਼ੁਰੂ ਕਰ ਦਿੱਤਾ—ਹੁੱਤ ਤੇਰੀ ਮਾਂ...!

ਪੱਥਰ ਮੈਨਾ ਦੀ ਗਰਦਨ ਵਿੱਚ ਆ ਵਜਾ ਸੀ।
ਮੈਨਾ ਹੇਠਾਂ ਡਿਗਦੀ ਡਿਗਦੀ ਬੜੀ। ਤੋਤਾ ਸ਼ਹਾਰਾ ਦੇ ਕੇ
ਮੈਨਾ ਨੂੰ ਉਥੋਂ ਉਡਾ ਕੇ ਲੈ ਗਿਆ।

—ਹੋਰ ਬਹੁਤਾ ਨਾ ਹੁਣ ਮੈਨੂੰ ਧੁਈ ਜਾ। ਮੇਰੀ
ਤਾਂ ਜਾਨ ਲੁਥਾਂ ਤੇ ਆਈ ਹੋਈ ਏ। ਇਹਨਾਂ ਖੰਡਰਾਂ
ਉੱਤੇ ਬਹਿ ਕੇ ਪੁਲ ਗੱਲਾਂ ਕਰ ਲਈਏ। ਆਖਰੀ
ਸਮੇਂ ਦੀਆਂ ਗੱਲਾਂ।

—ਨਾ ਮੇਰੀ ਮੈਨਾ, ਇੰਜ ਨਹੀਂ ਆਖੀਦਾ।
ਇਹਨਾਂ ਨਫਰਤ ਦੇ ਹਠੇਰਿਆਂ ਦਾ ਮੈਂ ਇਕੱਲਾ ਕਿਵੇਂ
ਟਾਕਰਾ ਕਰਾਂਗਾ...ਪਾਣੀ? ਲੈ, ਮੈਂ ਹੁਣੇ ਚੁੰਝ ਭਰ ਕੇ
ਪਾਣੀ ਲਿਆਉਂਦਾ ਹਾਂ।

ਖੰਡਰਾਂ ਵਿੱਚ ਭਲਾ ਪਾਣੀ ਕਿਥੇ ਹੋਣਾ ਸੀ।
ਸ਼ਹਿਰ ਵਿੱਚ ਹੜਤਾਲ ਸੀ—ਹੋਟਲਾਂ ਤਕ ਵੀ ਬੰਦ ਸਨ।
ਬੜੀ ਮੁਸ਼ਕਲ ਨਾਲ ਪਾਣੀ ਲੱਭਾ।

ਤੋਤਾ ਚੁੰਝ ਭਰ ਕੇ ਪਾਣੀ ਲਿਆਇਆ। ਪਰ
ਉਸ ਦੀ ਪਿਆਰੀ ਮੈਨਾ ਪਿਆਸੀ ਹੀ ਜਾ ਚੁੱਕੀ ਸੀ।
ਸਦਾ ਲਈ ਵਿਦਾਇਗੀ ਲੈ ਚੁੱਕੀ ਸੀ।

ਖੰਡਰਾਂ ਉੱਤੇ ਬੈਠਾ ਤੋਤਾ ਦੇਰ ਤਕ ਰੁੱਦਾ ਰਿਹਾ
ਪਤਾ ਨਹੀਂ ਇਹ ਖੰਡਰ ਮਹਿੰਜਦਾੜ ਦੇ ਸਨ ਕਿ ਹੜੱਪਾ
ਦੇ ਕਿ ਏਸੇ ਸਾਲ ਦੇ। ਬੜੀ ਦੇਰ ਤਕ ਤੋਤਾ ਸੁੰਚਦਾ
ਰਿਹਾ ਅਤੇ ਰੋਂਦਾ ਰਿਹਾ।

o

ਬੁਲਾਰਾਜ ਸਾਹੁਨੀ ਯਾਦਗਾਰ ਪ੍ਰਕਾਸ਼ਨ ਵਾਸਤੇ ਕੈਲਾਸ਼ ਕੌਰ - ਗੁਰਸ਼ਰਨ ਸਿੰਘ ਨੇ ਛਪਵਾਇਆ ਤੇ ਪ੍ਰਕਾਸ਼ਤ ਕੀਤਾ।
ਛਪਾਈ ਹਰਮੁੱਖ ਪ੍ਰਿੰਟਰਜ਼ 23, ਮਹਾਂ ਸਿੰਘ ਗੇਟ ਮਾਰਕੀਟ, ਅੰਮ੍ਰਿਤਸਰ ਵਿਚ ਹੋਈ। ਪ੍ਰਬੰਧਕੀ ਸਿਰਨਾਵਾਂ : ਗੁਰੂ ਖਾਲਸਾ
ਨਿਵਾਸ ਡਾ: ਖਾਲਸਾ ਕਾਲਜ ਅੰਮ੍ਰਿਤਸਰ-143002 : ਵਾਰਸ਼ਿਕ ਚੰਦਾ 15 ਰੁਪੈ, ਵਿਦੇਸ਼ ਹਵਾਈ ਡਾਕ ਰਾਹੀਂ 100 ਰੁਪੈ।

ਬਰਛੇ ਦਾ ਮੂੰਹ

ਗੁਰਨਾਮ ਸਿੰਘ

ਗੁਪਤਵਾਸ ਦੇ ਪੰਜਾਂ ਸਾਲਾਂ ਬਾਦ ਅੱਜ ਮੈਂ ਅਚਾਨਕ ਆਪਣੇ ਨਾਨਕ ਘਰ ਵੱਤਿਆ ਹਾਂ। ਮੇਰੇ ਬਾਰੇ ਸਭ ਕੁਝ ਪਤਾ ਹੋਣ ਦੇ ਬਾਵਜੂਦ ਵੀ, ਮਾਮੀਆਂ ਨੇ ਮੈਨੂੰ ਜਿਵੇਂ ਸਿਰ ਤੇ ਕੁੱਕ ਲਿਆ ਹੈ। ਜਿਵੇਂ ਮੈਂ ਈਦ ਦਾ ਚੰਨ ਹੋਵਾਂ। ਜਿਵੇਂ ਕਦੀ ਨਾਂ ਮਿਲ ਸਕਣ ਦੇ ਨਿਰਾਸ਼ ਪਲਾਂ ਵਿੱਚ ਮੈਂ ਅਚਾਨਕ ਹੀ ਕਿਪੌਰਾਂ ਆਣ, ਟਪਕਿਆ ਹਾਂ। ਸਭ ਹੈਰਾਨ ਹਨ ਤੇ ਮੇਰੇ ਘਰ ਪੈਰ ਖਾਉਣ 'ਤੇ ਇੱਕ ਦੋੜ ਜਿਹੀ ਸ਼ੁਰੂ ਹੋ ਗਈ ਹੈ। ਕੋਈ ਮੰਜਾ ਡਾਹ ਰਿਹੈ, ਕੋਈ ਪਾਣੀ ਲਿਆ ਰਿਹੈ, ਕੋਈ ਚਾਹ ਬਣਾਉਣ ਲਈ ਪਤੀਲੀ ਮਾਂਜਣ ਬੈਠ ਗਿਆ ਹੈ। ਤੇ ਸਭ ਤੋਂ ਛੋਟੀ ਮਾਮੀ ਮੇਰੇ ਕੋਲ ਬਹਿ ਮੈਨੂੰ ਪੱਖੀ ਝੱਲਣ ਲੱਗ ਪਈ ਹੈ। ਮਾਮਿਆਂ ਦੇ ਮੁੰਡੇ ਕੁੜੀਆਂ ਨੇ ਮੇਰੇ ਦੁਆਲੇ ਝਰਮੰਟ ਮਾਰ ਲਿਆ ਹੈ। ਛੋਟੇ ਤਾਂ ਗੁਆਂਢੀਆਂ ਦੇ ਨਿਆਣਿਆ ਨੂੰ ਵੀ ਬੁਲਾ ਲਿਆਇਆ ਹੈ। ਉਹਨਾਂ ਸਭ ਦੀ ਨਿਗਾਹ ਮੇਰੇ ਵੱਡੇ ਝੱਲੇ 'ਤੇ ਹੈ, ਜਿਸ ਵਿੱਚ ਮੇਰੀਆਂ ਜ਼ਰੂਰੀ ਕਿਤਾਬਾਂ, ਕੁੱਝ ਕੱਪੜੇ ਤੇ ਕੁੱਝ ਹੋਰ ਹੈ। ਵੱਡੇ ਮਾਮੇ ਦੀ ਕੜੀ ਜਿਹੜੀ ਹੁਣੇ ਸਕੂਲੋਂ ਪਰਤੀ ਹੈ, ਆਉਂਦਿਆਂ ਹੀ ਧਾਅ ਕਰਕੇ ਗਲ ਲਗ ਗਈ ਹੈ ਤੇ ਧਾਹੀਂ ਰੋ ਪਈ ਹੈ। ਉਹ ਆਖ ਰਹੀ ਹੈ 'ਵੀਰ ਤੇਰੀਆਂ ਸਾਰੇ ਸਾਲਾਂ ਦੀਆਂ ਰੱਖੜੀਆਂ ਮੈਂ ਸਾਂਭੀ ਬੈਠੀ ਹਾਂ, ਮੈਨੂੰ ਪਤਾ ਸੀ ਤੂੰ ਜ਼ਰੂਰ ਆਵੇਗਾ। ਲੋਕ ਤਾਂ ਐਵੇਂ ਭੋਕਦੇ ਐ, ਪੁੱਠੀਆਂ ਪੁੱਠੀਆਂ ਗੱਲਾਂ ਕਰਦੇ ਐ—ਮੈਂ ਇੱਕ ਨੂੰ ਮੰਨੀ।' ਇੰਜ ਆਖਦੀ ਉਹ ਮੇਰੇ ਤੋਂ ਪਰੇ ਹੋ ਅੰਦਰ ਨੂੰ ਭੱਜ ਗਈ ਹੈ ਤੇ ਉਸਨੇ ਛਿਆਂ ਤਿਉਹਾਰਾਂ ਦੀਆਂ ਛੇ ਨਵੀਆਂ ਨਕੌਰ ਰੱਖੜੀਆਂ ਮੇਰੇ ਹੱਥਾਂ ਵਿੱਚ ਬਮਾ ਦਿੱਤੀਆਂ ਹਨ। ਇੱਕ ਅਨੋਖੀ ਝਰਨਾਹਟ ਨਾਲ ਮੇਰਾ ਰੋਮ ਰੋਮ ਲਰਜ ਗਿਆ ਹੈ ਤੇ ਮੇਰੀਆਂ ਅੱਖਾਂ ਭਰ ਆਈਆਂ ਹਨ। ਮੇਰਾ ਜੀਅ ਕਰਦੈ, ਮੇਰੇ ਪਾਸ ਵੀ ਛੋਟੀ ਭੈਣ ਨੂੰ ਦੇਣ ਲਈ ਬਹੁਤ ਕੁਛ ਹੁੰਦਾ ਪਰ ਮੈਂ ਤਾਂ ਬੱਸ ਦਾ ਕਿਰਾਇਆ ਵੀ ਕਿਸੇ ਤੋਂ ਲੈ ਕੇ ਤੁਰਦਾ ਹਾਂ। ਬਸ ਮੈਂ ਆਪਣਾ ਸੱਜਾ ਹੱਥ ਉੱਪਰ ਉਠਾਕੇ ਮਿੰਦਰੀ ਦੇ ਸਿੱਥ ਤੇ ਰੱਖ ਦਿੱਤਾ ਹੈ।

ਪੂਰੇ ਛੇ ਸਾਲ ਪਹਿਲਾਂ ਮੈਂ ਜਿਵੇਂ ਆਖਰੀ ਵਾਰ ਏਥੇ ਨਾਨਕੀ ਆ ਕੇ ਗਿਆ ਸਾਂ। ਉਦੋਂ ਮਿੰਦਰੀ ਰੋਥੀ 'ਚ ਪੜ੍ਹਦੀ ਸੀ। ਤੇ ਫਿਰ ਮੇਰੇ ਪਿੰਡ ਦੇ ਮੁਜ਼ਾਹਰਾ ਘੋਲ ਵਿੱਚ ਠਾਕਰ ਜੋਗੀਰਦਾਰ ਦੇ ਮਾਰੇ ਜਾਣ ਤੋਂ ਬਾਦ ਮੈਨੂੰ

ਗੁਪਤਵਾਸ ਹੋਣਾ ਪਿਆ ਸੀ। ਅੱਜ ਮੈਂ ਦੋ ਸਾਲ ਬਾਦ ਜਦੋਂ ਪਿੰਡ ਦੇ ਘੁਲਾਂਟੀਏ ਮਜਦੂਰਾਂ ਕਿਸਾਨਾਂ ਨੂੰ, ਜੋ ਹੁਣ ਆਪ ਕਾਸ਼ਤਕਾਰ-ਮਾਲਕ ਬਣ ਗਏ ਹਨ, ਅਤੇ ਆਪਣੇ ਬੱਚੇ ਮਾਂ ਬਾਪ ਨੂੰ, ਜਿੰਨਾਂ ਦਾ ਮੈਂ ਇੱਕੋ ਇੱਕ ਪੁੱਤਰ ਹਾਂ, ਮਿਲਣ ਜਾ ਰਹਿਆ ਸਾਂ ਤਾਂ ਇੱਕ ਪਹਿਲਾਂ ਭੇਜੇ ਸਾਥੀ ਨੇ ਮੈਨੂੰ ਰਾਹ 'ਚੋਂ ਹੀ ਮੌੜ ਦਿੱਤਾ ਸੀ। ਕਿਉਂਕਿ ਪਿੰਡ ਦੇ ਮੁਖਬਰ ਸਰਪੰਚ ਨੇ, ਕਿਸੇ ਨਾਲ ਪੈਲੀ ਦੇ ਝਗੜੇ ਪਿੱਛੇ ਪੁਲਸ ਬੁਲਾਈ ਹੋਈ ਸੀ। ਜੋ ਪਿੰਡ ਦੀਆਂ ਗਲੀਆਂ 'ਚ ਹਰਲ ਹਰਲ ਕਰਦੀ ਫਿਰ ਰਹੀ ਸੀ। ਦਸਿਆ ਗਿਆ ਕਿ ਮੇਰੇ ਬਾਪੂ ਨੂੰ ਵੀ ਉਹ ਫੜਕੇ ਬਿਠਾਈ ਬੈਠੇ ਸਨ, ਇਸ ਲਈ ਮੈਂ ਉਥੋਂ ਸਿੱਧਾ ਨਾਨਕਿਆਂ ਦੇ ਰਾਹ ਪੈ ਗਿਆ ਸਾਂ।

ਜਿੰਦਰ ਪੁੱਤਰ ਤੇਰੇ ਬਾਪੂ ਦਾ ਤਾਂ ਹੁਣ ਕੋਈ ਹਾਲ ਨੀ। ਕੀ ਲੈਣਾ ਸੀ ਤੂੰ ਇਹਨਾਂ ਕੰਮਾਂ 'ਚੋਂ। ਅੱਜ ਕੱਲ੍ਹ ਭਲੇ ਕੰਮਾਂ ਨੂੰ ਕੱਠ ਜਾਣਦੈ। ਪੁਲਸ ਨੇ ਕੁੱਟ ਕੁੱਟ ਕੇ ਉਸਦੀਆਂ ਹੱਡੀਆਂ ਪੱਸਲੀਆਂ ਸਭ ਚੂਰ ਕਰ ਛੱਡੀਆਂ। ਔਂਤਰੇ ਨਖੱਤਰਿਆਂ ਨੇ। ਮਰ ਜਾਣ ਇਹਨਾਂ ਦੇ ਅਗਲੇ ਪਿਛਲੇ, ਮੈਂ ਤਾਂ ਆਂਹਨੀ ਆਂ ਕੀੜੇ ਪੈਣ ਇਹਨਾਂ ਦੇ ਕਲਜੋਗੀਆਂ ਨੂੰ। ਤੇਰੇ ਬਾਪੂ ਨੂੰ ਵੇਖੀਏ ਜਾਣੀਂ ਰੋਣ ਦੀ ਨੀ ਰੁਕਦਾ। ਪਰ ਪੰਨ ਤੇਰਾ ਬਾਪੂ ਜਿੰਦਰਾ। ਆਖੂ ਕੋਈ ਨੀ, ਮੇਰਾ, ਅਜੀਤ ਬਣਿਐ, ਜਝਾਰ ਬਣਿਐ। ਗੁਰੂ ਦੇ ਸਿੰਘਾਂ ਨਾਲ ਇੱਕ ਵਾਰ ਤਾਂ ਏਵੇਂ ਖੀਤਣਗੀਆਂ। ਬਸ ਇਹ ਪੰਨੀ ਐ ਜੀਹਨੇ ਜਿੰਦਰ ਵਰਗਾ ਸੂਰਮਾ ਪੁੱਤ ਜਣਿਐਂ। ਆਖੂ—ਕਤੂਰੇ ਜਮਣ ਨਾਲੋਂ ਤਾਂ ਕੁੱਖ ਖਾਲੀ ਚੰਗੀ ਐ ਬਚਨੀਏ।... ਪੰਨੀ, ਤੇਰੀ ਬੇਬੇ ਦਾ ਵੀ ਪੁੱਤ ਜਿਗਰਾ ਐ ਭਾਈ... ਸਾਰੇ ਦੁੱਖ ਜਾਣੀ ਕੀ ਜਿਵੇਂ ਉਹਨੇ ਸਿਰ ਤੇ ਝੱਲੇ ਐ, ਹਰ ਕੋਈ ਨੀ ਝੱਲ ਸਕਦੀ। ਬੱਸ ਚੱਤੋ ਪਹਿਰ ਤੈਨੂੰ ਯਾਦ ਕਰੀ ਜਾਊ ਪਰ ਅੱਖ ਚੋਂ ਤਿੱਪ ਨੀ ਕੋਰਦੀ।

ਚਾਹ ਪੀਂਦੇ ਅਸੀਂ ਗੱਲਾਂ ਕਰ ਰਹੇ ਸਾਂ ਜਦੋਂ ਮਾਮੇ ਦਾ ਵੱਡਾ ਮੁੰਡਾ ਪੁੱਠਿਆਂ ਦੀ ਬੱਥੀ ਲੈ ਕੇ ਆ ਗਿਆ। ਸੜੀ ਜਹੀ ਪੱਗ ਦੇ ਉਗੜ ਦੁਗੜੇ ਵਲੋਵਿਆਂ 'ਚੋਂ ਜਟੂਰੀਆਂ ਨਿਕਲੀਆਂ ਹੋਈਆਂ ਹਨ। ਮੂੰਹ ਚਿਪਕਿਆ ਹੋਇਆ ਹੈ। ਦਾੜੀ ਕਰੜ ਬਰੜੀ ਹੈ। ਅੱਖਾਂ ਅੰਦਰ ਪੁਸ਼ ਕੇ ਟੋਏ ਜਿਹੇ ਬਣ ਗਈਆਂ ਹਨ। ਝੱਗਾ ਥਾਂ ਥਾਂ ਤੋਂ ਪਾਟਿਆ ਹੋਇਆ ਹੈ। ਕੱਛੇ ਨੂੰ ਕਦਾ ਬਾਵਾਂ ਨੂੰ ਰੰਗ ਬਰੰਗੀਆਂ ਟਾਕੀਆਂ ਲੱਗੀਆਂ ਹੋਈਆਂ ਹਨ। ਕਾਲੀਆਂ ਲੱਤਾਂ ਨਿਕਲੇ ਹੱਡਾਂ ਨਾਲ ਹੋਰ ਵੀ ਦੁਕਵੀਆਂ ਜਿਹੀਆਂ ਲਗਦੀਆਂ ਹਨ। ਮਾਸ ਤਾਂ ਜਿਵੇਂ ਕਾਵਾਂ ਨੇ ਚੁੰਝ ਲਿਆ ਹੋਵੇ। ਪੈਰ 'ਚ ਦੋ ਰੰਗੀਆਂ ਟੁੱਟਣ ਟੁੱਟਣ ਕਰਦੀਆਂ ਗੰਢਾਈਆਂ ਹੋਈਆਂ ਚੱਪਲਾਂ ਅੜਾਈਆਂ ਹੋਆਂ ਹਨ।

ਪੰਠਿਆਂ ਦੀ ਬੱਦੀ ਸੁਟਕੇ ਉਹ ਮੇਰੇ ਵੱਲ ਵਧਿਆ ਹੈ। ਮੈਨੂੰ ਮਾਮੇ ਦਾ ਪੁੱਤ ਭਰਾ ਤੇ ਹਾਣੀ ਹੁੰਦਿਆਂ ਹੋਇਆਂ ਵੀ ਉਹ ਅਣਜਾਣਾ ਜਿਹਾ ਲੱਗ ਰਿਹਾ ਹੈ। ਫੇਰ ਵੀ ਅਸੀਂ ਗਰਮ ਜੋਸ਼ੀ ਨਾਲ ਹੱਥ ਮਿਲਾਇਆ ਹੈ।

ਬਾਈ ਦਾ ਕੀ ਹਾਲ ਹੈ? ਮੁੜ ਕੇ ਗੋੜਾ ਈ ਨੂੰ ਮਾਰਿਆ, ਅਸੀਂ ਤਾਂ ਸੁਣਿਆ ਸੀ ਤੂੰ ਕਿਤੇ ਬਾਹਰ ਚਲਾ ਗਿਆ। ਕਹਿੰਦਾ ਉਹ ਮੇਰੇ ਵਾਲੀ ਮੰਜੀ ਦੇ ਪੈਂਦੀਏ ਬਹਿ ਗਿਆ ਹੈ ਤੇ ਬਹਿੰਦਿਆਂ ਹੀ ਥਾਂ ਥਾਂ ਤੋਂ ਗੰਢੀ ਦੋਣ ਤਿੰਨ ਚੌਂਹ ਥਾਵਾਂ ਤੋਂ ਤੜਕ ਦੇਕੇ ਟੁੱਟ ਗਈ ਹੈ। ਤੇ ਉਹ ਬੈਠਾ ਬਿਠਾਇਆ ਥੱਲੇ ਧਸ ਗਿਆ ਹੈ। ਸਾਰੇ ਜੁਆਕ ਹੱਸ ਪਏ ਹਨ। ਪਰ ਅਸੀਂ ਸਗੋਂ ਹੋਰ ਖਾਮੋਸ਼ ਹੋ ਗਏ ਹਾਂ। ਤੇ ਉਹ ਉਠਕੇ ਦੋਣ ਨੂੰ ਫੇਰ ਤੋਂ ਗੰਢਾਂ ਦੇਣ ਲੱਗ ਪਿਆ ਹੈ।

ਮੇਰੇ ਪਤਿਉਰੇ ਦੀ ਦੋਣ ਵੀ ਨੂੰ ਜੁੜਦੀ ਏਥੇ ਤਾਂ। ਕਾਹਦੀ ਜੁਨ ਐ ਬਾਈ, ਇਹੋ 'ਜੋ ਜੰਮਣ ਖੁਣੋਂ ਕੀ ਖੁੜਿਆ ਪਿਆ ਸੀ। ਏਸੇ ਦੁੱਖ ਦਾ ਮਾਰਿਆ ਮੈਂ ਆਪਣੀ ਮਿੰਦਰੀ ਨੂੰ ਪੜ੍ਹਨੋਂ ਨੀ ਹਟਣ ਦਿੰਦਾ। ਸਾਰੀ ਉਮਰ ਦੇ ਗਲਪੁਣੇ ਤੋਂ ਮੈਂ ਇਹਨੂੰ ਬਚਾਉਣਾ ਚਾਹੁੰਦਾ। ਬੇਬੇ ਹੋਰੀਂ ਵੇਖ ਲੈ, ਜਿਉਂ ਉਠਦੀਐਂ, ਘਾਹ ਲਿਆ, ਬਾਲਣ ਲਿਆ, ਗੋਹਾ ਚੁੱਕ, ਲੋਕਾਂ ਦੇ ਘਰਾਂ ਦੀ ਮੁਤਰਾਲ ਹੁੰਝ ਇੱਜਤ ਵਾਧੂ ਦੀ ਪੱਟੀਦੀ ਐ... ਫੇਰ ਵੀ ਨਾ ਕਦੇ ਚੱਜ ਨਾਲ ਖਾਧਾ ਪਹਿਨਾਐਂ, ਨਾ ਖਾਣਾ ਪਹਿਨਣੈਂ... ਇਹ ਵੀ ਕੋਈ ਜਿੰਦਗਾਨੀ ਐਂ ਬਾਈ!

'ਬਾਪੂ ਤੇ ਤਾਇਆ ਨੀ ਮੰਨਦੇ, ਮੈਂ ਤਾਂ ਜ਼ਹਿਰ ਉਠ ਜਾਵਾਂ। ਕਹਿੰਦੇ ਉਥੇ ਕੰਮ ਵੀ ਅੱਠ-ਘੰਟੇ ਕਰਨਾ ਪੈਂਦੈ ਤੇ ਦਿਹਾੜੀ ਵੀ ਏਥੋਂ ਨਾਲੋਂ ਦੁੱਗਣੀ ਹੈ। ਪਰ ਸਾਡੀ ਤਾਂ ਸਾਰੀ ਉਮਰ ਲੰਘ ਜਾਣੀ ਐਂ, ਇਹਨਾਂ ਸਰਦਾਰੜਿਆਂ ਦਾ ਸੀਰ ਕਰਦਿਆਂ। ਬਾਬਾ ਮਰ ਗਿਆ, ਬਾਪੂ ਹੋਰਾਂ ਮਰ ਜਾਣੈਂ ਤੇ ਸਾਡੀ ਵੀ ਆਈ ਲੈ। ਸਾਥੋਂ ਬਨੇਰੇ ਪੱਕੇ ਨੂੰ ਹੋਣੇ। ਛੱਤ ਢਾਅ ਕੇ ਇਕ ਕੱਚਾ ਕੋਠਾ ਨੂੰ ਪੈਣਾ। ਨਾ ਪਿਆ। ਪਿਛਲੇ ਮਹੀਨੇ ਮੇਰੇ ਪਾਣੀ ਲਾਉਂਦੇ ਦੇ ਸੱਪ ਲੜ ਗਿਆ ਰਾਤ ਨੂੰ। ਮੇਰਾ ਤਾਂ ਹੋ ਗਿਆ ਨੀ ਮਰਨ। ਬੇਬੇ ਵਾਲੀਆਂ ਨਾ ਵੇਚਦੀ ਤਾਂ ਹੋਗੀ ਸੀ ਚੱਕਲ ਚੱਕਲ। ਮੇਰੇ ਸਾਲਿਆਂ, ਸਰਦਾਰਾਂ ਨੇ ਬਾਤ ਨੂੰ ਪੁੱਛੀ ਸਗੋਂ ਮਹੀਨਾ ਕੱਟ ਲਿਆ। ਸਾਡੀ ਕਾਹਦੀ ਜੁਨ ਐਂ ਬਾਈ ਜੀਅ ਕਰਦੈ, ਸਸਤੀ ਜੀ ਜ਼ਹਿਰ ਮਿਲਜੇ ਤਾਂ ਖਾ ਕੇ ਰੁਮਾਨ ਨਾਲ ਸੌਂ ਜਾਈਏ। ਕੀ ਪਿਆਂ ਇਹੋ ਜੇ ਜਿਉਣ 'ਚ। ਨਾ ਖਾਣ ਨੂੰ, ਨਾ ਪੀਣ ਨੂੰ, ਨਾ ਪਹਿਨਣ ਨੂੰ, ਨਾ ਰਹਿਣ ਨੂੰ। ਨਿਰਾ ਨਰਕ ਸਾਲਾ—ਹੋਰ ਨਰਕ ਕੀ ਹੁੰਦੈ, ਬਾਈ... ਤੂੰ ਆਪ ਹੀ

ਦੱਸ ਭਲਾ ਏਦੂੰ ਘੋਰ ਨਰਕ ਕੋਈ ਹੁੰਦੈ?'

ਉਹਦੀਆਂ ਪੀੜ ਪਰਤੀਆਂ ਗੱਲਾਂ ਸੁਣਕੇ ਮੈਂ ਧੁਰ ਤੀਕ ਹਿੱਲ ਗਿਆ ਹਾਂ। ਤੇ ਸੋਚ ਰਿਹਾ ਹਾਂ ਇਹਨਾਂ ਸਾਡੇ ਲੋਕਾਂ ਨੂੰ, ਜਿਸਦਾ ਵੀ ਹੱਥ ਧਿਆਂ ਉਸੇ ਨੇ ਚੁੰਢਿਆ। ਕਿਸੇ ਨੇ ਵੀ ਇਹਨਾਂ ਦੀ ਬਾਹ ਨਹੀਂ ਫੜੀ। ਜੇ ਕਿਸੇ ਫੜੀ ਵੀ ਤਾਂ ਪਾਰ ਨਹੀਂ ਲਾ ਸਕਿਆ। ਕੁੱਤਿਆਂ ਕਾਵਾਂ ਨੇ ਫੇਰ ਇਹਨਾਂ ਨੂੰ ਦਬੋਚ ਲਿਆ। ਮੈਨੂੰ ਸਿੱਖੀ ਦਾ ਸਾਰਾ ਇਤਿਹਾਸ ਯਾਦ ਆ ਗਿਆ ਹੈ।

ਏਨੇ ਨੂੰ ਦੋਹੇਂ ਮਾਮੇ, ਸਭ ਤੋਂ ਛੋਟਾ 'ਤੀਜਾ ਸ਼ਾਇਦ ਬਾਹਰ ਹੀ ਰਹਿ ਪਿਆ ਹੈ, ਘਰ ਆ ਗਏ ਹਨ। ਦੋਹਾਂ ਦੀਆਂ ਦਾਹੜੀਆਂ 'ਚ ਖਤ ਪਏ ਹੋਏ ਹਨ। ਸਿਰ ਮੁੰਨੇ ਹੋਏ। ਤੇੜ ਮੈਲੇ ਚਾਦਰੇ। ਪੈਰੀਂ ਪੌੜੀ ਦੀਆਂ ਮੋਟੀਆਂ ਠੁੱਲੀਆਂ ਜੁੱਤੀਆਂ ਹਨ। ਇਕ ਦੇ ਹੱਥ 'ਚ ਬਰਫਾ ਹੈ ਤੇ ਦੂਜੇ ਦੇ ਹੱਥ 'ਚ ਕਹੀ ਅਤੇ ਗੰਡਾਸਾ। ਸੰਦ ਰੱਖ ਕੇ ਉਹਨਾਂ ਮੇਰੇ ਨਾਲ ਉੱਡ ਕੇ ਹੱਥ ਮਿਲਾਇਆ ਹੈ। ਉਹ ਮੇਰੀ ਕੰਡ ਬਾਪੜ ਕੇ ਮੇਰੇ ਨਾਲ ਦੇ ਮੰਜੇ ਤੇ ਬੈਠ ਗਏ ਹਨ। ਉਹਨਾਂ ਦੋਹਾਂ ਦੇ ਮੂੰਹ 'ਚੋਂ ਬੋਅ ਆ ਰਹੀ ਹੈ। ਅੱਖਾਂ ਚੜ੍ਹੀਆਂ ਹੋਈਆਂ ਹਨ। ਹੇਠਲੇ ਉੱਚੇ ਉਠ ਰਹੇ ਬੁੱਲ੍ਹ ਤੋਂ ਪਤਾ ਲੱਗਦਾ ਹੈ ਕਿ ਉਹਨਾਂ ਨੇ ਜਰਦਾ ਲਾਇਆ ਹੋਇਆ ਹੈ। 'ਤੇ ਲਾਣੂ ਪੀੜੀ ਹੋਈ ਹੈ।

ਜਿੰਦਰਾ, ਤੂੰ ਤਾਂ ਸਾਨੂੰ ਉਦੀਂ ਭੁੱਲ ਗਿਆ। ਕਾਮਰੇਟ ਕਾਹਦਾ ਬਣਿਆ... ਦਿਸਣੋਂ ਈ ਹਟ ਗਿਆ। ਮੈਂ ਆਹਨਾਂ, ਪੰਜ ਸਾਲ ਤਾਂ ਹੋਗੇ, ਤੈਨੂੰ ਏਥੇ ਆਏ ਨੂੰ। ਕਿੱਥੇ ਰਿਹਾ ਏਨਾ ਚਿਰ?'

"ਮੈਂ ਮਾਮਾ ਜੀ, ਬਾਹਰਲੇ ਸੂਬੇ 'ਚ ਹੋਰ ਪੜ੍ਹਾਈ ਕਰਨ ਚਲਾ ਗਿਆ ਸੀ।" ਮੈਨੂੰ ਇਹੀ ਗੱਲ ਜਰੀ ਕਹਿਣ ਲਈ।

"ਅੰਛਾ? ਅਸੀਂ ਤਾਂ ਸੁਣਿਆ ਸੀ ਤੂੰ ਪੁਲਸ ਤੋਂ ਡਰਦਾ ਲੁਕਿਆ ਫਿਰਦੇ। ਉਂ ਪੜ੍ਹੀਆਂ ਤਾਂ ਤੂੰ ਤਾਂ ਅੱਗੇ ਈ ਬਖੇਰੀਆਂ ਸੀ। ਖਨੀ ਚੁੰਦਾਂ ਖਾਸ ਕਰੀਆਂ ਸੀ?'

"ਹਾਂ... ਫਿਰ ਮੈਂ ਕਿਹਾ ਹੋਰ ਪੜ੍ਹ ਲਵਾਂ।"

"ਚੰਗਾ, ਚੰਗਾ ਕੁਛ ਵੱਡਾ ਈ ਬਣ—ਅਫਸਰ ਬਣੇਂਗਾ ਤਾਂ ਅਸੀਂ ਵੀ ਫਰਮਾਇਸ ਲੈ ਆਇਆ ਕਰਾਂਗੇ ਕਦੀ।"

ਚੋਟੀ ਪਾਣੀ ਕਰਕੇ ਅਸੀਂ ਦੋ ਦੋ ਤਿੰਨ ਜਾਣੇ ਹੋ ਕੇ ਮੰਜਿਆਂ ਤੇ ਪੈ ਗਏ। ਕੁਝ ਚਿਰ ਐਧਰ ਓਧਰ ਦੀਆਂ ਗੱਲਾਂ ਹੁੰਦੀਆਂ ਰਹੀਆਂ। ਫੇਰ ਛੋਟੇ ਮਾਮੇ ਨੇ ਬਾਹਰੋਂ ਆ ਕੇ ਵੱਡੇ ਮਾਮੇ ਦੇ ਕੰਨ 'ਚ ਘੁਸਰ ਮੁਸਰ ਕੀਤੀ ਤੇ ਉਹ ਦੋਵੇਂ ਗੰਡਾਸਾ ਤੇ ਬਰਫਾ ਲੈ ਕੇ, ਪਸ਼ੂਆਂ ਦੇ ਛੱਪਰ ਵੱਲ ਨੂੰ ਹੋ ਤੁਰੇ। ਝੱਟ ਕੁ ਪਿੱਛੋਂ

ਸਾਨੂੰ ਪਤਲੀ ਪਤਲੀ ਅਵਾਜ਼ ਸੁਣਾਈ, ਦਿਤੀ ਜਿਵੇਂ ਕੋਈ ਚੀਜ਼ ਰੇਤੀ ਨਾਲ ਰਗੜੀ ਜਾ ਰਹੀ ਹੋਵੇ।

ਫੜੀ ਮਾਮੀ ਦੱਬਮੇਂ ਪੈਰੀਂ ਛੱਪਰ ਦੇ ਉਹਲੇ ਹੋ ਕੇ ਜਾ ਖੜੋਤੀ ਹੈ ਤੇ ਅਸੀਂ ਵੀ ਸਾਹ ਧੁੰਕੀ ਉਪਰ ਵੱਲ ਧਿਆਨ ਲਾ ਲਿਆ ਹੈ। ਦੋ ਕੁ ਮਿੰਟਾਂ ਪਿੱਛੋਂ ਪੁਤਾ ਨਹੀਂ ਕਿਉਂ, ਮਾਮੀ ਭੱਜ ਕੇ ਆਈ ਹੈ ਤੇ ਮੈਨੂੰ 'ਕੱਲੇ ਨੂੰ ਪਾਸੇ ਬੁਲਾ ਲਿਆ ਹੈ।

ਜਿੰਦਗਾ ਪੁੱਤ, ਤੂੰ ਚੰਗਾ ਹੋ ਗਿਆ ਅੱਜ ਆ ਗਿਆਂ। ਇਹ ਕੁਲਫਟੇ ਕੋਈ ਕਾਰਾ ਕਰਨਗੇ ਅੱਜ। ਸਾਡੇ ਗੁਆਂਢ ਇਕ ਜੱਟ ਅੰ ਨਾਜ਼ਰ ਨਾਜ਼ਰ। ਸ਼ਰੀਫ ਬੰਦਾ। ਵਿਚਾਰੇ ਕੋਲ ਦਸ ਕਿੱਲੇ ਪੈਲੀ ਅੰ ਸਾਰੀ। ਡੱਬਰ ਸੁੱਖ ਨਾਲ ਵੱਡਾ। ਪਿਛਲੇ ਦਿਨੀਂ ਸਰਦਾਰਾਂ ਨੇ ਧੱਕੇ ਨਾਲ ਉਹ ਬੁੱਟ ਢਾਅ ਪਿਛਾਹ ਕਰਕੇ, ਆਪ ਵੱਧ ਥਾਂ ਵਾਹ ਲਈ। ਅਗਲੇ ਨੇ ਤਾਂ ਚੀਕਣਾ ਹੀ ਸੀ। ਉਨ੍ਹਾਂ ਸਰਦਾਰਾਂ ਨੂੰ ਗਾਲ੍ਹਾਂ ਦਿਤੀਆਂ। ਇਹ ਕਲਮੁਹਿ ਦੋਹੇਂ ਉਨ੍ਹਾਂ ਦੇ ਗਲ ਜਾ ਪਏ। ਮੈਂ ਆਹਨੀਂ ਆਂ ਔਤਰਓ ਤੁਸੀਂ ਕਾਹਨੂੰ ਮੂਹਰੇ ਹੋ ਮਰਦੇ ਓ— ਕਮਜ਼ਾਤੋ! ਅਗਲੇ ਦੇ ਨਾਲ ਦੋ ਮੁੰਡੇ ਇਕ ਭਰਾ ਸੀ। ਇਹਨਾਂ ਨੂੰ ਪੈ ਗਏ। ਮਾਰ ਤਾਂ ਇਹ ਵੀ ਗਏ ਪਰ ਅਗਲੇ ਚਾਰ ਸੀ, ਚੰਗੀਆਂ ਠੰਕੀਆਂ ਇਹਨਾਂ ਦੇ ਪੁੱਤ੍ਰਿਆਂ ਤੇ। ਇਹ ਭੱਜ ਆਏ। ਹੁਣ ਓਦਣ ਦੀ ਬਿੜਕਾ ਲੈਂਦੇ ਫਿਰਦੇ ਅੰ। ਮੈਨੂੰ ਦੀਹਦੀ ਅੰ ਅੱਜ ਉਹਨਾਂ ਦੀ ਪਾਣੀ ਦੀ ਵਾਰੀ ਅੰ। ਅੰਦਰ ਬੈਠੇ ਕਰੀ ਜਾਂਦੇ ਅੰ, 'ਅੱਜ ਉਹਨੂੰ ਛੱਡਣਾ ਨਹੀਂ ਜੱਟ ਨੂੰ।'

'ਜਾਹ ਮੇਰਾ ਪੁੱਤ... ਅਸੀਂ ਅੱਗੇ ਕਿਹੜਾ ਸੁਖੀ ਆਂ। ਅੱਗੇ ਬੰਦਾ ਮਾਰ ਕੇ ਤਾਂ ਇਹ ਸਬੱਬੀ ਬਚਗੇ, ਹੁਣ ਇਹਨਾਂ ਬੱਝੇ ਨੂੰ ਛੱਟਣਾ। ਅਸੀਂ ਕੁੱਖੇ ਮਿੱਜੇ ਟੁਕੜਿਓ ਵੀ ਜਾਵਾਂਗੇ। ਸਰਦਾਰਾਂ ਦਾ ਕੀ ਜਾਉ। ਸਾਡਾ ਤਾਂ ਰੁਹਿੰਦਾ ਖੂਹਦਾ ਵੀ ਉੱਜੜ ਜਾ। ਜਾਈਂ ਮੇਰਾ ਵੀਰ, ਇਹਨਾਂ ਨੂੰ ਲਿਆ ਫੜ ਕੇ।' ਆਖਦਿਆਂ ਮਾਮੀ ਨੇ ਮੇਰੇ ਅੱਗੇ ਦੋਹੇਂ ਹੱਥ ਜੋੜ ਦਿਤੇ 'ਤੇ ਚੰਨੀ ਦੇ ਪੱਲੇ ਨਾਲ ਅੱਖਾਂ ਪੂਝੀਆਂ।

'ਨਹੀਂ ਜਿੰਦਗਾ ਤੈਨੂੰ ਨੀ ਪਤਾ, ਜੱਟ ਮਸਤਿਆਈ ਬਾਹਲੇ। ਨਾਲੇ ਮਾਵਾਂ ਭੈਣਾ ਦੀਆਂ ਗਾਲ੍ਹਾਂ ਕੱਢਗੇ, ਨਾਲੇ ਡਾਂਗ ਮਾਰਗੇ। ਇਹਨਾਂ ਦੀ ਢੁੱਕ ਲਾ...।'

'ਤੁਸੀਂ ਠੀਕ ਹੀ ਸਹੀ ਮਾਮਾ ਜੀ, ਬੁੱਠੇ ਗੁੱਸਾ ਅੰ ਉਹਨਾਂ 'ਤੇ। ਪਰ ਗੱਲ ਤਾਂ ਦੱਸੋ ਵਿਚੋਂ ਕੀ ਸੀ?' ਮੈਂ ਜਾਣਦਿਆਂ ਹੋਇਆਂ ਵੀ, ਗੱਲ ਤੋਰਨ ਲਈ ਅਨਜਾਣ ਬਣ ਗਿਆ।

ਗੱਲ ਤਾਂ ਅੰ ਸੀ ਜਿੰਦਗਾ, ਬੁਈ ਸਰਕਾਰ ਦੇ ਛੋਟੇ ਮੁੰਡੇ ਨੇ ਚੌੜ ਚੌੜ 'ਚ ਹਿੰਦੋਸਤਾਨ ਟਰੈਕਟ ਵੱਡਾ ਜਿਹਾ ਉਤਾਂਹ ਚੜ੍ਹਾ ਕੇ ਲਾ ਤਾ। ਇਹਦੇ ਨਾਲ ਪੈਂਦੀ ਬੱਟ

ਤਵੀਆਂ ਨੇ ਪੱਟ ਤੀ। ਫੇਸ ਅਸੀਂ ਉਲਟਾਂਵਾਂ ਹਲ ਲਾਕੇ ਟਰੈਕਟ ਨਾਲ ਦੀ ਬੱਟ ਪਾਤੀ ਉਥੇ ਈ। ਇਹ ਨਾਚੁ ਖਾਂ ਆਕੇ ਪਹਿਲਾਂ ਸਰਦਾਰ ਦੀ ਧੀ ਦੀ ਭੈਣ ਦੀ ਕਰਦੇ ਰਹੇ। ਅਸੀਂ ਮਾੜਾ ਜਿਹਾ ਰੋਕਿਆ ਤਾਂ ਚਾਰੇ ਖੁਰ ਚੁੱਕਕੇ ਸਾਨੂੰ ਪੈ ਗਏ। ਅਸੀਂ ਮਸਾਂ ਭੱਜ ਕੇ ਜਾਨ ਬਚਾਈ। ਨਹੀਂ ਸਾਨੂੰ ਇਹ ਮਾਰ ਦਿੰਦੇ। ਹੁਣ ਓਦਣ ਦੇ ਖੰਘੂਰੇ ਮਾਰ ਮਾਰਕੇ ਕੋਲੋਂ ਦੀ ਲੰਘਦੇ ਅੰ। ਪਰਸੋਂ ਸਰਦਾਰਾਂ ਨੂੰ ਫੇਰ ਗਾਲ੍ਹੀ ਡਹਿ ਪਏ। ਉਹ ਨੇ ਠਾਣੇ ਵਲ 'ਤੇ। ਅਗਲਿਆਂ ਦਾ ਉਤਾਂ ਤਾਈਂ ਹੁੱਥ ਪੈਂਦੇ। ਕੱਲ ਪਿੰਡ ਵਾਲੇ ਜਮਾਨਤਾਂ 'ਤੇ ਲਿਆਏ ਅੰ ਛੁਡਾ ਚੇ। ਅੱਜ ਤੜਕੇ ਫੇਰ ਬਾਈ ਨੂੰ ਘੂਰ ਘੂਰ ਵੇਖਦੇ ਸੀ। ਅਸੀਂ ਸਰਦਾਰ ਨੂੰ ਦੱਸਿਆ। ਉਹ ਕਹਿੰਦਾ ਲਾਹ ਦਿਉ ਲੜੇ ਸਾਲੇ ਦੀ ਮੈਂ ਆਪੇ ਸਮਝ ਲਵਾਂਗਾ। ਨਾਲੇ ਸਾਡੇ ਨਾਲ ਇਹਨੇ ਕਿਹੜੀ ਘੱਟ ਕੀਤੀ ਅੰ। ਆਖ ਕੇ ਮਾਮੇ ਨੇ ਫੇਰ ਗੰਡਾਸਾ ਚੁੱਕ ਲਿਆ ਤੇ ਉਹ ਉਨ ਕੇ ਤੁਰਨ ਲੱਗਾ ਸੀ ਜਦੋਂ ਮਾਮੀ ਨੇ ਬਾਂਹ ਫੜ ਕੇ ਫੇਰ ਬਾਹੁ ਲਿਆ।

ਮਾਮਾ ਜੀ ਤੈਨੂੰ ਤੇ ਵੱਡੇ ਮਾਮੇ ਨੂੰ ਕਿੰਨੇ ਸਾਲ ਹੋ ਗਏ ਸੀਰ ਕਰਦਿਆਂ।

'ਅਸੀਂ ਤਾਂ ਬਾਪੂ ਮਰੇ ਤੋਂ ਈ ਇਹਨਾਂ ਦੇ ਸੀਰ ਕਰ ਲਿਆ ਸੀ। ਕੋਈ ਹੋਗੇ ਹੋਣਗੇ ਵੀਹ ਬਾਈ ਵਰ੍ਹੇ। ਸਾਡੀ ਕੋਈ ਇਹਨਾਂ ਨਾਲ ਹੁਣ ਦੀ ਸਾਂਝ ਅੰ। ਬਾਬਾ ਤੇ ਬਾਪੂ ਦੋਹੇਂ ਇਹਨਾਂ ਦੇ ਸੀਰ ਕਰਦੇ ਰਹੇ ਅੰ।'

'ਇੰਨੇ ਵਰ੍ਹਿਆਂ 'ਚ ਤੁਸੀਂ ਕਿੰਨੀ ਕਮਾਈ ਕਰੀ ਹੋਉ ਭਲਾ?'

'ਲੰ ਭਲਿਆ ਮਾਣਸਾ, ਕਮਾਈ ਸਾਰੀ ਅਸੀਂ ਕੀਤੀ ਹੈ, ਅੰਬਾਰ ਲਾ ਦੇਈਦੇ ਅੰ ਕਣਕਾਂ ਕਪਾਹਾਂ ਦੇ।'

'ਕੀਹਦੇ ਘਰੇ?'

'ਜੀਹਦੇ ਕਿੱਲੇ ਅੰ, ਹੋਰ ਪੱਲ੍ਹੇ ਦੇ।'

'ਏਨੀ ਕਮਾਈ 'ਚੋਂ ਤੁਸੀਂ ਕੀ ਬਚਾਇਓ? ਕੀ ਖੱਟਿਓ?'

'ਸਾਨੂੰ ਸਾਡਾ ਬਣਦਾ ਮਿਲੀ ਜਾਂਦੇ.. ਕੁੱਖੀ ਮਿੱਜੀ ਚੱਲੀ ਜਾਂਦੀ ਅੰ—ਏਨਾ ਬੱਝੇ?'

'ਪਰ ਅਗਲਿਆਂ ਕੋਲ ਤਾਂ ਕਾਰਾਂ ਹੈਨ, ਕੋਠੀਆਂ, ਬੰਗਲੇ ਅੰ। ਜਮੀਨ ਵੀ ਦੁਗਣੀ ਤਿਗੁਣੀ ਹੋ ਗਈ ਹੋਣੀ ਅੰ? ਉਂ ਸਰਦਾਰ ਬੱਡੇ ਨਾਲ ਰਲਕੇ ਵਾਹੁਦੇ ਅੰ, ਬੀਜਦੇ ਅੰ? ਗੁਡਦੇ ਅੰ ਜਾਂ ਵੱਢ ਕੇ ਕਢਾਉਂਦੇ ਅੰ?'

'ਕੁਮਰੇਟਾ ਤੇਰੀ ਵੀ ਮੱਤ ਮੈਨੂੰ ਲਗਦੇ ਪੁੱਠੀ ਫਿਰਗੀ—ਭਲਾ ਜਿੰਨਾਂ ਵੇ ਕਰਮ ਅਮੀਰੀ ਲਿਖੀ ਅੰ ਐਸ ਲਿਖੀ ਅੰ ਉਹ ਭਲਾ ਕਿਉਂ ਕਰਨ। ਅਗਲੇ ਆਪਣੇ ਪਿਛਲੇ ਚੰਗੇ ਕਰਮਾਂ ਦਾ ਖਾਂਦੇ ਅੰ। ਅਸੀਂ ਚੰਗੇ ਨੀ ਕੀਤੇ, ਸਾਨੂੰ ਚੰਗਾ ਜੁੜਦਾ ਨੀ।... ਆਪਣੇ ਆਪਣੇ ਲੇਖ ਖਾਣੇ ਅੰ ਸਭ ਨੇ। ਅਗਲਿਆਂ ਨੇ ਬੰਦੇ

ਰੱਖੇ ਐ... ਹਿੱਸਾ ਦਿੰਦੇ ਐ ਤੇ ਕੰਮ ਕਰਾਉਂਦੇ ਐ ।

‘ਪਰ ਮੈਂ ਥੋੜ੍ਹੇ ਪੁੱਛਦਾ ਬਈ ਏਨੀ ਕਮਾਈ ਤੁਸੀਂ ਕੀਤੀ। ਥੋੜੇ ਪੱਲੇ ਤਾਂ ਟੱਕਾ ਨੀ। ਪੰਜਾਹ ਸਾਲ ਪਹਿਲਾਂ ਵੀ ਥੋੜੇ ਇਹੀ ਛੱਪਰ ਸੀ। ਤੇ ਹੁਣ ਵੀ ਏਹੋ। ਥਾਂ ਥਾਂ ਤੋਂ ਜੁਆਨਾਂ ਦੇ ਲੀੜੇ ਪਾਟੇ ਐ। ਮੰਜੇ ਟੁੱਟੇ ਪਏ ਐ। ਦੋਣਾਂ ਥਾਂ ਥਾਂ ਤੋਂ ਗੰਢੀਆਂ। ਜੇ ਮਾਮੀ ਹੋਰੀਂ ਵੀ ਨਾ ਕਰਨ ਤਾਂ ਤੁਸੀਂ ਦੋਹ ਦਿਨਾਂ 'ਚ ਭੁੱਖੇ ਮਰ ਜੋ। ਤੇ ਓਧਰ ਅਗਲੇ ਥੋੜੇ ਸਿਰ 'ਤੇ ਚਾਘਰਾਂ ਮਾਰਦੇ ਐ। ਮੰਜਾਂ ਲੁੱਟਦੇ ਐ। ਬੁੱਲੇ ਵੱਢਦੇ ਐ। ਕਾਰ ਤੋਂ ਥੱਲੇ ਪੈਰ ਨੂੰ ਪਾਉਂਦੇ ਤੇ ਤੁਸੀਂ ਬਿਨਾਂ ਸੋਚੇ ਸਮਝੇ ਉਹਨਾਂ ਮਗਰ ਲੱਗ ਕੇ ਬੰਦੇ ਵੀ ਮਾਰਨ ਤੁਰ ਪਏ ਐ।”

“ਤੈਨੂੰ ਜਿੰਦਰਾ ਹੁਣ ਕੀ ਪਤੈ। ਸਾਡਾ ਤਾਂ ਸਰਦਾਰਾਂ ਬਿਨਾਂ ਅਗਲੇ ਚੋਂ ਹ ਦਿਨਾਂ 'ਚ ਕਚੂਬਰ ਕੱਢ ਦੇਣ। ਅੱਗੇ ਜਦੋਂ ਸਾਥੋਂ ਬੰਦਾ ਕਤਲਾ ਹੋ ਗਿਆ ਸੀ ਤੇ ਅਸੀਂ ਹੋਠਾਂ ਵੀਹ ਸਾਲੇ ਬੱਝ ਗਏ ਸੀ। ਇਹਨਾਂ ਨੇ ਹੀ ਆਪਣੇ ਜੋਰ ਤੇ ਸਾਨੂੰ ਹਾਈ-ਕੋਰਟ 'ਚੋਂ ਬਰੀ ਕਰਾ ਲਿਆਂਦਾ ਤੇ ਫੁੱਲ ਦੀ ਨੂੰ ਲਗਣ ਦਿੱਤੀ। ਸਾਨੂੰ ਫਿਰ ਮਾੜੇ ਕਿਵੇਂ ਹੋਏ।”

‘ਅੱਡਾ ਮਾਮਾ ਜੀ ਤੁਸੀਂ ਉਹ ਬੰਦਾ ਮਾਰਿਆ ਕਿਉਂ? ਥੋੜੀ ਕੋਈ ਦੁਸ਼ਮਣੀ ਸੀ, ਉਹਦੇ ਨਾਲ? ਉਹਨੇ ਥੋੜੀ ਬੱਟ ਵੱਢ ਲਈ ਸੀ ਕਿ ਘਰ ਢਾਅਤਾ ਸੀ ਜਾਂ ਇੱਜਤ ਨੂੰ ਹੱਥ ਪਾਇਆ ਸੀ?’

‘ਅੱਵੇਂ ਸਾਲਾ ਜੱਟ, ਘਰੋਂ ਚੂਹੇ ਨੀ ਸੀ ਰੱਜਦੇ, ਮਾੜੇ ਜੇ ਖਾਲ ਪਿੱਛੇ ਸਰਦਾਰਾਂ ਨਾਲ ਪੰਗੇ ਲੈਣਾ ਸੀ। ਨਾਲੇ ਸਾਨੂੰ ਘੁਰਦਾ ਸੀ। ਅਖੇ ਮੈਂ ਆਪਣੇ ਖੇਤ 'ਚੋਂ ਖਾਲ ਨੀ ਲੰਘਣ ਦੇਣਾ। ਅਸੀਂ ਖਾਲ ਪਾਉਣ ਲੱਗੇ। ਉਹ ਢਾਹੁਣ ਆ ਪਿਆ ਅਸੀਂ ਚੋਪੜਤਾ ਉਥੇ ਈ। ਕਰਾਤੀ ਪੰਨ ਪੰਨ।”

‘ਤਾਂ ਫਿਰ ਅੱਜ ਕਿਸੇ ਹੋਰ ਦੀ ਪੰਨ ਪੰਨ ਕਰਾਉਣ ਚੱਲੇ ਐ ਹੈ ਨਾਂ?’ ਮਾਮਾ ਜੀ ਮੈਨੂੰ ਦਸੋਗੇ ਕਿ ਬੱਟ ਸਰਦਾਰਾਂ ਨੇ ਅਗਲੇ ਦੀ ਕਿਉਂ ਢਾਹੀ? ਐ ਤਾਂ ਇਹ ਕੱਲ੍ਹ ਨੂੰ ਅਗਲੇ ਦਾ ਕਿੱਲਾ ਵਲ ਖੜੋਣਗੇ। ਤੇ ਛਿਛ ਕਰਕੇ ਕੱਢ ਦੇਣਗੇ।

“ਅਗਲਿਆਂ ਦੀ ਕਿਸਮਤ ਸਾਥ ਦਿੰਦੀ ਐ ਬਾਈ ਸਿਆਂ। ਜਿਧਰ ਹੱਥ ਪਾਉਂਦੇ ਐ ਪੰ ਥਾਰਾਂ ਹੋ ਜਾਂਦੀ ਐ।... ਉਹਨਾਂ ਕਰਕੇ ਸਾਡੇ ਮੂਹਰੇ ਵੀ ਜੱਟ ਨੂੰ ਬਿਰਕਦੇ। ਆਉਂਦਿਆਂ ਨੂੰ ਵੇਖ ਰਾਹ ਛੱਡ ਜਾਂਦੇ ਐ।”

“ਤਾਂ ਫਿਰ ਤੁਸੀਂ ਹੁਣ ਫੇਰ ਉਹਨਾਂ ਸਰਦਾਰਾਂ ਖਾਤਰ ਬੰਦਾ ਮਾਰ ਦਿਉਗੇ! ਪਰ ਥੋੜ੍ਹੀ ਕੀ ਮਿਲ ਜੂ, ਘਰ ਪੱਕੇ ਪੈ ਜਾਣਗੇ ਕਿ ਪਰੋਂ ਠੇ ਪੱਕਣ ਲੱਗ ਜਾਣਗੇ ਕਿ ਸਰਦਾਰ ਥੋੜੇ ਨਾਂ ਕਿੱਲੇ ਲੁਆ ਦੇਣਗੇ?”

“ਚਲ, ਇਹ ਤਾਂ ਆਪਣੀ ਆਪਣੀ ਲਿਖਤਕਾਰ

ਐ। ਸਾਡੇ ਕਰਮ ਸਾਡੇ ਨਾਲ। ਉਹਨਾਂ ਦੇ ਉਹਨਾਂ ਨਾਲ। ਪੰਨ ਪੰਨ ਤਾਂ ਹੋ ਜੂ ਨਾ, ਅਲਾਕੇ 'ਚ। ਨਾਲੇ ਜਿੰਨਾਂ ਦਾ ਲੂਣ ਪਾਣੀ ਖਾਈਏ ਤਿੰਨਾਂ ਦੇ ਗੁਣ ਗਾਈਏ। ਅਸੀਂ ਉਹਨਾਂ ਨੂੰ ਕਿਵੇਂ ਛੱਡ ਦੇਈਏ ਜਦੋਂ ਉਹ ਸਾਥੋਂ ਮੂੰਹ ਨੂੰ ਮੜਦੇ।...”

‘ਦੇਖੋ ਮਾਮਾ ਜੀ, ਜਦੋਂ ਤੀਕ ਤੁਸੀਂ ਇਉਂ ਹੀ ਸੋਚੀ ਜਾਓਗੇ ਥੋੜੇ ਕਰਮ ਨੀ ਉੱਘੜਨੇ। ਭਲਾ ਥੋੜਾ ਤੇ ਨਾਜਰ ਜੱਟ ਦਾ ਆਪਸੀ ਕੀ ਵੈਰ ਹੈ? ਬੱਟ ਸਰਦਾਰ ਨੇ ਢਾਹੀ, ਗਾਲਾਂ ਨਾਜਰ ਨੇ ਉਹਨਾਂ ਨੂੰ ਕੱਢੀਆਂ। ਤੁਸੀਂ ਵਿਚਾਲੇ ਕਿਉਂ ਮਰਦੇ ਐ? ਥੋੜਾ ਸਰਦਾਰਾਂ ਨੇ ਕੀ ਬਨਾ ਦਿੱਤਾ। ਅੱਧੇ ਪਿੰਡ ਦੀ ਜਮੀਨ ਉਹਨਾਂ ਹੜੱਪ ਲਈ ਥੋੜੇ ਸਿਰ 'ਤੇ। ਕਾਰਾਂ ਸਕੂਟਰ ਖਰੀਦ ਲਏ ਥੋੜੇ ਸਿਰ 'ਤੇ। ਕੋਠੀਆਂ ਉਸਾਰ ਲਈਆਂ ਥੋੜੇ ਸਿਰ 'ਤੇ। ਸਰਕਾਰੇ ਦਰਬਾਰੇ ਪਹੁੰਚ ਬਣਾ ਥੋੜੇ ਸਿਰ 'ਤੇ। ਪਰ ਤੁਸੀਂ ਭੁੱਖੇ ਦੇ ਭੁੱਖੇ, ਨੰਗੇ ਦੇ ਨੰਗੇ। ਉਹ ਲੋਕਾਂ ਦੇ ਹੱਕਾਂ ਤੇ ਫ਼ਾਪੇ ਮਾਰਦੇ ਫਿਰਦੇ ਐ ਤੇ ਤੁਸੀਂ ਉਸ ਬਦਮਾਸ਼ ਟੋਲੇ ਦੀ ਰਾਖੀ ਕਰਦੇ ਫਿਰਦੇ ਐ। ਉਹ ਐਸਾ ਕਰਦੇ ਐ... ਥੋੜੀਆਂ ਇੱਜਤਾਂ ਵੀ ਲੁਟਦੇ ਐ। ਤੁਸੀਂ ਦੱਸੋ ਛੋਟੀ ਮਾਮੀ ਨੂੰ, ਘਰ ਗਈ ਨੂੰ, ਸਰਦਾਰ ਦੇ ਮੁੰਡੇ ਨੇ ਹੱਥ ਨੂੰ ਸੀ ਪਾਇਆ?’

‘ਇਹਨਾਂ ਨੂੰ ਕੀ ਵੀਰ, ਬੋਤਲਾਂ 'ਚ ਮੂੜ ਭਰ ਭਰ ਦੇ ਦਿਉ ਇਹਨਾਂ ਨੂੰ ਤਾਂ, ਬਸ ਸਭ ਕੁਛ ਭੁੱਲ ਜਾਂਦੇ ਐ ਫਿਰ।’ ਮੈਂ ਹੈਰਾਨ ਸੀ ਮਿੰਦਰੀ ਏਨਾ ਕਹਿਣ ਦਾ ਜੇਰਾ ਕਿਵੇਂ ਕਰ ਗਈ। ਪਰ ਮੈਂ ਵੇਖਿਆ ਕਿ ਦੋਹਾਂ ਮਾਮਿਆਂ ਨੇ ਮਿੰਦਰੀ ਨੂੰ ਘੁਰ ਕੇ ਨਹੀਂ ਸੀ ਵੇਖਿਆ ਸਗੋਂ ਨੀਵੀਂ ਪਾ ਲਈ।

‘ਉਹ ਤਾਂ ਤੇਰੀ ਗੱਲ ਠੀਕ ਏ ਜਿੰਦਰਾ। ਪਰ ਕਰੀਏ ਕੀ ਵਿੱਡ ਜੂ ਝਲਸਣਾ ਹੋਇਆ। ਭੁੱਖੇ ਮਰਦੇ ਦੀ ਇੱਜਤ-ਖੁਨਾਮੀ ਇਕੋ ਹੋ ਰਹਿੰਦੀ ਐ।’ ਧੀਆਂ ਤੋਂ ਗਿੱਚੀ 'ਚ ਚੰਡ ਖਾ ਕੇ ਮਾਮੇ ਦੀ ਜਿਵੇਂ ਸੂਰਤ ਟਿਕਾਣੇ ਆ ਗਈ ਸੀ।

‘ਥੋੜ੍ਹੇ ਆਪਣੀ ਲੁਟਦੀ ਇੱਜਤ ਤੇ ਤਾਂ ਅਣਖ ਨਾ ਆਈ। ਉਦੋਂ ਤਾਂ ਥੋੜੀ ਗੈਰਤ ਨਾ ਜਾਗੀ। ਪਰ ਨਾਜਰ ਜੱਟ ਦੀਆਂ ਸਰਦਾਰਾਂ ਨੂੰ ਕੱਢੀਆਂ ਗਾਲ੍ਹਾਂ ਸੁਣ ਕੇ ਤੁਸੀਂ ਉਹਦਾ ਸਿਰ ਵੱਢਣ ਨੂੰ ਫਿਰਦੀ ਐ—ਹੁਣ ਥੋੜ੍ਹੇ ਅਣਖ ਵੀ ਆਗੀ—ਸ਼ਾਬਾਸ਼ੇ ਮਾਮਾ ਜੀ ਥੋੜੇ। ਪੰਨ ਤੁਸੀਂ, ਪੰਨ ਥੋੜੀ ਅਕਲ।’

‘ਫਿਰ ਤੂੰਹੀ ਦਸੋ ਕਿੱਧਰ ਨੂੰ ਜਾਈਏ। ਕਿਹੜੇ ਖੂਹ 'ਚ ਪਈਏ? ਅਸੀਂ ਤਾਂ ਚਾਰਾਂ ਪਾਸਿਆਂ ਤੋਂ ਮਾਰੀਦੇਆਂ। ਐਨੇ ਜੀਆਂ ਦਾ ਪੇਟ ਵੀ ਭਰਨੈਂ ਜਿਹੜਾ ਆਥਣ ਅੱਗਣ ਖਾਣ ਨੂੰ ਮੰਗਦੇ। ਮਰਦਾ ਕੀ ਨੀ ਕਰਦਾ।’

'ਦੇਖੋ ਮਾਮਾ ਜੀ, ਪਹਿਲੀ ਤੇ ਪੱਕੀ-ਗੱਲ, ਤਾਂ ਇਹ ਐ ਬਈ ਸਰਦਾਰ ਨਾ ਅੱਜ ਤੁਹਾਡੇ ਮਿੱਤਰ, ਨਾ ਕੱਲ੍ਹ ਸੀ ਤੋਂ ਨਾ ਕਦੀ ਹੁੰਦਗੇ। ਦੂਜੀ ਗੱਲ, ਕਿਸੇ ਜੱਟ ਦਾ ਸਰਦਾਰ ਨਾਲ ਜੇ ਝਗੜਾ ਹੈ, ਤਾਂ ਤੁਸੀਂ ਮੂਹਰੇ ਹੋ ਕੇ ਕਿਉਂ ਮਰਦੇ ਐ। ਮਰਨ ਸਰਦਾਰ ਜਿਹੜੇ ਮਾੜੀਆਂ ਕਰਤੂਤਾਂ ਕਰਦੇ ਐ। ਜਿਨ੍ਹਾਂ ਨੇ ਅਗਲਿਆਂ ਦੀ ਪੈਲੀ ਨੱਪੀ ਐ। ਥੋਡਾ ਤਾਂ ਸਰਦਾਰਾਂ ਕੁਝ ਨੀ ਸੁਵਾਰਨਾਂ ਨਾ ਸਵਾਰਿਐ। ਥੋੜ੍ਹੇ ਬੁੱਧੁ ਬਣਾ ਕੇ ਮਗਰ ਲਾਫ਼ੀ ਬੈਠੇ ਐ। ਤੀਜੀ ਗੱਲ ਮੈਨੂੰ ਥੋੜੀ ਆਹ ਸਰਾਬ ਪੀਣੀ ਉੱਕਾ ਚੰਗੀ ਨੀ ਲੱਗਦੀ। ਘਰੇ ਨਿਆਣੇ ਨੰਗੇ ਕੁੱਖੇ ਮਰਦੇ ਐ ਤੇ ਤੁਸੀਂ ਲਾਣੁ ਪੀ, ਕੇ-ਘੁਰਾੜੇ ਮਾਰ ਛੱਡਿਆ ਕਰੋ। ਜਾਂ ਸਰਦਾਰਾਂ ਦੇ ਕਹੇ ਕਿਸੇ ਦੀ ਲੱਤ ਬਾਂਹ ਵੱਚ ਛੱਡਿਆ ਕਰੋ।

'ਵਿਹਲੀ 'ਚ ਖ਼ੜਕਾ ਸੁਣ, ਮਾਮਾ, ਹੱਥੋਂ ਗੰਡਾਸਾ ਸੁੱਟ-ਬੁਹੇ ਵੱਲ ਭੱਜ ਕੇ ਗਿਆ ਹੈ। ਕਿਸੇ ਡਰੋਂ ਅਸੀਂ

ਵੀ ਸਾਰੇ ਮਗਰੇ ਲੱਗ ਤੁਰੇ ਹਾਂ।'

"ਕੌਣ.. ਬਾਈ ਨਾਜ਼ਰ ਸਿਹੂ ਐ?"

"ਹਾਂ... ਆਜਾ, ਬਾਹਰ ਦੇਖਣੇ ਤਾਂ ਪੈਂਤੜਾ।" ਆਖ ਕੇ ਨਾਜ਼ਰ ਨੇ ਬਰਫਾ ਸਿੱਧਾ ਕਰ ਲਿਆ ਹੈ।

'ਨਹੀਂ ਬਾਈ, ਤੂੰ ਘਾਬਰ ਨਾ, ਮੈਂ ਤਾਂ ਇਹ ਕਹਿਣ ਆਇਆ ਤੈਨੂੰ ਬਈ, ਵੀਰ ਆਪਣੀ ਕਾਹਦੀ ਲੜਾਈ ਐ ਗਰੀਬਾਂ ਦੀ। ਆਪਾਂ ਆਪਸ ਵਿਚ ਕਾਹਨੂੰ ਲੜਦੇ ਆਂ। ਤੁਸੀਂ ਉਹਨਾਂ ਨਾਲ ਜਿਵੇਂ ਮਰਜੀ ਨਿਬੇੜੇ ਜਿੰਨਾਂ ਥੋਡਾ ਕੁਛ ਬਿਗਾੜਿਐ। ਹੁਣ ਕਦਾਚਿੱਤ ਵੀ ਅਸੀਂ ਵਿੱਚ ਨਹੀਂ ਆਉਂਦੇ।'

ਮੈਂ ਵੇਖਿਆ ਕਿ ਗੱਲਾਂ ਕਰਦਾ ਕਰਦਾ ਮਾਮਾ ਨਾਜ਼ਰ ਸਿੰਘ ਦੇ ਨੇੜੇ ਹੋ ਖਲੋਤਾ ਹੈ। ਉਸਨੇ ਵੀ ਬਰਫੇ ਨੂੰ ਕਸ ਕੇ ਪਾਏ ਹੱਥ ਵਿੱਲੇ ਛੱਡ ਦਿੱਤੇ ਹਨ ਬਰਫੇ ਦਾ ਮੂੰਹ ਅਸਮਾਨ ਵੱਲ ਸਿੱਧਾ ਕਰ ਦਿੱਤਾ ਹੈ।

00

ਪੰਜਾਬ ਲੋਕ ਸੱਭਿਆਚਾਰਕ ਮੰਚ ਵਲੋਂ ਵਿਸ਼ਾਲ ਗੀਤ ਸੰਗੀਤ ਸਮਾਗਮ

8 ਅਗਸਤ 1982 ਨੂੰ ਦੇਸ਼ ਭਗਤ ਹਾਲ ਜਲੰਧਰ ਵਿਚ ਪੰਜਾਬ ਲੋਕ ਸੱਭਿਆਚਾਰਕ ਮੰਚ ਵਲੋਂ ਇਕ ਵਿਸ਼ਾਲ ਗੀਤ ਸੰਗੀਤ ਸਮਾਗਮ ਆਯੋਜਤ ਕੀਤਾ ਗਿਆ। ਇਸ ਸਮਾਗਮ ਵਿਚ ਪੰਜਾਬ ਦੇ ਕੋਠੇ ਕੋਠੇ ਚੋਂ ਪਹੁੰਚੇ ਕ੍ਰਾਂਤੀਕਾਰੀ ਗਾਇਕਾਂ ਤੇ ਗਾਇਕ-ਟੀਮਾਂ ਨੇ ਵਿਸ਼ਾਲ ਗਿਣਤੀ ਵਿਚ ਹਿੱਸਾ ਲਿਆ। ਲਗਾਤਾਰ ਪੰਜ ਘੰਟੇ ਤੱਕ ਚੱਲਣ ਵਾਲੇ ਇਸ ਪ੍ਰੋਗਰਾਮ ਨੂੰ ਚਾਰ ਸੌ ਤੋਂ ਵੱਧ ਕਲਾਕਾਰਾਂ ਤੇ ਕਲਾ ਪ੍ਰੇਮੀਆਂ ਨੇ ਬੜੀ ਰੀਝ ਨਾਲ ਮਾਣਿਆ। ਸਟੇਜ ਸਕੱਤਰ ਦੀ ਜ਼ਿੰਮੇਦਾਰੀ ਕੰਵਲਜੀਤ ਖੰਨਾ ਨੇ ਨਿਭਾਈ।

ਸਮਾਗਮ ਦਾ ਆਰੰਭ ਸੁਖਪਾਲ ਵਲੋਂ ਪੰਜਾਬੀ ਰੂਪ ਵਿਚ ਲਿਖੇ ਯੁੱਜੀਨ ਪੱਤੀਏ ਦੇ ਕੌਮਾਂਤਰੀ ਗੀਤ ਦੇ ਗਾਇਨ ਨਾਲ ਹੋਇਆ। ਇਸ ਗੀਤ ਨੂੰ ਅੰਮ੍ਰਿਤਸਰ ਨਾਟਕ ਕਲਾ ਕੇਂਦਰ ਦੀ ਟੀਮ ਵਲੋਂ ਗਾਇਆ ਗਿਆ। ਸਮਾਗਮ ਵਿਚ ਹਿੱਸਾ ਲੈਣ ਵਾਲੀਆਂ ਟੀਮਾਂ ਵਿਚ ਪੰਜਾਬ ਨਾਟਕ ਕਲਾ ਕੇਂਦਰ (ਜਲੰਧਰ, ਬਾਬਾ ਬਕਾਲਾ, ਲੁਧਿਆਣਾ) ਦੀਆਂ ਗਾਇਕ-ਟੀਮਾਂ, ਬੰਨਿੰਡਾ ਤੇ ਜਗਰਾਵਾਂ ਦੀਆਂ ਗਾਇਕ ਟੀਮਾਂ, ਦੁਆਬਾ ਕਲਾ ਮੰਚ ਆਦਿ ਦੇ ਨਾਮ ਵੀ ਵਰਣਨ ਯੋਗ ਹਨ। ਇਸ ਤੋਂ ਬਿਨਾਂ ਵੱਡੀ ਗਿਣਤੀ ਵਿਚ ਕਲਾਕਾਰਾਂ ਨੇ ਵਿਅਕਤੀਗਤ ਰੂਪ ਵਿਚ ਵੀ ਹਿੱਸਾ ਲਿਆ। ਸਮਾਗਮ ਵਿਚ ਹਾਜ਼ਰ ਸਾਹਿਤਕਾਰਾਂ/ਕਲਾਕਾਰਾਂ ਵਿਚ ਹੋਰਨਾਂ ਤੋਂ ਇਲਾਵਾ ਗੁਰਜਰਨ ਸਿੰਘ, ਸੰਤ ਰਾਮ ਉਦਾਸੀ, ਅਮੋਲਕ ਸਿੰਘ, ਗੁਰਬਖਸ਼ ਜੱਸ, ਪਾਸ, ਸੁਖਪਾਲ, ਲੋਕ ਨਾਥ, ਨਾਜ਼ਰ ਸਿੰਘ ਬੰਪਾਰਾਏ ਸੰਪਾਦਕ ਸੁਰਖ ਰੇਖਾ, ਬਲਦੇਵ ਕਿਸ਼ੋਰ, ਪਰਮਜੀਤ ਦੇਹਲ, ਜ਼ੋਰਾ ਸਿੰਘ ਨੰਸਰਾਲੀ, ਅਮਰਜੀਤ ਮੱਲੋ, ਕੁਪਿੰਦਰ ਮਾਂਗਟ (ਸੰਪਾਦਕ ਪੰਜ ਦਰਿਆ), ਜੈਮਲ ਪੱਡਾ, ਹੁਸਨ ਲਾਲ, ਸੁਰਜੀਤ ਬਰਾੜ, ਹੰਸਾ ਸਿੰਘ, ਹਰਿੰਦਰ ਲੱਪੇ, ਮਹਿੰਦਰ ਜੋਸ਼, ਦੀਪ ਕਲੋਰ, ਕਮਲਜੀਤ ਖੰਨਾ, ਰਵਿੰਦਰ ਸਹਿਰਾਅ ਆਦਿ ਵੀ ਸ਼ਾਮਲ ਸਨ।

ਇਸ ਸਮਾਗਮ ਦੀ ਵਿਸ਼ੇਸ਼ ਗੱਲ ਇਹ ਸੀ ਕਿ ਇਸ ਵਿਚ ਗਾਏ ਜਾਣ ਵਾਲੇ ਗੀਤਾਂ ਵਿੱਚੋਂ ਕੁਝ ਚੋਣਵੇਂ ਗੀਤਾਂ ਦੀਆਂ ਕੈਸਟਾਂ ਤਿਆਰ ਕਰ ਕੇ ਲੋਕਾਂ ਵਿਚ ਲਿਜਾਈਆਂ ਜਾਣਗੀਆਂ। ਇਹ ਸਫਲ ਸਮਾਗਮ ਇਸ ਗੱਲ ਦਾ ਸੂਚਕ ਹੈ ਕਿ ਪੰਜਾਬ ਲੋਕ ਸੱਭਿਆਚਾਰਕ ਮੰਚ ਆਪਣੇ ਅੰਲਾਠਨਾਮੇ ਵਿਚ ਦਰਜ ਕਾਰਜਾਂ ਦੀ ਪੂਰਤੀ ਲਈ ਕਰਮਸ਼ੀਲ ਹੈ। ਸਮਾਗਮ ਵਿਚ ਅਲੱਗ ਅਲੱਗ ਟੀਮਾਂ ਨਾਲ ਸੰਬੰਧਤ ਲੋਕ-ਪੱਖੀ ਸਭਿਆਚਾਰਕ ਕਾਮਿਆਂ ਦੇ ਜੁੜ ਕੇ ਬੈਠਣ ਨਾਲ ਇਹ ਇਨਕਲਾਬੀ ਅਨੁਭਵ ਸਹਿ ਸਰੋਤਿਆਂ ਵਿਚ ਵਿਚਰ ਰਿਹਾ ਸੀ ਕਿ ਅਲੱਗ ਅਲੱਗ ਲੋਕ ਪੱਖੀ ਸਭਿਆਚਾਰਕ ਤਾਕਤਾਂ ਸੁੱਚਮੁੱਚ ਹੀ ਇਕ ਸੌਰਚੋਂ ਵਿਚ ਬਿਕੱਠੀਆਂ ਹੋ ਰਹੀਆਂ ਹਨ। ਕਿ ਜਿਹੜਾ ਸੁਪਨਾ 14 ਮਾਰਚ 1982 ਨੂੰ ਨਸਰਾਲੀ ਵਿਖੇ ਚਿਤਰਿਆ ਗਿਆ ਸੀ ਉਹ ਹਕੀਕਤ ਦਾ ਰੂਪ ਧਾਰ ਚੁੱਕਿਆ ਹੈ। ਇਸ ਤਰ੍ਹਾਂ ਪੰਜਾਬ ਲੋਕ ਸੱਭਿਆਚਾਰਕ ਮੰਚ ਹਿੰਦ ਵਿਚ ਆਉਣ ਤੋਂ ਬਾਅਦ ਬੜੀ ਸ਼ਾਨ ਨਾਲ ਆਪਣੀ ਮੰਜ਼ਲ ਵੱਲ ਚੱਲ ਪਿਆ ਹੈ।

ਐਕਸੀਡੈਂਟ ਜਾਂ ਕਤਲ...???

ਐਮ. ਸੀ. ਭਾਰਦਵਾਜ

13-8-82 ਦੀ ਇੰਡੀਅਨ ਐਕਸਪ੍ਰੈਸ ਦੇ ਸੰਪਾਦਕੀ ਮੁਤਾਬਕ : ਸਾਡੇ ਦੇਸ਼ ਵਿਚ ਹਰ ਸਾਲ 2000 ਤੋਂ ਵਧ ਮੌਤਾਂ ਸੜਕ-ਹਾਦਸਿਆਂ ਵਿਚ ਹੁੰਦੀਆਂ ਹਨ। ਇਸਤੋਂ ਤਿਗੁਣੇ-ਚੌਗੁਣੇ ਲੁਲੇ-ਲੰਗੜੇ ਵਖ ਹੋ ਜਾਂਦੇ ਹਨ !! ਜਦੋਂ ਦੁਨੀਆਂ ਭਰ ਵਿਚ 'ਗੱਡੀਆਂ' ਦੀ ਗਿਣਤੀ ਦਾ 1% ਐਕਸੀਡੈਂਟ ਹੁੰਦੇ ਹਨ, ਹਿੰਦੁਸਤਾਨ ਵਿਚ 6% ਐਕਸੀਡੈਂਟ ਹੋ ਰਹੇ ਹਨ। ਅੱਜ ਸਾਡੇ ਦੇਸ਼ ਵਿਚ ਤਕਰੀਬਨ 3 ਲੱਖ ਸੜਕ ਹਾਦਸੇ ਹਰ ਸਾਲ ਹੁੰਦੇ ਹਨ ! ਟਰੈਫਿਕ ਨਿਯਮਾਂ ਬਾਬਤ ਬਹੁਤ ਘਟ ਧਿਆਨ ਦਿਤਾ ਜਾ ਰਿਹਾ। ਟਰੈਫਿਕ ਵਿਭਾਗ ਵਿਚ ਪ੍ਰਚਲਤ ਕਰੱਪਸ਼ਨ ਤੋਂ ਵੀ ਕੋਈ ਭੁਲਿਆ ਹੋਇਆ ਨਹੀਂ ਬੱਸਾਂ ਦੀ ਗਿਣਤੀ ਭਾਵੇਂ ਕੁਲ 'ਗੱਡੀਆਂ' ਦੀ ਗਿਣਤੀ ਦਾ ਕੇਵਲ 1 1/2 % ਹੀ ਬਣਦੀ ਹੈ ਮਗਰ ਤਮਾਮ ਸੜਕ ਹਾਦਸਿਆਂ ਵਿਚੋਂ ਇਕ ਤਿਹਾਈ ਹਾਦਸੇ ਵਿਚ ਬੱਸਾਂ ਹੀ ਸ਼ਾਮਲ ਹੁੰਦੀਆਂ ਹਨ। ਅੱਜ 35 ਸਾਲ ਬਾਦ, ਕੇਂਦਰੀ ਸਰਕਾਰ ਨੇ ਸੜਕ-ਹਾਦਸੇ ਵਿਚ ਮਰਨ ਵਾਲੇ ਨੂੰ 15 ਹਜ਼ਾਰ ਰੁਪਏ ਦੇਣ ਦਾ ਫੈਸਲਾ ਕੀਤਾ ਹੈ—ਬੈਰ ਫਿਲਹਾਲ ਅਸੀਂ ਇਸਨੂੰ ਇਕ ਚੰਗਾ ਕਦਮ ਵੇਖਦੇ ਪਰ ਡੈਮੋਕਰੈਟਿਕ ਦੇਸ਼ ਵਿਚ ਹਵਾਈ-ਜਹਾਜ਼ ਵਿਚ ਮਰਨ ਵਾਲੇ ਲਈ ਦੋ ਲੱਖ ਤੇ ਬੱਸ ਵਿਚ ਮਰਨ ਵਾਲੇ ਲਈ ਕੇਵਲ 15 ਹਜ਼ਾਰ .. ਐਨਾ ਫਰਕ ਕਿਉਂ...? ਵੈਸੇ ਅਜਿਹੀ ਸਹਾਇਤਾ ਵੀ ਕੀ ਸੁਹੀ ਹਲ ਹੈ ਜਾਂ ਨਹੀਂ, ਇਹ ਜਾਨਣ ਵਾਸਤੇ ਹੇਠਲਾ ਲੇਖ ਪੜ੍ਹੋ ! ਅੱਜ ਜਿਵੇਂ ਅਜ਼ਾਦਦਾਰੀ ਲੋਕਾਂ ਦਾ ਖੂਨ ਚੂਸੀ ਜਾ ਰਹੀ ਹੈ (ਪਰ ਪਤਾ ਨਹੀਂ ਲਗਣ ਦਿੰਦੀ), ਇਸੇ ਤਰ੍ਹਾਂ ਅੱਜ ਹਜ਼ਾਰਾਂ ਨਹੀਂ ਬਲਕੇ ਲੱਖਾਂ ਦੇਸ਼ ਵਾਸੀਆਂ ਦਾ ਸੜਕਾਂ ਉਪਰ ਦਿਨ ਦੀਵੀਂ ਕਤਲ ਹੋ ਰਿਹਾ ਹੈ ਜਿਸਨੂੰ ਮਾਹਿਰਜ਼ ਐਕਸੀਡੈਂਟ ਕਹਿ ਦੇਣਾ ਕਿਵੇਂ ਵੀ ਦਰੁਸਤ ਨਹੀਂ ਹੋਵੇਗਾ.. ? ਪ੍ਰੋਫੈਸਰ ਭਾਰਦਵਾਜ਼ ਹੋਰਾਂ ਇਸ ਲੇਖ ਰਾਹੀਂ, ਅਸਲੀ ਕਾਤਲ (ਸਰਮਾਏਦਾਰੀ ਨਿਯਮ) ਨੂੰ ਪਿੰਨ-ਪੁਆਇੰਟ ਕਰਨ ਦੀ ਹੀ ਕੋਸ਼ਿਸ਼ ਕੀਤੀ ਹੈ ..

—ਸੰਪਾਦਕ

ਸ਼ਾਇਦ ਹੀ ਕੋਈ ਦਿਨ ਐਸਾ ਗੁਜ਼ਰਦਾ ਹੋਵੇ ਜਿਸ ਦਿਨ ਦੋ-ਚਾਰ ਛੋਟੇ-ਸੋਟੇ ਐਕਸੀਡੈਂਟ ਬਾਬਤ ਅਖਬਾਰ ਵਿਚ ਨਾ ਛਪਿਆ ਦਿਸੇ ! ਪਿਛਲੇ ਦੋ-ਤਿੰਨ ਸਾਲਾਂ ਵਿਚ ਤਾਂ ਬਿਨਾ-ਨਾਗਾ, ਹਰ ਮਹੀਨੇ, ਕਿਸੇ ਨਾ ਕਿਸੇ ਥਾਂ ਤੇ ਭਿਆਨਕ ਹਾਦਸਾ ਲਗਾਤਾਰ ਵਾਪਰਦਾ ਹੀ ਆ ਰਿਹਾ ਹੈ .. ਹਾਲੇ ਕੁਝ ਹੀ ਹਫ਼ਤੇ ਤਾਂ ਗੁਜ਼ਰੇ ਹਨ ਜਿਸ ਵਿਚ 'ਕਮਲ ਹਸਨ' (ਏਕ-ਦੂਜੇ ਕੇ ਲੀਏ) ਦਾ ਸਾਰੇ ਦਾ ਸਾਰਾ ਗਰੁੱਪ ਹੀ, ਬਿਲਾਸਪੁਰ ਦੇ ਨੌਜਵਾਨ ਬਿਨ ਆਈ ਮੌਤੋਂ ਮਾਰਿਆ ਗਿਆ ਸੀ...? ਵਿਚਾਰੋ ਮਦਰਾਸੀ ਕਲਾਕਾਰ ! ਜਦੋਂ ਦੋ ਹਜ਼ਾਰ ਮੀਲ ਤੋਂ ਫਿਲਮ ਦੀ ਸ਼ੂਟਿੰਗ ਵਾਸਤੇ ਕੁੱਲੂ-ਮਨਾਲੀ ਵਲ ਤੁਰੇ ਹੋਣਗੇ— ਕਿੰਨੇ ਚਾਓ-ਮਲੂਰ ਕੀਤੇ ਹੋਣਗੇ—ਉਨ੍ਹਾਂ ਦੇ ਰਿਸ਼ਤੇ-ਦਾਰਾਂ/ਦੋਸਤਾਂ-ਮਿੱਤਰਾਂ ਨੇ... ਪਰ ਕੌਣ ਜਾਣਦਾ ਸੀ ਕਿ ਵਿਚਾਰਿਆਂ ਨੂੰ ਦੋ ਗੱਜ਼, ਜ਼ਮੀਨ ਵੀ ਜੰਮਣ-ਭੱਟੇ ਦੇ ਨੌਜਵਾਨ ਨਹੀਂ ਸੀ ਨਮੀਬ... ਕਈਆਂ ਦੀਆਂ ਸ਼ਕਲਾਂ ਇਸ ਹਦਾ ਤੀਕ ਵਿਗੜ ਗਈਆਂ ਸਨ ਕਿ ਸਿਰਫ ਹੱਥ ਦੀ ਘੜੀ, ਫਾਪ ਜਾਂ ਪੈਟੀ ਤੋਂ ਹੀ ਪਛਾਣ ਕੀਤੀ ਜਾ ਸਕੀ ਕਿ ਉਹ ਲਾਸ਼ ਮਿਊਜ਼ਿਕ ਡਰੈਕਟਰ ਜੇ. ਸ੍ਰੀ ਨਿਵਾਸਨ ਦੀ ਨਹੀਂ ਸੀ ਸਗੋਂ ਕਿ ਫਾਈਟ ਮਾਸਟਰ

ਕੇ. ਸੁਬਰਾਮਨੀਅਮ ਦੀ !! ਜੇ. ਸ੍ਰੀ ਨਿਵਾਸਨ ਵਿਚਾਰੇ ਦੀ ਲੇਖ ਤਾਂ ਅੱਜ ਤੀਕ ..

ਉਨ੍ਹਾਂ ਮਦਰਾਸੀ ਕਲਾਕਾਰਾਂ ਵਾਲੀ ਟਰੈਜਿਡੀ ਹਾਲੇ ਅੱਖਾਂ ਤੋਂ ਓਹਲੇ ਨਹੀਂ ਸੀ ਹੋਈ ਕਿ ਲੂਰੀ (ਕੁੱਲੂ) ਦੇ ਨੌਜਵਾਨ, ਸਾਲਮ ਦੀ ਸਾਲਮ ਬੱਸ ਦੇ ਸਤਲੁਜ ਵਿਚ ਡੁੱਬ ਜਾਣ ਬਾਬਤ ਪਤਾ ਲਗਾ... ਕਹਿੰਦੇ ਨੇ ਕਿ ਬੱਸ-ਡਰੈਵਰ ਜੈ ਸਿੰਘ ਨੇ ਬਬਰੇ ਵਾਸਤੇ ਪਾਏ ਕਿ ਬੱਸ ਖਰਾਬ ਹੈ—ਬੱਸ ਖਰਾਬ ਹੈ... ਮੈਂ ਰਿਸਕ ਨਹੀਂ ਹਾਂ ਲੈ ਸਕਦਾ ਪਰ ਘਬਲਿਕ ਦੇ ਤਾਨਿਆਂ-ਮੋਹਣਿਆਂ ਅਗੇ ਉਸਨੂੰ ਝੁਕਣਾ ਪਿਆ ਤੇ ਬੱਸ ਹਾਲੇ ਤੀਸਰਾ ਕਿਲੋਮੀਟਰ ਵੀ ਨਹੀਂ ਸੀ ਟੱਪੀ ਕਿ ਅਗਲੇ ਪਲ ਹੀ ਜੈ ਸਿੰਘ ਸਮੇਤ ਮੁਸਾਫਰਾਂ ਦੇ ਸਤਲੁਜ... ਕਹਿੰਦੇ ਹਨ ਸਤਵੇਂ ਦਿਨ ਇਕ ਟਾਇਰ ਤਰਦਾ ਵਿਖਾਈ ਦਿਤਾ ਸੀ...

... ਤੇ ਉਸ "ਲੈਣਾ-ਦੇਵੀ" ਬਾਬਤ ਕੌਣ ਕੁੱਲ ਜਾਣੇਗਾ ਜੋ ਆਏ ਸਾਲ, ਇਕ ਨਹੀਂ, ਦੋ ਨਹੀਂ... ਇਕੱਠੀਆਂ ਚਾਲੀ ਚਾਲੀ, ਪੰਜਾਹ ਪੰਜਾਹ ਬਲੀਆਂ ਡਕਾਰ ਜਾਂਦੀ ਹੈ। ਸਾਡੇ ਇਕ ਵਿਦਿਆਰਥੀ ਦੇ ਘਰੇ, ਚਾਰੇ ਦੇ ਚਾਰੇ ਜੀਅ ਪਿਛਲੇ ਸਾਲ ਨੈਣਾ-ਦੇਵੀ ਦੀ

ਭੇਟਾ ਚੜ੍ਹ ਗਏ ਸਨ ਅਤੇ ਇਸ ਵੇਰ੍ਹਾਂ ਉਹ ਵਿਦਿਆਰਥੀ ਵੀ ਆਪਣੇ ਮਾਂ-ਬਾਪ ਕੋਲ ਜਾ ਪੁੱਜਾ ਕਾਲਜ ਦੇ ਨੋਟਿਸ ਬੋਰਡ ਤੇ ਛੁੱਟੀਆਂ ਵਿਚ ਲਗਾ ਨੋਟਿਸ ਹਾਲੇ ਵੀ ਉਡੀਕੀ ਜਾ ਰਿਹਾ ਹੈ ਕਿ ਕਦੋਂ ਮੁਹਿੰਦਰ ਸਿੰਘ ਆਫ ਥਰਡਯੀਅਰ ਮਕੈਨੀਕਲ ਫਰੋਮ ਮਾਨਸਾ" ਆ ਕੇ ਆਪਣਾ ਵਜ਼ੀਰਾ ਕਢਾਵੇ ਤੇ ਕਦੋਂ ਉਸ ਦੀ ਡਿਊਟੀ ਖਤਮ ਹੋਵੇ...ਹਾਈਵੇ ਵਿਭਾਗ ਦੇ ਮੁੱਖੀ 'ਪ੍ਰੋਫੈਸਰ ਬੁਢੀਜੀਏ' ਹੋਰਾਂ ਨੇ ਤਾਂ ਸ਼ਰਧਾਂਜਲੀ ਭੇਟਾ ਕਰਦੇ ਸਮੇਂ; ਦਿਨ-ਬ-ਦਿਨ ਵਧ ਰਹੇ ਐਕਸੀਡੈਂਟਾਂ ਦਾ ਮੁੱਖ ਕਾਰਨ ਵੀ, ਹਮੇਸ਼ਾਂ ਵਾਂਗੂੰ, "ਅਬਾਦੀ" ਦਸ ਕੇ ਹੀ ਫਾਰਮੈਲਿਟੀ ਪੂਰੀ ਕਰ ਲਈ ਸੀ ਪਰ ਮੁਹਿੰਦਰ ਸਿੰਘ ਦੀ ਆਤਮਾ ਅਜ ਵੀ ਚੀਕ ਚੀਕ ਕੇ ਕੰਹਿ ਰਹੀ ਹੈ— ਭਰਾਵੇ, ਮੈਂ ਮਰਿਆ ਨਹੀਂ ਹਾਂ . ਮੇਰੀ ਮੌਤ ਸੁਭਾਵਕ ਨਹੀਂ ਹੈ ਹੋਈ...ਮੈਂਨੂੰ ਬਕਾਇਦਾ ਕਤਲ ਕੀਤਾ ਗਿਆ ਹੈ—ਵਿਉਂਤਬਧ ਕਤਲ... ਬਿਲਕੁਲ ਉਜੇ ਤਰ੍ਹਾਂ ਜਿਵੇਂ ਪਿਛਲੇ ਸਾਲ ਮੇਰੇ ਮਾਂ-ਬਾਪ ਤੇ ਦੋ ਛੋਟੀਆਂ ਭੈਣਾਂ ਦਾ ਕਤਲ ਕੀਤਾ ਗਿਆ ਸੀ—ਪਲੈਨਡ ਮਰਡਰਜ਼...ਹਾਂ, ਹਾਂ, ਪਲੈਨਡ ਮਰਡਰ ਹੀ ਮੇਰਾ ਕੀਤਾ ਗਿਆ ਹੈ— ਇਸਨੂੰ ਮਹਿਜ਼ ਕਹਿਕੇ ਹੀ, ਗਲੇ-ਗਲਾਵਾਂ ਨਾ ਲਾਹ ਛਡਣਾ! ਮੇਰੇ ਕਾਤਲਾਂ ਨੂੰ ਕਦੇ ਮਾਫ ਨਾ ਕਰਨਾ... ਮੇਰੇ ਮਾਂ ਬਾਪ ਤੇ ਦੋ ਛੋਟੀਆਂ ਭੈਣਾਂ ਦੇ ਕਾਤਲਾਂ ਨੂੰ ਵੀ ਕਦੇ ਮਾਫ ਨਾ ਕਰਨਾ...ਅਤੇ ਅਗਰ ਤੁਸੀਂ ਕਾਤਲਾਂ ਨੂੰ ਲਭਣ ਦੀ ਕੋਸ਼ਿਸ਼ ਨਾ ਕੀਤੀ ਜਾਂ ਉਨ੍ਹਾਂ ਦੀ ਸੂਹ ਮਿਲ ਜਾਣ ਤੇ ਵੀ, ਹਉ-ਪਰੇ ਕਰ ਛੁਡਿਆ ਤਾਂ ਯਾਦ ਰਖਣਾ ਦੋਸਤੋ, ਮੇਰਾ ਤਾਂ ਕੁਝ ਵਿਗੜਨ ਜੋਗਾ ਬਾਕੀ ਬਚਿਆ ਨਹੀਂ ਪਰ ਮੇਰੇ ਵੀਰਨੇ ਰੱਬ ਨਾ ਕਰੇ...ਕਦੇ ਤੁਹਾਡੇ ਵਿਚੋਂ ਹੀ ਕਿਸੇ ਨੂੰ ਪਛਤਾਉਣਾ...

ਪ੍ਰੋਫੈਸਰ 'ਬੁਢੀਜੀਏ' ਠੀਕ ਕਹਿ ਰਹੇ ਸਨ ਜਾਂ ਕਿ ਮੁਹਿੰਦਰ ਦੀ ਆਤਮਾ ਸੱਚ ਕਹਿ ਰਹੀ ਸੀ—ਇਸ ਚੀਜ਼ ਦਾ ਫੈਸਲਾ ਕਰਨ ਲਈ, ਆਉ ਆਪਣੇ ਦੇਸ਼ ਦੇ ਟਰਾਂਸਪੋਰਟ ਸਿਸਟਮ ਬਾਬਤ ਵਿਸਥਾਰ ਸਹਿਤ ਜਾਣੀਏ...

ਸਭ ਤੋਂ ਵੱਡੀ ਸੜਕ :-

ਦੁਨੀਆਂ ਭਰ ਵਿਚ ਸਭ ਤੋਂ ਮਹੱਤਵਪੂਰਨ ਅਤੇ ਲੰਬੀ ਸੜਕ ਹੈ—ਜੀ. ਟੀ. ਰੋਡ !! ਅਜ ਕਲ ਇਸਨੂੰ, "ਨੈਸ਼ਨਲ ਹਾਈਵੇ ਨੰਬਰ ਇੱਕ", ਵੀ ਕਿਹਾ ਜਾਂਦਾ ਹੈ ! ਅਜ ਤੋਂ ਲਗਪਗ ਸਾਢੇ ਚਾਰ ਸੌ ਸਾਲ ਪਹਿਲਾਂ, ਸ਼ੇਰ ਸ਼ਾਹ ਸੂਰੀ ਨੇ ਇਸ ਸੜਕ ਨੂੰ ਬਣਵਾਇਆ ਸੀ। ਕਲਕੱਤੇ ਤੋਂ ਲੈ ਕੇ ਪਿਸ਼ਾਵਰ ਤੀਕ ਲੰਬੀ ਇਸ ਸੜਕ ਨੇ, ਹਿੰਦੁਸਤਾਨ ਦੇ ਅਰਥਚਾਰੇ ਵਿਚ ਬੜਾ ਮਹੱਤਵ ਪੂਰਵਕ ਰੋਲ ਅਦਾ ਕੀਤਾ ਹੈ ਅਤੇ ਅਜ ਵੀ ਕਰ ਰਹੀ

ਹੈ...? ਧੰਨ ਸੀ ਉਹ ਮਹਾਨ ਜਰਨੈਲ, ਉੱਚ-ਕੱਟੀ ਦਾ ਯੋਜਨਾਕਾਰ, ਸ਼ੇਰ ਸ਼ਾਹ ਸੂਰੀ; ਜਿਸ ਬਗੈਰ ਟੈਕਨੀਕਲ ਸਹੂਲਤਾਂ ਦੇ, ਸੀਮਤ ਜਿਹੇ ਸਾਧਣਾ ਚਾਰੀਂ ਹੀ ਐਡੇ ਵਡੇ ਮਾਰਗ ਨੂੰ ਬਣਵਾਇਆ ਸੀ ਅਤੇ ਧੰਨ ਧੰਨ ਇਹ ਅੰਡਰ ਮੈਟ੍ਰਿਕ ਇੰਦਰਾ ਮਾਈ ਚੇਅਰਮੈਨ ਪਲੈਨਿੰਗ ਕਮਿਸ਼ਨ ਆਫ ਇੰਡੀਆ—ਜਿਸ ਕੋਲੋਂ ਸੈਂਕੜੇ ਸਹੂਲਤਾਂ, ਹਜ਼ਾਰਾਂ ਮਸ਼ੀਨਾਂ ਅਤੇ ਲੱਖਾਂ ਐਨਜੀਨੀਅਰਾਂ ਦੇ ਬਾਵਜੂਦ, ਇਸ ਸੜਕ ਦੀ ਸੰਭਾਲ ਤੀਕ ਨਹੀਂ ਹੈ ਹੋ ਰਹੀ ਤੇ ਨਤੀਜੇ ਵਜੋਂ ਅੱਜ ਡੇਢ ਲੱਖ ਤੋਂ ਵਧ ਐਕਸੀਡੈਂਟ ਹਰ ਸਾਲ, ਸਾਡੀਆਂ ਸੜਕਾਂ ਉੱਪਰ ਹੋ ਰਹੇ ਹਨ—ਜਿਨ੍ਹਾਂ ਵਿਚ 20,000 ਤੋਂ ਵਧ ਲੋਕਾਂ ਨੂੰ ਬਿਨ ਆਈ ਮੌਤੋਂ ਮਰਨਾ ਪੈ ਰਿਹਾ ਹੈ...

ਮੇਰੀ ਸੂਝ ਮੁਤਾਬਕ ਐਕਸੀਡੈਂਟਾਂ ਦੇ ਸੱਤ ਮੁਖ ਕਾਰਨ ਇਹ ਹਨ :-

- (ੳ) ਭੈੜੀਆਂ ਸੜਕਾਂ
- (ਅ) ਭੈੜੀ ਟਰੈਫਿਕ
- (ੲ) ਭੈੜੀਆਂ-ਬੱਸਾਂ
- (ਸ) ਭੀੜ-ਭੱੜਕਾ
- (ਹ) ਭੈੜੇ ਪ੍ਰਬੰਧਕ
- (ਕ) ਭੈੜੇ-ਡਰੈਵਰ
- (ਖ) ਭੈੜਾ ਮੌਸਮ

ਵੈਸੇ ਉਪਰਲੀਆਂ ਸੱਤਾਂ ਵਿਚੋਂ ਛੇ ਕਾਰਨ, ਭੈੜੀ ਸਰਕਾਰ ਦੀਆਂ ਭੈੜੀਆਂ ਨੀਤੀਆਂ ਵਿਚੋਂ ਹੀ ਜਨਮ ਲੈਂਦੇ ਹਨ ਅਤੇ ਅਗਰ ਪਲੈਨਿੰਗ ਸਹੀ ਹੋਵੇ ਤਾਂ ਸੜਕਾਂ ਕਾਰਨ ਤੋਂ ਹੋਣ ਵਾਲੇ ਨੁਕਸਾਨ ਤੋਂ ਵੀ ਬਚਿਆ ਜਾ ਸਕਦਾ ਹੈ...? ਅਜ ਸਾਡੇ ਦੇਸ਼ ਵਿਚ, ਇਕ ਲੱਖ ਅਬਾਦੀ ਮਗਰ 7500 ਆਦਮੀ ਗੱਡੀਆਂ ਅਤੇ ਬੱਸਾਂ ਵਿਚ, 100 ਭਾਰਤੀ ਕਾਰਾਂ ਵਿਚ ਅਤੇ '2' ਹਿੰਦੁਸਤਾਨੀ ਹਵਾਈ ਜਹਾਜ਼ਾਂ ਵਿਚ ਸਫਰ ਕਰਦੇ ਹਨ ਸੌ ਸਾਡੇ ਦੇਸ਼ ਵਿਚ ਵਿਚਲੀ ਪਲੈਨਿੰਗ ਵੀ ਕੁਝ ਇਸੇ ਅਨੁਪਾਤ ਨਾਲ ਹੋਣੀ ਚਾਹੀਦੀ ਹੈ। ਪਰ ਹੋ ਉਲਟ ਹੀ ਰਿਹਾ ਜੋ ਹੇਠਲਿਆਂ ਪਹਿਰਿਆਂ ਤੋਂ ਸਪੱਸ਼ਟ ਹੋ ਜਾਏਗਾ। ਹੇਠਲਿਆਂ ਅੰਕੜਿਆਂ ਦੀ ਸਹਾਇਤਾ ਨਾਲ ਮੈਂ ਉਪਰੋਕਤ ਸਟੇਟਮੈਂਟ ਦੀ ਪੁਸ਼ਟੀ ਕਰਨ ਦੀ ਇਜਾਜ਼ਤ ਚਾਹਾਂਗਾ। ਕ੍ਰਿਪਾ ਜ਼ਰਾ ਆਇਸਤੇ ਆਇਸਤੇ ਆਰਟੀਕਲ ਪੜ੍ਹਨਾ—ਮਾਮਲਾ ਅੰਕੜਿਆਂ ਦਾ ਹੈ...

ਸਾਡੀਆਂ ਸੜਕਾਂ ਉਰਫ ਮੌਤ ਦੇ ਖੂਹ :

ਅੱਜ ਦੇ ਸਪੀਡ ਦੇ ਜ਼ਮਾਨੇ ਵਿਚ, ਸਾਡੀਆਂ ਸੜਕਾਂ ਕਿੰਨੀਆਂ ਕੁ ਸੁਰਖਿਅਕ ਹਨ, ਪਹਿਲਾਂ ਜ਼ਰਾ ਉਸਦਾ ਅੰਦਾਜ਼ਾ ਲਾ ਲਉ :-

ਦੇਸ਼ ਦਸ ਹਜ਼ਾਰ "ਗੱਡੀਆਂ" ਮਗਰ ਜਿੰਨੇ
ਆਦਮੀ ਹਰ ਸਾਲ ਮਰਦੇ

ਅਮਰੀਕਾ	5
ਸਵੀਡਨ	5
ਪਛਮੀ ਜਰਮਨੀ	13
ਫਰਾਂਸ	14
ਸਪੇਨ	21
ਪੁਰਤਨਗਾਲ	32
ਭਾਰਤ	60

ਨੋਟ:— ਉਪਰੋਕਤ ਅੰਕੜੇ 1971 ਤੀਕ ਦੇ ਹਨ !
'ਗੱਡੀਆਂ' ਤੋਂ ਭਾਵ, ਸਕੂਟਰ-ਮੋਟਰ ਸਾਈਕਲ
ਕਾਰਾਂ-ਮੋਟਰਾਂ ਆਦਿ (Mixed Traffic) ਹੈ।

ਪਰ ਅਜਿਹਾ ਕਿਉਂ.. ?

ਕਾਰਣ ਤਾਂ ਇਕੋ ਹੀ ਹੈ—ਅਯੋਜਨਾ ਬੰਦੀ
(illplanning) ਜੋ ਸਰਮਾਏਦਾਰੀ ਨਿਜ਼ਾਮ ਦਾ
ਅਨਿਖੜਵਾਂ ਅੰਗ ਹੀ ਹੁੰਦੀ ਹੈ। ਸਹੀ ਸ਼ਬਦਾਂ ਵਿਚ
ਇਸਨੂੰ Anti-people-planning ਵੀ ਕਿਹਾ ਜਾਣਾ
ਚਾਹੀਦਾ ਹੈ।

ਅਜ਼ਾਦੀ ਤੋਂ ਮਗਰੋਂ ਗੱਡੀਆਂ ਆਦਿ ਦੀ ਗਿਣਤੀ
ਵਿਚ ਭਾਵੇਂ ਵੀਹ ਗੁਣਾਂ ਵਾਧਾ ਹੋਇਆ ਮਗਰ ਸੜਕਾਂ
ਦੀ ਲੰਬਾਈ, ਮੋਟਾਈ (Thickness) ਅਤੇ ਚੌੜਾਈ
ਵਿਚ, ਉਸੇ ਹਿਸਾਬ ਦਾ ਵਾਧਾ ਤਾਂ ਕੀ, ਉਸਦਾ ਚੌਥਾ
ਹਿੱਸਾ ਵੀ ਨਹੀਂ ਹੈ ਹੋਇਆ—ਨਤੀਜੇ ਵਜੋਂ ਅਜ
ਐਕਸੀਡੈਂਟਾਂ ਤੇ ਐਕਸੀਡੈਂਟਹੀ ਹੋਈ ਤੁਰੇ ਜਾ ਰਹੇ
ਹਨ। ਸੰਨ 1947 ਵਿਚ ਕੁਲ ਢਾਈ ਲੱਖ ਗੱਡੀਆਂ
ਸਨ ਪਰ ਅੱਜ ਚਾਲ੍ਹੀ ਲੱਖ ਤੋਂ ਵਧ ਹਨ :

ਸਕੂਟਰ-ਮੋਟਰ ਸਾਈਕਲ ਆਦਿ	18 ਲੱਖ
ਟੈਕਸੀਆਂ-ਕਾਰਾਂ-ਜੀਪਾਂ	10 ਲੱਖ
ਟਰੱਕ	6 ਲੱਖ
ਟਰੈਕਟਰ ਆਦਿ	3 ਲੱਖ
ਟੈਂਪੂ-ਆਟੋ ਰਿਕਸ਼ਾ	1½ ਲੱਖ
ਬੱਸਾਂ	1¼ ਲੱਖ
ਫੁਟਕਲ	¼ ਲੱਖ

ਜੋੜ 40 ਲੱਖ

ਨੋਟ : ਇਹ ਅੰਕੜੇ 1978 ਤੀਕ ਦੇ ਹਨ।
ਮਿਲਟਰੀ ਗੱਡੀਆਂ ਦੀ ਗਿਣਤੀ ਇਸ ਵਿਚ ਸ਼ਾਮਲ
ਨਹੀਂ। 1982 ਦੇ ਅਖੀਰ ਤੀਕ 50 ਲੱਖ ਦੇ ਕਰੀਬ
ਤਾਂ ਸਿਵਲੀਅਨ ਗੱਡੀਆਂ ਹੀ ਹੋਂ ਜਾਣਗੀਆਂ !! ਪਰ
ਕੀ ਸੜਕਾਂ ਦੇ ਵਿਕਾਸ ਵਿਚ ਉਸੇ ਅਨੁਪਾਤ ਨਾਲ
ਵਾਧਾ ਹੋ ਰਿਹਾ ਹੈ...?

ਪਬਲਿਕ ਅਕਾਊਂਟਸ ਕਮੇਟੀ ਦੀ ਰਿਪੋਰਟ :

"ਵੱਡੀਆਂ ਮੈਨ ਸੜਕਾਂ (National High-
ways). ਨੂੰ ਕੇਂਦਰੀ ਸਰਕਾਰ ਨੇ ਸੀਲ ਵਲੈਤਨ
ਗਊ ਹੀ ਸਮਝ ਰਖਿਆ ਹੈ—ਜਦੋਂ ਮੁਰਜ਼ੀ ਚੋਂ ਲਉ,
ਜਿੰਨਾ ਮਰਜ਼ੀ ਚੋਂ ਲਉ ਤੇ ਮੁੜ ਪਿੱਠ ਤੇ ਲੱਤ ਮਾਰ ਕੇ
ਦਰਵਾਜ਼ਿਉਂ ਬਾਹਰ ਕਰ ਦਿਓ—ਆਪੇ ਘਾਹ ਆਦਿ
ਚਰ ਚੁਰ ਆਏਗੀ... ਵਧੇਰੇ ਤੋਂ ਵਧੇਰੇ ਟੈਕਸ,
ਬੇਸ਼ਕ ਉਗਰਾਹਿਆ ਗਿਆ ਹੈ ਮਗਰ ਸੜਕਾਂ ਦੀ
ਵਾਤ ਤੀਕ ਨਹੀਂ ਪੁੱਛੀ ਗਈ"—ਇਹ ਸ਼ਬਦ ਸਰਵ
ਉਚਤਮ ਕਮੇਟੀ—ਪਬਲਿਕ-ਅਕਾਊਂਟਸ ਕਮੇਟੀ—
ਕੇਂਦਰੀ ਸਰਕਾਰ ਨੇ, ਸੜਕਾਂ ਬਾਬਤ ਕਹੇ ਹਨ !!!

ਸਾਲ	ਸੜਕਾਂ ਤੋਂ ਆਮਦਨ
1951	60 ਕਰੋੜ
1961	170 ਕਰੋੜ
1971	600 ਕਰੋੜ

ਸੜਕਾਂ ਉੱਪਰ ਖਰਚਾ	ਖਰਚਾ ਪ੍ਰਤੀਸ਼ਤ
40 ਕਰੋੜ	66%
110 ਕਰੋੜ	66%
200 ਕਰੋੜ	38%

ਨੋਟ :—ਪ੍ਰਧਾਨ ਮੰਤਰੀ ਹੋਰਾਂ ਸੰਨ 1971 ਵਿਚ
ਹੀ ਕਿਹਾ ਸੀ, "ਗਰੀਬੀ... ਹਟਾਓ" ਤੇ ਨਾਲ ਹੀ ਸੜਕਾਂ
ਤੇ ਹੋਣ ਵਾਲੇ ਖਰਚੇ ਵਿਚ 50 ਪ੍ਰਤੀਸ਼ਤ ਦਾ ਕੱਟ
ਲਾ ਦਿਤਾ ਤਾਂ ਜੁ 'ਗਰੀਬ' ਭੀੜੀਆਂ ਅਤੇ ਭੈੜੀਆਂ
ਸੜਕਾਂ ਉਤੇ ਐਕਸੀਡੈਂਟਾਂ ਵਿਚ ਮਰ ਮਰ ਕੇ "ਹਟਦੇ
ਜਾਣ"...?? ਪਬਲਿਕ ਅਕਾਊਂਟਸ ਕਮੇਟੀ ਨੇ ਆਪਣੀ
ਸਲਾਨਾ ਰਿਪੋਰਟ ਵਿਚ ਲਿਖਿਆ ਹੈ, "1974-79 ਦੇ
ਪੰਜ ਸਾਲਾਂ ਦੁਰਾਨ, ਰੋਡ ਟੈਕਸ, ਲਾਈਸੈਂਸ ਟੈਕਸ,
ਪੈਰੋਲ ਟੈਕਸ, ਸੇਲ ਟੈਕਸ, ਪੇਸਿੰਜਰ ਟ੍ਰੈਫਿਕਸ, ਕੇਂਦਰੀ
ਸੇਲ ਟੈਕਸ, ਗੱਡੀ ਵੇਚ-ਖਰੀਦ ਟੈਕਸ, ਸੀਟ-ਟੈਕਸ,
ਪਰਮਿਟ ਫੀਸ ਆਦਿ ਆਦਿ ਅਨੇਕਾਂ ਟੈਕਸਾਂ ਰਾਹੀਂ
7700 ਕਰੋੜ ਤੋਂ ਵਧ ਰੁਪਏ ਵਸੂਲ ਥੀਤੇ ਹਨ ਪਰ ਬੜੇ
ਦੁਖ ਨਾਲ ਕਹਿਣਾ ਪੈਂਦਾ ਹੈ ਕਿ ਸੜਕਾਂ ਦੀ ਸਾਂਭ
ਸੰਭਾਲ ਮੁਰੰਮਤ ਉਪਰ 40% ਵੀ ਖਰਚ ਨਹੀਂ ਹਨ
ਕੀਤੇ ਗਏ।

ਕਮੇਟੀ ਨੇ ਅਗੇ ਜਾ ਕੇ ਇਹ ਵੀ ਲਿਖਿਆ ਹੈ,
"ਸਾਨੂੰ ਟਰਾਂਸਪੋਰਟ ਅਤੇ ਜਹਾਜ਼ਰਾਨੀ ਮਹਿਕਮੇ ਦੀ
ਰਿਪੋਰਟ ਤੋਂ ਇਹ ਜਾਣਕੇ ਬਹੁਤ ਹੀ ਦੁੱਖ ਹੋਇਆ ਹੈ ਕਿ
ਦੇਸ਼ ਭਰ ਦੀਆਂ 20 ਹਜ਼ਾਰ ਮੀਲ ਲੰਮੀਆਂ ਵੱਡੀਆਂ
ਸੜਕਾਂ ਵਿਚੋਂ, ਇਕ ਮੀਲ ਦਾ ਟੁਕੜਾ ਵੀ ਅਜਿਹਾ ਨਹੀਂ
ਜਿਥੇ ਲੁੜੀਂਦੀ ਮੁਟਾਈ (Required thickness)
ਵਿਚ ਸੜਕ ਕਾਇਮ ਹੋਵੇ !!

(ਵੇਖੋ 21 ਅਪ੍ਰੈਲ, 1982 ਦੀ ਅੰਗਰੇਜ਼ੀ ਟਰਬਿਊਨ ਦਾ ਸੰਪਾਦਕੀ ਲੇਖ)

ਇਥੇ ਇਹ ਵੀ ਯਾਦ ਕਰਵਾ ਦਿਤਾ ਜਾਏ ਕਿ ਜਦੋਂ ਦੇ ਸ਼੍ਰੀਮਤੀ ਇੰਦਰਾ ਗਾਂਧੀ ਜੀ ਦਿੱਲੀ ਦੀ ਗੱਦੀ ਤੇ ਕਾਬਜ਼ ਹੋਏ ਹਨ, ਉਦੋਂ ਤੋਂ ਹੀ ਵਿੱਦਿਆ, ਸਿਹਤ, ਵਰਗਿਆਂ ਜੰਤਕ-ਭਲਾਈ ਵਿਭਾਗਾਂ ਵਾਗੂੰ, ਟਰਾਂਸਪੋਰਟ ਦੇ ਬੱਜਟ ਉਪਰ ਵੀ ਕੱਟ ਤੇ ਕੱਟ...ਕੱਟ ਤੇ ਕੱਟ... ਕੱਟ ਤੇ ਕੱਟ ਲਗਦਾ ਤੁਰਿਆ ਆ ਰਿਹਾ ਹੈ—ਜਿਵੇਂ ਕਿ ਇੰਡੀਅਨ ਰੋਡ ਕਾਂਗਰਸ ਦੇ ਪ੍ਰੋਜੈਕਟ ਹੋਰ ਪਿਛਲੇ ਦਿਸ਼ਬਰ ਖੁਦ ਮੰਨਿਆ ਸੀ :—

ਪਹਿਲੀ ਪੰਜ ਸਾਲਾ ਯੋਜਨਾ	8½%	
ਦੂਜੀ ਯੋਜਨਾ	6¾%	
ਤੀਜੀ ਯੋਜਨਾ	6½%	
ਚੌਥੀ ਯੋਜਨਾ	5½%	ਗਰੀਬੀ ਹਟਾਓ
ਪੰਜਵੀਂ ਯੋਜਨਾ	4½%	ਵੀਹ ਨੁਕਾਤੀ ਪ੍ਰੋਗਰਾਮ

ਛੇਵੀਂ ਯੋਜਨਾ 3½%
ਪਾਇਦਾਰ ਸਰਕਾਰ ਤੇ ਲੋਕ ਹਿਤੈਸ਼ੀ ਵੀ...?

ਛੇਵੀਂ ਯੋਜਨਾ ਵਿਚੋਂ ਖਰਚਾ :

ਸ਼ਾਹ ਮਾਰਗਾਂ (National Highways) ਉਪਰ, ਛੇਵੀਂ ਪੰਜ ਸਾਲਾ ਦੁਰਾਨ 50 ਕਰੋੜ ਰੁਪਏ ਖਰਚ ਕਰਨ ਦੀ ਗੁੰਜਾਇਸ਼ ਰਖੀ ਗਈ ਸੀ—ਪਰ ਉਪਰੋਕਤ ਕਮੇਟੀ ਨੇ ਦੁਖੀ ਹਿਰਦੇ ਨਾਲ ਇਹ ਗਲ ਦਸੀ ਕਿ ਉਪਰੋਕਤ 50 ਕਰੋੜ ਵਿਚੋਂ 1980-81 ਦੁਰਾਨ ਇਕ ਪੈਸਾ ਵੀ ਨਹੀਂ ਸੀ ਖਰਚ ਕੀਤਾ ਗਿਆ। ਦੂਜੇ ਸਾਲ, 1981-82 ਅੰਦਰ ਵੀ ਕੁਲ 3½ ਕਰੋੜ ਖਰਚੇ ਗਏ ਹਨ !! ਇਥੇ ਇਹ ਮੁੜ ਯਾਦ ਕਰਵਾ ਦਿਤਾ ਜਾਏ ਕਿ ਕੇਂਦਰੀ ਅਤੇ ਸੂਬਾ ਸਰਕਾਰਾਂ ਨੂੰ ਅਜਕਲ 2000 ਕਰੋੜ ਤੋਂ ਵਧ, ਹਰ ਸਾਲ, ਸੜਕ-ਗੱਡੀਆਂ ਤੋਂ ਮਾਲੀਆ ਪ੍ਰਾਪਤ ਹੋ ਰਿਹਾ ਹੈ :—

ਕੇਂਦਰ ਸਰਕਾਰ ਦੀ ਆਮਦਨ 1977-78

ਇਮਪੋਰਟ ਟੈਕਸ ਮੋਟਰਾਂ ਅਤੇ ਮੋਟਰ-ਪੁਰਜਿਆਂ	
ਉਪਰ	40 ਕਰੋੜ
ਐਕਸਾਈਜ਼ ਡਿਊਟੀ ਮੋਟਰਾਂ ਅਤੇ ਮੋਟਰ-ਪੁਰਜਿਆਂ ਉਪਰ	95 ਕਰੋੜ
ਟਾਇਰ ਅਤੇ ਟਿਊਬਾਂ ਉਪਰ ਐਕਸਾਈਜ਼ ਡਿਊਟੀ	125 ਕਰੋੜ
ਮੋਟਰ-ਪੈਟਰੋਲ/ਡੀਜ਼ਲ ਟੈਕਸ	30 ਕਰੋੜ
ਮੋਟਰ-ਫਿਊਲ (ਪੈਟਰੋਲ/ਡੀਜ਼ਲ/ਗਰੀਸ ਆਦਿ) ਉਪਰ ਇਮਪੋਰਟ-ਟੈਕਸ	710 ਕਰੋੜ
	ਜੋੜ 1000 ਕਰੋੜ

ਸੂਬਾ ਸਰਕਾਰਾਂ ਦੀ ਆਮਦਨੀ

ਮੋਟਰ ਵੀਸ ਅਤੇ ਟੈਕਸ	264 ਕਰੋੜ
ਪੈਟਰੋਲ ਉਪਰ ਸਟੇਟ ਸੇਲ-ਟੈਕਸ.	114 ਕਰੋੜ
ਪਸਿੰਜਰ ਅਤੇ ਗੁਡਜ਼ ਟੈਕਸ (ਮੁਸਾਫਰੀ ਅਤੇ ਅਸਥਾਈ ਟੈਕਸ)	202 ਕਰੋੜ
	ਜੋੜ 580 ਕਰੋੜ

ਪਰ ਇਹ ਸਾਰਾ ਟੈਕਸ ਜਾਂਦਾ ਕਿਥੇ ਹੈ...?

(ੳ) ਹਵਾਬਾਜ਼ੀ ਉਪਰ ਖਰਚਾ :—

ਪਹਿਲੀ ਯੋਜਨਾ	7 ਕਰੋੜ
ਦੂਜੀ ਯੋਜਨਾ	16 ਕਰੋੜ
ਤੀਜੀ ਯੋਜਨਾ	26 ਕਰੋੜ
ਚੌਥੀ ਯੋਜਨਾ	186 ਕਰੋੜ
ਪੰਜਵੀਂ ਯੋਜਨਾ	400 ਕਰੋੜ
ਛੇਵੀਂ ਯੋਜਨਾ	500 ਕਰੋੜ

(ਅ) ਜਿਸ ਸਰਕਾਰ ਨੇ ਮੁੱਖ ਸੜਕਾਂ ਖਾਤਰ, 50 ਕਰੋੜ ਦੀ ਗੁੰਜਾਇਸ਼ ਰਖੀ ਹੈ (ਖਰਚਿਆ ਹਾਲੇ 5 ਕਰੋੜ ਵੀ ਨਹੀਂ) ਉਹ ਸਰਕਾਰ ਮਾਰੋਤੀ ਕਾਰਖਾਨੇ ਖਾਤਰ 500 ਕਰੋੜ ਛੇਵੀਂ ਯੋਜਨਾ ਦੁਰਾਨ ਖਰਚ ਕਰਨ ਜਾ ਰਹੀ ਹੈ—ਜਿਥੇ 1985 ਤੀਕ 1 ਲੱਖ ਕਾਰਾਂ ਹਰ ਸਾਲ ਬਣਿਆਂ ਕਰਨਗੀਆਂ—ਤੁਹਾਡੇ ਚੜ੍ਹਨ ਖਾਤਰ...???

ਨਤੀਜਾ :

ਨਤੀਜੇ ਵਲੋਂ ਸਾਡੀਆਂ ਸੜਕਾਂ ਦੁਨੀਆਂ ਭਰ ਵਿਚੋਂ ਸਭ ਤੋਂ ਨਿਕੰਮੀਆਂ ਹਨ—ਬਾਵਜੂਦ ਇਸ ਦੇ ਕਿ ਦੁਨੀਆਂ ਭਰ ਵਿਚੋਂ, ਗੱਡੀਆਂ ਉਪਰ, ਸਭ ਤੋਂ ਵਧੇਰੇ ਟੈਕਸ, ਭਾਰਤ ਵਿਚ ਹੀ ਲਗੇ ਹੋਏ ਹਨ ਜਿਵੇਂ ਇਕਨੌਮਿਕ ਟਾਈਮਜ਼ ਦੇ ਐਡੀਟਰ, ਇਕਨੌਮਿਕਸ ਦੇ ਪ੍ਰੋਫੈਸਰ ਅਤੇ ਪਬਲਿਕ ਟਰਾਂਸਪੋਰਟ ਦੀ ਕੇਂਦਰੀ ਕਮੇਟੀ ਨੇ ਵੀ ਮੰਨਿਆ ਹੈ !!

ਦੇਸ਼	ਸੈ ਵਰਗ ਕਿਲੋਮੀਟਰ ਰਕਬੇ ਅੰਦਰ ਸੜਕਾਂ ਦੀ ਲੰਬਾਈ
ਜਪਾਨ	272 ਕਿਲੋਮੀਟਰ
ਇੰਗਲੈਂਡ	146 ਕਿਲੋਮੀਟਰ
ਅਮਰੀਕਾ	64 ਕਿਲੋਮੀਟਰ
ਭਾਰਤ	36 ਕਿਲੋਮੀਟਰ

ਇਸ ਸਾਰਨੀ ਤੋਂ ਪਤਾ ਲਗਦਾ ਹੈ ਕਿ ਸਾਡੇ ਬਹੁਤ ਥੋੜੀਆਂ ਸੜਕਾਂ ਹਨ—ਨਤੀਜੇ ਵਜੋਂ ਸਾਡੀਆਂ ਸੜਕਾਂ ਤੇ ਭੀੜ-ਭੜੱਕਾ ਹੋ ਜਾਣਾ ਕੁਦਰਤੀ ਹੈ ...?

ਦੇਸ਼	ਸੜਕਾਂ ਪ੍ਰਤੀ ਲੱਖ ਅਬਾਦੀ ਪਿਛੇ
ਅਮਰੀਕਾ	3000 ਕਿਲੋਮੀਟਰ
ਵਰਾਂਸ	1500 ਕਿਲੋਮੀਟਰ

ਜਪਾਨ 1000 ਕਿਲੋਮੀਟਰ
 ਭਾਰਤ 275 ਕਿਲੋਮੀਟਰ

ਇਸ ਟੇਬਲ ਤੋਂ ਵੀ ਸਪੱਸ਼ਟ ਹੋ ਜਾਂਦਾ ਹੈ ਕਿ ਅਮਰੀਕਾ ਦੇ ਮੁਕਾਬਲੇ, ਸਾਡੀਆਂ ਸੜਕਾਂ ਦੀ ਲੰਬਾਈ ਦਸਵਾਂ ਹਿੱਸਾ ਵੀ ਨਹੀਂ !!

ਭੀੜ ਭੜੱਕਾ (OVERLOADING)

ਪਿਛਲੇ ਸਮੇਂ ਅੰਦਰ ਵੇਖਣ ਵਿਚ ਆਇਆ ਹੈ ਕਿ ਕਾਫੀ ਐਂਕਸੀਡੈਂਟ, ਓਵਰਲੋਡਿੰਗ ਕਾਰਨ ਹੋਏ ਹਨ.. ? ਜ਼ਰਾ ਅੰਦਾਜ਼ਾ ਲਗਾਓ, ਜਦੋਂ ਇਕ ਬਸ ਦੇ ਅੰਦਰ ਸੀਟਾਂ ਉਪਰ 50 ਦੀ ਜਗ੍ਹਾ 75 ਸਵਾਰੀਆਂ ਦੱੜੀਆਂ ਹੋਣ, ਪੰਜੀ ਸਵਾਰੀਆਂ ਖੜੀਆ ਹੋਣ, ਪੰਜ ਅਗਲੀ ਬਾਰੀ ਵਿਚ ਅੜੀਆਂ ਹੋਣ, ਸੱਤ ਪਿਛਲੀ ਬਾਰੀ ਵਿਚ ਵੜੀਆਂ ਹੋਣ, ਦੱਸ ਡਰੈਵਰ ਦੇ ਸਿਰ ਤੇ ਖੜੀਆਂ ਹੋਣ, ਪੰਦਰਾਂ ਨੇ ਸੀਖਾਂ ਫੜੀਆਂ ਹੋਣ, ਰਹਿੰਦੀਆਂ ਖੁੰਦੀਆਂ ਛੱਤੇ ਤੇ ਚੜ੍ਹੀਆਂ ਹੋਣ.. ਰਸਤਾ ਪਹਾੜੀ ਹੋਵੇ, ਕਣੀਆਂ ਪੈ ਕੇ ਹਟੀਆਂ ਹੋਣ... ਤੇ ਫਿਰ ਉਸ ਵਕਤ... ਹਾਂ, ਫਿਰ ਉਸ ਵਕਤ "ਰਾਧਾ ਸਵਾਮੀ ਡਰੈਵਰ ਦੀ ਹੁਸ਼ਿਆਰੀ ਵੀ ਕੀ ਕਰ ਲਏਗੀ...?"

ਕਾਰਣ

ਵਧ ਰਹੇ ਭੀੜ-ਭੜੱਕੇ ਦਾ ਕਾਰਣ ਤਾਂ ਪ੍ਰੋਫੈਸਰ 'ਬੁਢੀ ਜੀਵੋ' ਹੋਰਾਂ, ਅਬਾਦੀ ਦਸਿਆ ਸੀ ਪਰ ਹਕੀਕਤ ਇਹ ਹੈ ਕਿ ਅਜ਼ਾਦੀ ਤੋਂ ਮਗਰੋਂ ਕਾਰਾਂ ਦੀ ਗਿਣਤੀ ਵਿਚ ਤਾਂ ਬੇਸ਼ੱਕ ਵੀਹ ਗੁਣਾਂ ਦਾ ਵਾਧਾ ਹੋਇਆ ਹੈ ਮਗਰ ਬਸਾਂ ਦੀ ਗਿਣਤੀ ਦੁਗੁਣੀ ਵੀ ਨਹੀਂ ਹੈ ਹੋਈ !!!

ਆਈਟਮ	ਸੰਨ 1947	ਸੰਨ 1982	ਵਾਧਾ
ਕਾਰਾਂ	1/2 ਲੱਖ	11 ਲੱਖ	ਬਾਈ ਗੁਣਾਂ
ਬਸਾਂ	3/4 ਲੱਖ	1 1/2 ਲੱਖ	ਦੋ ਗੁਣਾਂ ਤੋਂ ਘਟ ਵੀ ਨਹੀਂ

ਬਹੁਤੀ-ਦੂਰ ਕੀ ਜਾਣਾ ਹੈ। ਜ਼ਰਾ 'ਖੁਸ਼ਹਾਲ' ਸੂਬੇ ਹੀ ਨਜ਼ਰ ਮਾਰ ਲਈਏ :-

- ਪੰਜਾਬ :
- ਬੱਸਾਂ ਦੀ ਗਿਣਤੀ 5 ਹਜ਼ਾਰ
- ਕਾਰਾਂ ਗਿਣਤੀ 10 ਹਜ਼ਾਰ
- ਚੰਡੀਗੜ੍ਹ :
- ਕਾਰਾਂ ਦੀ ਗਿਣਤੀ 6000
- ਬੱਸਾਂ ਦੀ ਗਿਣਤੀ 150

ਸੋ ਵੀਰਨੋ, ਬੱਸਾਂ ਵਿਚ ਭੀੜ-ਭੜੱਕੇ ਦਾ ਕਾਰਨ ਅਬਾਦੀ ਨਹੀਂ ਸਗੋਂ ਬੱਸਾਂ ਦੀ ਘਾਟ—ਬਹੁਤ ਭਾਰੀ ਘਾਟ !!

ਬੱਸਾਂ ਦੀ ਘਾਟ-ਕਿਉਂ ?

ਕੀ ਸੂਬਿਆਂ ਦੀਆਂ ਕਾਂਗਰਸੀ ਸਰਕਾਰਾਂ ਤੇ ਕੀ ਕੇਂਦਰੀ ਸਰਕਾਰ ਸਾਰੀਆਂ ਦੀਆਂ ਸਾਰੀਆਂ ਕਾਰਾਂ,

ਹਵਾਈ ਜਹਾਜ਼ਾਂ, ਹਵਾਈ ਔਡਿਆਂ ਤੇ (ਉਡਾਣ ਸਮੇਂ ਰੈਸਟ ਕਰਨ ਖਾਤਰ) ਹੋਟਲਾਂ ਉਪਰ ਹੀ ਧਨ ਫੁਕੀ ਜਾ ਰਹੀਆਂ ਹਨ।

ਬੱਸ ਬਨਾਮ ਹਵਾਈ ਬੱਸ :

ਜਾਣਦੇ ਹੋ ਇਕ ਹਵਾਈ ਬੱਸ—(ਖਾਸ ਵੱਡਾ ਹਵਾਈ ਜਹਾਜ਼) ਕਿੰਨੇ ਦਾ ਆਉਂਦਾ ਹੈ...? ਸੱਠ ਕਰੋੜ ਦਾ !! ਉੱਜ ਐਨੇ ਕੁ ਦੀਆਂ 2500 ਨਵੀਆਂ ਨਕੋਰ ਬਸਾਂ ਵੀ ਖਰੀਦੀਆਂ ਜਾ ਸਕਦੀਆਂ ਹਨ। ਅਗਰ ਇਕ ਹਵਾਈ ਜਹਾਜ਼ ਦੀ ਜਗ੍ਹਾ ਢਾਈ ਹਜ਼ਾਰ ਬੱਸਾਂ ਖਰੀਦ ਲਈਏ ਤਾਂ ਪੰਜਾਬ ਜਿਡੇ ਸੂਬੇ ਦੀਆਂ ਤਮਾਮ ਟਰਾਂਸਪੋਰਟ ਸਮੱਸਿਆਵਾਂ (ਜਿਵੇਂ ਓਵਰ ਲੋਡਿੰਗ, ਟਾਈਮ ਮਿਸਿੰਗ, ਭੀੜ-ਭੜੱਕਾ, ਖਰਾਬ ਅਤੇ ਨਿਕੰਮੀਆਂ ਬੱਸਾਂ ਆਦਿ) ਦੂਰ ਹੋ ਸਕਦੀਆਂ ਹਨ ਪਰ ਐਨਾ 'ਮਾੜਾ ਕੰਮ' ਕਰੇ ਕੌਣ...? ਕੁਣਬਾ ਪਰਵਰ ਇੰਦਰਾ ਸਰਕਾਰ ਜਿਹੜੇ ਖੁਦ ਬਾਹਰ ਜਦ ਜਾਂਦੇ ਹਨ ਤਾਂ ਦੋ 2 ਵੱਡੇ ਜਹਾਜ਼ ਉਨ੍ਹਾਂ ਲਈ ਖਾਲੀ ਰਖਣੇ ਪੈਂਦੇ ਹਨ ! ਪਿਛੇ ਜਿਹੇ ਜਦੋਂ ਸ਼੍ਰੀਮਤੀ ਇੰਦਰਾ ਗਾਂਧੀ ਜੀ, ਅਮਰੀਕਾ ਗਏ, ਤਾਂ ਦੋ ਬੋਇੰਗ ਜਹਾਜ਼ਾਂ ਨੂੰ, ਉਨ੍ਹਾਂ ਦੇ ਰੂਟਾਂ ਵਿਚੋਂ ਕਢਕੇ (ਟਾਈਮ ਮਿਸ ਕਰਵਾ ਕੇ), ਸ੍ਰੀ ਮਤੀ ਇੰਡਰਾ ਗਾਂਧੀ ਜੀ ਲਈ ਰਾਖਵਾਂ ਕੀਤਾ ਗਿਆ ਸੀ। ਜਾਣਦੇ ਹੋ ਕਿੰਨਾ ਨੁਕਸਾਨ ਹੋਇਆ ਸੀ ਇਸ ਨਾਲ...? ਸਿਰਫ 2,00,00,000 ਦਾ !!! ਵੈਸਾ ਉਹ ਅਮਰੀਕਾ ਕਰਨ ਕੀ ਗਏ ਸਨ—ਸਮੇਤ ਪਰਵਾਰ ??

ਮਤਰੋਦੀ ਮਾਂ ਵਰਗਾ ਸਲੂਕ ਕਿਉਂ

ਸਾਡੀਆਂ ਸਰਕਾਰਾਂ ਕਿੰਨੀਆਂ ਕੁ ਜੰਤਾ-ਹਿਤੈਸੀ ਹਨ, ਉਸ ਗੱਲ ਦਾ ਅੰਦਾਜ਼ਾ ਹੇਠਲੀਆਂ ਸਤਰਾਂ ਤੋਂ ਲਗ ਜਾਵੇਗਾ :-

'ਸ਼ੁੱਧਰ' ਮੁੱਖ ਮੰਤਰੀ ਹੋਰਾਂ, ਗੱਦੀ ਤੇ ਬੈਠਦਿਆਂ ਸਭ ਤੋਂ ਪਹਿਲਾਂ ਜਿਹੜਾ ਨੋਕ ਕੰਮ ਸੀ ਉਹ ਸੀ 50 ਕਰੋੜ ਦਾ ਦੀਵਾਲੀ-ਤੋਹਫਾ (ਨਵੰਬਰ 1990)...ਬੱਸ ਕਿਰਾਇਆਂ ਵਿਚ 43% ਵਾਧਾ... ਇਹ ਵਾਧਾ ਕਰਦੇ ਸਮੇਂ, ਵੱਡੀਆਂ ਵੱਡੀਆਂ ਬਾਗਾਂ ਵੀ ਦਿਤੀਆਂ ਸਨ ਜਿਵੇਂ "ਪੰਜਾਬ ਰੋਡਵੇਜ਼" ਖਾਤਰ 1200 ਨਵੀਆਂ ਬੱਸਾਂ ਖਰੀਦੀਆਂ ਜਾਣਗੀਆਂ ਬੱਸ ਔਡਿਆਂ ਨੂੰ ਸੁਧਾਰਿਆ ਜਾਵੇਗਾ, ਪਾਣੀ ਪੀਣ ਲਈ ਕੂਲਰ ਲਗਣਗੇ ਨਵੀਆਂ ਨਵੀਆਂ ਵਰਕਸ਼ਾਪਾਂ ਬਣਾਏਗੀਆਂ...

ਪਰ ਦੂਜੇ ਮਹੀਨੇ ਬਿਆਨ ਸੀ, ਬਾਰਾਂ ਸੌ ਬੱਸਾਂ "ਰੋਡਵੇਜ਼" ਖਾਤਰ (ਪੰਜਾਬ ਰੋਡਵੇਜ਼ + ਪੈਪਸੂ ਰੋਡਵੇਜ਼) ਖਰੀਦੀਆਂ ਜਾਣਗੀਆਂ...

ਤੀਸਰੇ ਮਹੀਨੇ ਬੂਟਾ ਸਿੰਘ ਮੈਂਬਰ ਪਾਰਲੀਆਮੈਂਟ ਹੋਰੀਂ ਬੱਲੋਂ 600 ਬੱਸਾਂ ਖਰੀਦੀਆਂ ਜਾ ਰਹੀਆਂ ਹਨ।

ਚੌਥੇ ਮਹੀਨੇ 400 ਬੱਸਾਂ ਖਰੀਦਣ ਬਾਬਤ ਪੋਸਟਰ

ਦੀਵਾਰਾਂ ਉਪਰ ਲਗੇ ਵੇਖੋ ਗਏ...

ਪੰਜਵੇਂ ਮਹੀਨੇ ਟਰਾਂਸਪੋਰਟ ਮੰਤਰੀ ਦੀ ਸਟੇਟ-ਮੈਂਟ ਸੀ, 200 ਬੱਸਾਂ ਖਰੀਦੀਆਂ ਜਾ ਰਹੀਆਂ ਹਨ, 30 ਪਹੁੰਚ ਚੁਕੀਆ ਹਨ, ਬਾਕੀ 120 ਦੀਆਂ ਚੈਸੀਆਂ ਤਿਆਰ ਹੋ ਰਹੀਆਂ ਹਨ !!

ਪਰ ਹਕੀਕਤ ਇਹ ਹੈ ਕਿ ਪੈਪਸੂ ਰੋਡਵੇਜ਼ ਵਿਚ ਇਸ ਸਮੇਂ ਦੁਰਾਨ ਕੁਲ 32 ਬੱਸਾਂ ਆਈਆਂ। ਫੈਸੇ ਇੰਨੀਆਂ ਕੁ ਬੱਸਾਂ, ਹਰ ਸਾਲ, ਉਹ ਆਪਣੇ ਆਪ ਹੀ ਵਧਾਈ ਜਾ ਰਹੇ ਸਨ !

ਬੱਸਾਂ ਕਿਉਂ ਨਾ ਵਧੀਆਂ

ਤੁਸੀਂ ਪੁੱਛ ਸਕਦੇ ਹੋ ਕਿ ਬਿਆਨ ਤੇ ਬਿਆਨ ਦਾਗਣ ਦੇ ਬਾਵਜੂਦ, ਬੱਸਾਂ ਦੀ ਗਿਣਤੀ ਕਿਉਂ ਨਾ ਵਧਾਈ ਗਈ...?

ਕਿਰਾਏ ਵਧਾਈ ਜਾਓ—ਟਾਟੇ ਦੇ ਢਿੱਡ ਵਿਚ ਪਾਈ ਜਾਓ

ਨਵੰਬਰ 1980 ਦੁਰਾਨ 43 ਪ੍ਰਤੀਸ਼ਤ ਕਿਰਾਏ ਵਧਾਉਣ ਮਗਰੋਂ ਪੈਪਸੂ ਰੋਡਵੇਜ਼ ਦੀ ਵਿਕਰੀ ਵਿਚ 50 ਲੱਖ ਮਹੀਨੇ ਦਾ ਫਰਕ ਪਿਆ ਹੈ।

ਮਹੀਨਾ	1979	1980	ਵਾਧਾ
ਨਵੰਬਰ	104 ਲੱਖ	136 ਲੱਖ	32 ਲੱਖ
ਦਿਸੰਬਰ	109 ਲੱਖ	141 ਲੱਖ	32 ਲੱਖ

ਮਹੀਨਾ	1930	1981	ਵਾਧਾ
ਜਨਵਰੀ	108 ਲੱਖ	140 ਲੱਖ	32 ਲੱਖ
ਫਰਵਰੀ	110 ਲੱਖ	144 ਲੱਖ	34 ਲੱਖ

ਨੋਟ : ਇਸ ਤਰ੍ਹਾਂ ਸਰਕਾਰ ਨੂੰ ਜਾਣ ਵਾਲੇ ਟੈਕਸ ਵਿਚ ਵੀ ਤਕਰੀਬਨ 15-16 ਲੱਖ ਪ੍ਰਤੀ ਮਹੀਨੇ ਦਾ ਵਾਧਾ ਹੋਇਆ ਹੈ।

ਮਗਰ ਵਾਧੇ ਵਿਚੋਂ ਦੋ-ਤਿਹਾਈ ਹੇਠ ਲਿਖੇ, ਡਕਾਰ ਗਏ ਹਨ :—

(ੳ) ਟਾਟਾ-ਬਿਰਲਾ-ਮੋਦੀ-ਮਹਿੰਦਰਾ-ਐਸਕੋਰਟ ਕਿਰਲੋਸਕਰ-ਅਨੰਦ ਬੈਟਰੀਜ਼ ਆਦਿ !

(ਅ) ਪ੍ਰਾਈਵੇਟ ਅਤੇ ਸਰਕਾਰੀ ਬੈਂਕ !!

ਅਤੇ ਰਹਿੰਦਾ ਖੁੰਹਦਾ ਸਰਕਾਰ ਛਕ ਗਈ ਹੈ

ਪੈਪਸੂ ਰੋਡਵੇਜ਼ ਦੀ ਵਿਕਰੀ ਵਿਚ ਬੇਸ਼ਕ 6 ਕਰੋੜ ਦੇ ਕਰੀਬ ਸਲਾਨਾ ਵਾਧਾ ਹੋਇਆ ਹੈ ਮਗਰ ਤੀਜਾ ਹਿੱਸਾ ਤਾਂ ਭਾਰਤੀ-ਅਜਾਰੇਦਾਰੀ ਹੀ ਖਾ ਗਈ। ਜ਼ਰਾ ਪੈਪਸੂ ਰੋਡਵੇਜ਼ ਦੇ ਖਰਚੇ ਵਿਚ ਇਕੋ ਸਾਲ ਹੋਇਆ ਵਾਧਾ ਵੇਖੋ :—

ਆਈਟਮ	ਸਾਲ 1979-80	ਸਾਲ 1980-81	ਵਾਧਾ
ਟਾਇਰ-ਟਿਊਬਾਂ	120 ਲੱਖ	180 ਲੱਖ	60 ਲੱਖ
ਬੈਟਰੀਆਂ—ਸਪੇਅਰ ਪਾਰਟਸ	132 ਲੱਖ	177 ਲੱਖ	55 ਲੱਖ
ਚੈਸੀਆਂ	150 ਲੱਖ	275 ਲੱਖ	75 ਲੱਖ

ਜੋੜ 190 ਲੱਖ

ਸੋ 43% ਕਿਰਾਏ ਵਧਾਏ ਕੀ ਕੰਰਨਗੇ ਜੇ ਬਿਰਲੇ-ਟਾਟੇ ਹੋਰੀਂ ਸਪੇਅਰ ਪਾਰਟਸ ਅਤੇ ਚੈਸੀਆਂ

ਦੀਆਂ ਕੀਮਤਾਂ ਵਿਚ 143% ਦਾ ਵਾਧਾ ਕਰ ਦੇਣਗੇ...(ਪਰ ਉਨ੍ਹਾਂ ਤੇ ਚੈਕ ਕੌਣ ਲਗਾਉਗਾ...?)

ਆਈਟਮ	ਸਾਲ 1977-78	ਸਾਲ 1980-81	ਵਾਧਾ
ਚੈਸੀ (ਮੋਟਰ ਬਿਨਾਂ ਬਾਡੀ)	1 ਲੱਖ	1 ਲੱਖ, 75 ਹਜ਼ਾਰ	75%
ਟਾਇਰ-ਵੱਡਾ	1500	2500	65%
ਕਮਾਨੀ-ਸਪਾਰਿੰਗ	3000	6500	120%
ਟਿਊਬ ਪ੍ਰਤੀ ਨਗ	110	200	80%
ਫਰੰਟ-ਹੱਥ	160	400	150%

ਨੋਟ : ਉਪਰੋਕਤ ਵਾਧੇ ਤਾਂ ਕੇਵਲ ਨਮੂਨੇ ਵਜੋਂ ਹੀ ਦਸੇ ਗਏ ਹਨ। ਹੋਰਨਾਂ 25-30 ਆਈਟਮਾਂ ਵਿਚ ਹੋਏ ਵਾਧੇ ਬਾਬਤ ਜਾਨਣ ਲਈ—ਵੇਖੋ ਸਲਾਨਾ—

ਪ੍ਰਬੰਧਕੀ-ਰਿਪੋਰਟ ਸਾਲ 1980-81 = ਪੈਪਸੂ ਰੋਡਵੇਜ਼, ਸਫਾ 23...

ਸਰਕਾਰ ਅਤੇ ਬੈਂਕਾਂ ਦਾ ਰਵਈਆ :—

ਪੰਜਾਬ ਸਰਕਾਰ ਨੇ 1956-81 ਦੇ ਪੰਝੀ ਸਾਲਾਂ ਦੁਰਾਨ, ਪੈਪਸੂ ਰੋਡਵੇਜ਼ ਵਿਚ ਕੁਲ 11 ਕਰੋੜ ਦੀ ਇਨਵੈਸਟਮੈਂਟ ਕੀਤੀ ਹੋਈ ਹੈ ਜਦੋਂ ਕਿ, ਪਿਛਲੇ ਇਕੋ ਸਾਲ ਦੁਰਾਨ ਹੀ (1981-82), ਪੰਜਾਬ ਸਰਕਾਰ ਨੇ ਸਵਾ ਗਿਆਰਾਂ ਕਰੋੜ ਦੇ ਕਰੀਬ ਪੈਪਸੂ ਰੋਡਵੇਜ਼ ਤੋਂ ਬਤੌਰ ਟੈਕਸ ਵਸੂਲੇ ਹਨ!! ਇਸੇ ਤਰ੍ਹਾਂ 1979 ਤੋਂ 1982 ਦੁਰਾਨ, ਸਰਕਾਰ ਦੁਆਰਾ ਉਗਰਾਹੇ ਟੈਕਸ ਲਗਾਏ ਇਸ ਪ੍ਰਕਾਰ ਹਨ :—

ਸਾਲ	ਸਰਕਾਰੀ ਟੈਕਸ
1979-80	6½ ਕਰੋੜ
1980-81	9 ਕਰੋੜ
1981-82	11¼ ਕਰੋੜ

ਅਜ ਅੰਸਤਨ ਇਕ ਬਸ ਸਵਾ ਲੱਖ ਰੁਪਏ ਸਲਾਨਾ ਤਾਂ ਬਤੌਰ ਟੈਕਸ, ਪੰਜਾਬ ਸਰਕਾਰ ਨੂੰ ਹੀ ਕਮਾ ਕੇ ਦੇ ਰਹੀ ਹੈ [ਇਥੇ ਇਹ ਵੀ ਯਾਦ ਰਖਿਆ ਜਾਏ ਕਿ ਐਸ ਵਕਤ ਪੈਪਸੂ ਰੋਡਵੇਜ਼ ਦੀ ਖੜੀ-ਖੜੜੀ ਇਕ ਬਸ ਦੀ (ਅੰਸਤਨ) ਕੀਮਤ ਵੀ ਸਵਾ ਲੱਖ ਹੀ ਬਣਦੀ ਹੈ] ਅਤੇ ਬੱਸ ਦੀ ਉਮਰ 8 ਸਾਲ ਦੇ ਕਰੀਬ ਹੁੰਦੀ ਹੈ!! ਸਰਕਾਰ ਹੋਰ ਬੱਸ ਤੋਂ ਕੀ ਭਾਲਦੀ ਹੈ...? ਪਰ ਸਰਕਾਰ ਤਾਂ ਟੈਕਸ ਲਗਾਉਣਾ ਹੀ ਜਾਣਦੀ ਹੈ, ਜਦੋਂ ਪੈਪਸੂ ਰੋਡਵੇਜ਼ ਵਾਲੇ ਸਰਕਾਰ ਕੋਲ ਪੁਜਦੇ ਹਨ ਕਿ ਜਨਾਬ ਟਾਈਮ ਮਿਸ ਹੋ ਰਹੇ ਹਨ, ਭੀੜ-ਭੌੜਕਾ ਬਹੁਤ ਹੋ ਜਾਂਦਾ ਹੈ, ਅੱਡਿਆਂ ਤੇ ਧੀਆਂ-ਭੈਣਾਂ ਦੇ ਪਿਸ਼ਾਬ ਕਰਨ ਖਾਤਰ ਪਰਦੇ ਤੀਕ ਨਹੀਂ ਤਾਂ ਸਰਕਾਰ ਉਸ ਨੂੰ ਬੈਂਕਾਂ ਦਾ ਰਸਤਾ ਵਖਾ ਦਿੰਦੀ ਹੈ ਕਿ ਉਨ੍ਹਾਂ ਤੋਂ ਕਰਜ਼ਾ ਲਵੋ ਸਾਰੇ!! ਤੇ ਫਿਰ ਉਨ੍ਹਾਂ ਨੂੰ 18-20% ਵਿਆਜ ਤੇ ਕਰਜ਼ਾ ਚੁਕਣਾ ਪੈਂਦਾ ਹੈ — ਨਤੀਜਾ ਇਹ ਹੋ ਰਿਹਾ ਹੈ ਕਿ ਪੈਪਸੂ ਰੋਡਵੇਜ਼, ਪਿਛਲੇ ਤਿੰਨ-ਚਾਰ ਸਾਲਾਂ ਤੋਂ ਲਗਾਤਾਰ, ਸਵਾ ਕਰੋੜ ਰੁਪਏ ਦੇ ਕਰੀਬ ਤਾਂ ਵੱਖ ਵੱਖ ਸਰਕਾਰੀ ਪ੍ਰਾਈਵੇਟ ਬੈਂਕਾਂ ਨੂੰ ਬਤੌਰ ਵਿਆਜ ਹੀ ਤਾਰ ਰਹੀ ਹੈ!! ਵਿਆਜ ਵੱਖ :—

1929—80	109 ਲੱਖ
1980—81	159 ਲੱਖ

ਨਤੀਜਾ :

ਭਾਰੀ ਟੈਕਸ ਅਤੇ ਵਿਆਜ ਤਾਰਨ ਮਗਰੋਂ ਨਤੀਜਾ ਇਹ ਹੁੰਦਾ ਹੈ ਕਿ ਪੈਪਸੂ ਰੋਡਵੇਜ਼ ਆਪਣੀ ਲੋੜ ਮੁਤਾਬਕ, ਬੱਸਾਂ ਦੀ ਗਿਣਤੀ ਵਿਚ ਵਾਧਾ ਨਹੀਂ ਹੈ ਕਰ ਸਕਦੀ ਤੇ ਨਤੀਜੇ ਵਜੋਂ ਬੱਸਾਂ ਵਿਚ ਓਵਰਲੋਡਿੰਗ ਵਧਦੀ ਹੀ ਜਾ ਰਹੀ ਹੈ.....

1977-78 ਦੇ ਮੁਕਾਬਲੇ ਮੁਸਾਫਰਾਂ ਦੀ ਗਿਣਤੀ

1980-81 ਤੀਕ ਹੀ ਡਿਉਢੀ ਹੋ ਗਈ ਹੈ (ਅੱਠ ਕਰੋੜ ਦੇ ਮੁਕਾਬਲੇ 12 ਕਰੋੜ) ਪਰੰਤੂ ਇਸੇ ਸਮੇਂ ਦੁਰਾਨ ਬੱਸਾਂ ਦੀ ਗਿਣਤੀ ਵਿਚ ਮਸਾਂ 15% ਦਾ ਵਾਧਾ ਹੀ ਹੋਇਆ ਹੈ।

ਓਵਰਲੋਡਿੰਗ ਦਾ ਅਸਰ :

ਇਕ ਆਮ ਬਸ 52 ਮੁਸਾਫਰਾਂ ਵਾਸਤੇ ਪਾਸ ਹੁੰਦੀ ਹੈ ਜਿਨ੍ਹਾਂ ਦਾ ਤਕਰੀਬਨ ਵਜ਼ਨ 35-40 ਕਵਿੰਟਲ ਬਣਦਾ ਹੈ...? ਚੌਢ੍ਹਾਂ ਸਵਾਰੀਆਂ ਤੀਕ ਓਵਰਲੋਡਿੰਗ (ਕੇਵਲ ਸੈਦਾਨੀ ਇਲਾਕਿਆਂ ਵਿਚ) ਕਰਨ ਦੀ ਗੰਜਾਇਸ਼ ਹੁੰਦੀ ਹੈ। ਸੋ ਪਾ ਲਾਕੇ ਇਕ ਬਸ 40-45 ਕਵਿੰਟਲ ਵਜ਼ਨ ਦੇ ਸਕਦੀ ਹੈ। ਹੁਣ ਅਗਰ ਬੱਸ ਵਿਚ 50 ਦੀ ਜਗ੍ਹਾ 100 ਸਵਾਰੀ ਚੜ੍ਹੀ ਹੋਵੇ ਤਾਂ ਫਾਲਤੂ 50 ਸਵਾਰੀਆਂ ਦਾ ਭਾਰ (30-35 ਕਵਿੰਟਲ) ਕਿਵੇਂ ਬਸ ਬਰਦਾਸ਼ਤ ਕਰ ਸਕਦੀ ਹੈ? ਕੀ 30-35 ਕਵਿੰਟਲ ਵਜ਼ਨ ਥੋੜਾ ਹੁੰਦਾ ਹੈ...? ਉਹ ਨੌਟ-ਬੋਲਟ, ਟਾਇਰ ਟਿਊਬਾਂ, ਹੱਥਾਂ-ਐਕਸਲ—ਜੋ ਡੀਜ਼ਾਈਨ ਹੀ ਕੇਵਲ 40 ਕਵਿੰਟਲ ਵਜ਼ਨ ਵਾਸਤੇ ਗਏ ਹੋਣ, 80 ਕਵਿੰਟਲ ਵਜ਼ਨ ਕਿਵੇਂ ਚੁੱਕ ਸਕਦੇ ਹਨ...?? ਇੰਜਣ ਵੱਖ ਧਾਂ ਧਾਂ ਕਰਨ ਲਗ ਪੈਂਦਾ ਹੈ, ਪਿਸਟਨ-ਰਿੰਗਾਂ ਦਾ ਭੱਠਾ ਬੈਠ ਜਾਂਦਾ ਹੈ। ਟਾਇਰਾਂ ਤੇ ਲੋੜੇਂ ਵਧ ਪ੍ਰੈਸ਼ਰ ਆ ਪੈਂਦਾ ਹੈ, ਨਤੀਜੇ ਵਜੋਂ ਮਾੜਾ-ਮੋਟਾ ਟੋਇਆਂ ਆਇਆ ਨਹੀਂ ਕਿ ਕਾਮ, ਤਮਾਮ ਹੋ ਜਾਂਦਾ ਹੈ...।

ਜੇ ਟਾਇਰ ਨਾ ਵੀ ਜਵਾਬ ਦੇ ਜਾਣ ਤੇ ਕਮਾਨੀਆਂ “ਫਲੈਟ” (ਸਿਧੀਆਂ) ਹੋ ਜਾਂਦੀਆਂ ਹਨ। ਇਕ ਕਮਾਨੀ ਵਿਚ 16-18 ਪੱਤੀਆਂ ਹੁੰਦੀਆਂ ਹਨ— ਅਗਰ ਇਕ ਵੀ ਪਤੀ ਢਿਲੀ ਹੋ ਜਾਏ ਤਾਂ ਬੱਸ ਉਲਟਣੇ ਧਰਿੰਦਰ ਬਰੁਮਚਾਰੀ ਵੀ ਨਹੀਂ ਬਚਾ ਸਕਦਾ!! ਕੁਝ ਅਰਸਾ ਪਹਿਲਾਂ, ਟਾਂਡੇ ਨੇੜੇ, ਅਗਲੀਆਂ ਕਮਾਨੀਆਂ ਅਜਿਹੀਆਂ ਢਿਲੀਆਂ ਹੋਈਆਂ ਕਿ ਬੱਸ ਸਿੱਧੀ ਟਾਹਲੀ ਵਿਚ ਵੱਜੀ (ਉਸ ਵਕਤ ਸਟੇਰਿੰਗ ਦਾ ਕੋਈ ਕੰਟਰੋਲ ਨਹੀਂ ਰਹਿੰਦਾ) ਅਤੇ ਟਾਹਲੀ ਨੇ ਬੱਸ ਨੂੰ ਐਨ ਸੈਂਟਰ ਵਿਚੋਂ ਚੀਰ ਕੇ ਰਖ ਦਿਤਾ!!! ਸੰਨ 1979 ਦੀ ਗੱਲ ਹੈ... ਲੇਖਕ, ਖੁਦ, ਤੜਕਸਾਰ ਸਰਹਿੰਦ ਤੋਂ ਪਟਿਆਲੇ, ਇਕ ਪ੍ਰਾਈਵੇਟ ਬੱਸ ਰਾਹੀਂ ਆ ਰਿਹਾ ਸੀ। ਕਣੀਆਂ, ਰਾਤ ਪੈ ਕੇ ਹਟੀਆਂ ਸਨ! ਫਰੰਟ ਸੀਟ ਤੇ ਇਕ ਠਾਣੇਦਾਰ, ਡਰੈਵਰ ਦੂਜੇ ਪਿਛਲੀ ਸੀਟ ਤੇ ਮੈਂ ਅਤੇ 20-25 ਹੋਰ ਮੁਸਾਫਰ ਹੀ ਬੱਸ ਵਿਚ ਸਨ! ਅਚਾਨਕ ਕੀ ਵੇਖੀਏ, ਡਰੈਵਰ ਸਟੀਰਿੰਗ ਸੱਜੇ ਘੁਮਾਏ ਤਾਂ ਬੱਸ ਖਬੇ ਜਾਏ ਅਗਰ ਉਹੋ ਖਬੇ ਮੌੜੇ ਤਾਂ ਬੱਸ ਸੱਜੇ ਜਾਏ... ਕਮਾਨੀਆਂ ਢਿਲਕਣ ਕਾਰਨ, ਬਸ ‘ਫਰੀ’ ਹੋ ਚੁੱਕੀ ਸੀ... ਉਹ ਤਾਂ ਚਿੱਕੜ ਭਰੀ ਸੜਕ ਮੁਤਾਬਕ ਹੀ ਕਦੇ

ਖਬੇ ਕਦੈ ਸਜੇ ਆਪਣੇ ਆਪ ਹੀ ਮੁੜਦੀ ਜਾ ਰਹੀ ਸੀ ... ਅਤੇ ਸਕਿੰਟਾਂ ਵਿਚ ਹੀ 'ਧੜੱ' ਦੀ ਅਵਾਜ਼ ਆਈ, ਡਰੈਵਰ ਮੌਰੇ ਉਤੇ ਅਤੇ ਠਾਣੇਦਾਰ ਡਰੈਵਰ ਉਤੇ ਤੇ ਕਾਲਾ ਤੇਲ ਤਿੰਨਾਂ ਦੇ ਉਤੇ ਵਗੀ ਤੁਰਿਆ ਜਾ ਰਿਹਾ ਸੀ... ਬੱਸ ਵਿਚੋਂ ਹਾਲ-ਪਾਰਿਆ ਤੇ ਵਾਹਿਗੁਰੂ ਵਾਹਿਗੁਰੂ, ਰਾਮ ਰਾਮ ਦੀਆਂ ਅਵਾਜ਼ਾਂ ਆ ਰਹੀਆਂ ਸਨ। ਤਿੰਨ ਕੁ ਸਵਾਰੀਆਂ ਦੀਆਂ ਹੱਡੀਆਂ ਪਸਲੀਆਂ ਟੁੱਟੀਆਂ, ਬਾਕੀਆਂ ਦਾ ਬਚਾ ਹੋ ਗਿਆ ਸੀ। ਠੰਡ ਹੋਣ ਕਾਰਨ ਮੁਬਲਾਇਲ ਨੇ ਅੱਗ ਨਹੀਂ ਸੀ ਫੜੀ ਵਰਨਾ... ਇਕ ਟਾਹਲੀ ਬਚਾ ਗਈ ਸੀ ਵਰਨਾ ਬਸ ਦੀਆਂ ਹੋਰ ਬਾਜੀਆਂ ਵੀ ਬੇਸ਼ੱਕ ਲਗ... ਦੂਜਾ ਬਚਾ ਇਸ ਵਿਚ ਹੋ ਗਿਆ ਕਿ ਸਾਹਮਣੇ ਤੋਂ ਕੋਈ ਬਸ/ਟਰੱਕ ਨਹੀਂ ਸੀ ਆਇਆ। ਇਕ ਦੋ ਮੋਟਰ ਸਾਈਕਲ ਤੇ ਇਕ ਰੋੜਾ ਕੁਦਰਤੀ ਬਚ ਗਏ ਸਨ... ਬਾਕੀ ਡਰੈਵਰ ਦੇ ਹੌਂਸਲਾ ਨਾ ਛੁੜਣ ਕਾਰਨ ਵੀ ਬੱਸ ਉਲਟਦੇ ਸਮੇਂ ਤੀਕ ਕਾਫੀ ਆਇਸਤੇ ਹੋ ਚੁੱਕੀ ਸੀ...

ਨਾਕਸ ਪੁਰਜੇ

ਲਗ ਪਗ ਸਭ ਦੀਆਂ ਸਭ ਬਸਾਂ ਦੀਆਂ ਬਾਡੀਆਂ ਪ੍ਰਾਈਵੇਟ ਠੇਕੇਦਾਰਾਂ ਤੋਂ ਬਣਵਾਈਆਂ ਜਾਂਦੀਆਂ ਹਨ। ਅਜ ਕਲ੍ਹ ਇਕ ਬਾਡੀ ਉੱਪਰ 50 ਹਜ਼ਾਰ ਰੁਪਏ ਦੇ ਕਰੀਬ ਖਰਚਾ ਆ ਰਿਹਾ ਹੈ। ਠੇਕੇਦਾਰੀ ਦੇ ਕੰਮ ਤਾਂ ਬਸ ਤੁਸੀਂ ਸਾਰੇ ਸਮਝਦੇ ਹੀ ਹੋ—ਜਿਹੌਂ ਜਿਹੌਂ ਹੋਣਗੇ? ਇਕ ਬਾਡੀ ਨੂੰ ਅੱਠ ਸਾਲ ਤੀਕ ਚਲਣਾ ਚਾਹੀਦਾ ਹੈ ਮਗਰ ਕਈ ਕਈ ਵੇਰਾਂ ਸ਼ੀਸ਼ੇ ਬਾਰੀਆਂ ਬਾਰੀਆਂ ਆਦਿ ਅੱਠਾਂ ਮਹੀਨਿਆਂ ਵਿਚ ਹੀ ਕੀਰਤਨ ਕਰਨ ਲਗ ਪੈਂਦੇ ਹਨ...?

ਅਜਿਹਾ ਕਿਉਂ ਹੋਂਦਾ ਹੈ? ਇਥੋਂ ਤੀਕ ਸੁਣ ਵਿਚ ਆਇਆ ਹੈ ਕਿ ਗੱਡੀ ਨੂੰ ਬਾਡੀ ਲਵਾ ਕੇ ਮਗਰੋਂ ਅੱਡੇ ਤੇ ਪੁਜੀਦਾ ਹੈ, ਅਫਸਰਾਂ ਦੇ ਘਰੀਂ, ਸਕੂਟਰ, ਫਰਿਜ ਜਾਂ ਟੈਲੀਵੀਜ਼ਨ ਪਹਿਲਾਂ ਹੀ ਪੁੱਜ ਜਾਂਦੇ ਹਨ...?? ਦਸ-ਬਾਰਾਂ ਹਜ਼ਾਰ ਵੀ ਬਾਡੀ ਦੀ ਤਿਸ਼ਵਤ ਚਲ ਰਹੀ ਹੈ !!!

ਹੋਰ ਤੇ ਹੋਰ, ਸਪੇਅਰ ਪਾਰਟਸਾਂ ਵਿਚ ਵੀ ਬੇਹੱਦ ਬੇਈਮਾਨੀ ਹੁੰਦੀ ਹੈ ! ਸਟੈਂਡਰਡ ਦੀਆਂ ਕੰਪਨੀਆਂ ਤੋਂ ਪੁਰਜੇ ਖਰੀਦਣ ਵਿਚ (ਸੈਂਟਰਲ ਪਰਚੇਜ਼ ਦਫਤਰਾਂ ਰਾਹੀਂ ਆਡਰ ਭੇਜਣ ਵਿਚ) ਲੋੜੇਂ ਵਧ ਸਮਾਂ ਲਾਲ-ਫੀਤਾ-ਸ਼ਾਹੀ ਵਿਚ ਲਗ ਜਾਂਦਾ ਹੈ। ਅਕਸਰ ਲੱਖਾਂ ਰੁਪਈਆਂ ਦੀ ਲੋਕਲ ਪਰਚੇਜ਼ ਕੀਤੀ ਜਾਂਦੀ ਹੈ। ਇਕ ਸਧਾਰਣ ਗਰਾਹੀ ਜਿਸ ਵਿਚ 1 ਰੁਪਏ ਦਾ ਪਿਤਲ ਢਾਲ ਕੇ ਪਾਇਆ ਗਿਆ ਹੈ, ਮਾਰਕੀਟ ਵਿਚ 24-25 ਰੁਪਏ ਤੋਂ ਘੱਟ ਤੇ ਨਹੀਂ

ਮਿਲਦੀ। (ਦਿੱਲੀ ਵਿਖੇ ਲੇਖਕ ਨੇ ਅਜਿਹਾ ਅੱਖੀਂ ਵੇਖਿਆ ਹੈ)। ਪਿੱਤਲ ਦੀ ਕੀਮਤ—ਇਕ ਰੁਪਈਆ, ਢਲਾਈ-ਮਜ਼ਦੂਰੀ—ਇਕ ਰੁਪਈਆ, ਰਗੜਾਈ ਅਤੇ ਪਾਲਿਸ਼—ਇਕ ਰੁਪਈਆ, 'ਮਿਡ ਇਨ ਇੰਗਲੈਂਡ' ਦੀ ਮੋਹਰ—ਤਿੰਨ ਰੁਪਈਏ... ਠੇਕੇਦਾਰ ਨੇ ਖਰੀਦੀ 6 ਰੁਪਏ ਦੀ—ਦੁਕਾਨਦਾਰ ਨੂੰ ਵੇਚੀ 12 ਰੁਪਈਆਂ ਦੀ—ਗਾਹਕ ਨੂੰ ਪਈ 24 ਰੁਪਈਆਂ ਦੀ...। ਇਕ ਬੜੇ ਸੀਨੀਅਰ ਹੈਡ-ਮੈਨੇਜਰ ਨੇ ਦਸਿਆ ਕਿ ਮਾਰਕੀਟ ਵਿਚੋਂ ਮਿਲਣ ਵਾਲੇ ਸਪੇਅਰ ਪਾਰਟਸਾਂ ਵਿਚੋਂ 75% ਜੈਨੂਅਨ (ਠੀਕ) ਨਹੀਂ ਹੁੰਦੇ !! ਉਨ੍ਹਾਂ ਦੀ ਟੈਸਟਿੰਗ ਦਾ ਕੋਈ ਪ੍ਰਬੰਧ ਨਹੀਂ—ਕੋਈ ਚੈਕਿੰਗ ਨਹੀਂ ਉਹ ਲੋੜ ਮੁਤਾਬਕ ਵਜ਼ਨ ਵੀ ਬਰਦਾਸ਼ਤ ਕਰ ਸਕਣਗੇ ਕਿ ਨਾ? ਸਟੈਂਡਰਡ ਦੇ ਪੁਰਜੇ ਅਕਸਰ ਮਿਲਦੇ ਹੀ ਨਹੀਂ। ਪੈਪਸੂ ਰੋਡਵੇਜ਼ ਪਟਿਆਲਾ ਵਿਚ ਇਕ ਗੱਡੀ ਤਿੰਨ ਮਹੀਨੇ ਇਸ ਲਈ ਵਰਕਸ਼ਾਪ ਵਿਚ ਖੜੀ ਰਹੀ ਕਿ 0-60 ਨੰਬਰ ਦੇ ਤਿੰਗ ਨਹੀਂ ਸਨ ਚੱਕੇ। ਇਥੇ ਇਹ ਯਾਦ ਰਖਿਆ ਜਾਏ, ਨਵੀਂ ਗੱਡੀ 90 ਦਿਨਾਂ ਵਿਚ ਇਕ ਲੱਖ ਤੋਂ ਵਧ ਕਮਾਈ ਕਰ ਲੈਂਦੀ ਹੈ !! ਹੋਰ ਤੇ ਹੋਰ, ਸਟੈਂਡਰਡ ਦੀਆਂ ਕੰਪਨੀਆਂ ਦੇ ਪੁਰਜੇ ਵੀ ਕਈ ਵੇਰਾਂ ਐਵੇਂ ਹੀ ਨਿਕਲਦੇ ਹਨ। ਕਈ ਵੇਰਾਂ ਤਾਂ ਟਾਇਰਾਂ ਦੀਆਂ 14 ਪਲਾਈਆਂ ਦੀ ਥਾਂ 10 ਪਲਾਈਆਂ ਹੀ ਨਿਕਲਦੀਆਂ ਹਨ। ਅਜਿਹੇ ਟਾਇਰ 'ਬਰਸਟ' ਨਹੀਂ ਹੋਣਗੇ ਤਾਂ ਹੋਰ ਕੀ ਹੋਵੇਗਾ...?? ਕਿੰਗ-ਪਿੰਨ, ਫੈਨ-ਬੇਲਟਾਂ, ਹੈਡ ਲਾਈਟ-ਬਲਬ ਆਦਿ ਕਈ ਵੇਰਾਂ ਸਾਲ ਦੀ ਬਜਾਏ ਤਿੰਨਾਂ ਮਹੀਨਿਆਂ ਵਿਚ ਹੀ ਟੁੱਟ ਜਾਂਦੇ ਹਨ। ਨਤੀਜੇ ਵਜੋਂ ਐਕਸੀਡੈਂਟ ਹੀ ਹੋਣੇ ਹਨ !!

ਟੈਕਨੀਕਲ ਅਦਾਰਾ—ਨਾਨ ਟੈਕਨੀਕਲ ਮੈਂਬਰ (ਪ੍ਰਬੰਧਕੀ ਬੋਰਡ)

ਭੇੜੇ ਪ੍ਰਬੰਧਕ :

ਪ੍ਰਬੰਧਕਾਂ ਬਾਬਤ ਥੋੜੀ ਜਿਹੀ ਤਸਵੀਰ ਤਾਂ ਤੁਸੀਂ ਪਹਿਲੀਆਂ ਸਤਰਾਂ ਵਿਚ ਵੇਖ ਲਈ ਹੋਵੇਗੀ, ਆਉ ਹੁਣ ਉਹਨਾਂ ਦੇ ਗਿਆਨ ਬਾਬਤ ਵੀ ਕੋਈ ਵਿਚਾਰ ਕਰੀਏ। ਪੈਪਸੂ ਰੋਡਵੇਜ਼ ਦਾ ਹੀ ਕੇਸ ਲੈ ਲਵੋ। ਇਸ ਦੇ ਪ੍ਰਬੰਧਕੀ ਬੋਰਡ ਤੇ 6 ਪੰਜਾਬੀ ਅਤੇ 3 ਦਿੱਲੀ ਦੇ (ਉਤਰੀ ਰੇਲਵੇ ਦੇ—ਜਿਸਦਾ 25% ਹਿੱਸੇ ਹਨ) ਮੈਂਬਰ ਹਨ। ਹੈਰਾਨੀ ਦੀ ਗੱਲ ਇਹ ਹੈ ਕਿ ਨੌਵਾਂ ਦੇ ਨੌਵਾਂ ਮੈਂਬਰਾਂ ਵਿਚੋਂ ਇਕ ਕੋਲ ਵੀ ਆਈ.ਟੀ.ਆਈ. ਦਾ ਡਿਪਲੋਮਾ ਤੀਕ ਨਹੀਂ !! ਸਾਰੇ ਦੇ ਸਾਰੇ ਆਈ.ਏ.ਐਸ. ਜਾਂ ਪੀ.ਸੀ.ਐਸ. ਹਨ। ਹੋਰ ਵੀ ਅਚੰਭੇ ਦੀ ਗਲ ਕਿ ਇਹਨਾਂ ਵਿਚੋਂ

ਜਿਹੜੇ 5 ਮੁੱਖ ਸੈਂਬਰ, ਆਈ.ਏ.ਐਸ ਹਨ—ਉਨ੍ਹਾਂ ਵਿਚੋਂ ਬਹੁਤੇ ਭਾਵੇਂ ਵੀਹ ਵੀਹ ਹੋਰ ਕਮੇਟੀਆਂ ਦੇ ਵੀ ਸੈਂਬਰ ਹੋਣ...? ਮੀ ਸੀ.ਡੀ. ਚੀਮਾ ਅਤੇ ਸ੍ਰੀ ਜੀ. ਬਾਲਾਕਰਿਸ਼ਨਣ ਆਈ.ਏ.ਐਸ. ਤਾਂ ਕਰਮਵਾਰ ਸਵਾ ਮਹੀਨੇ ਅਤੇ ਡੂਢ ਮਹੀਨੇ ਲਈ ਪ੍ਰਬੰਧਕੀ ਬੋਰਡ ਦੇ ਚੇਅਰਮੈਨ ਰਹੇ ਹਨ ।

ਅਫਸਰਸ਼ਾਹੀ :

ਪੰਜਾਬ ਤੇ ਪੈਪਸੂ ਰੇਡਵੇਜ ਵਿਚ ਲਗਪਗ 100 ਕੁ ਅਫਸਰ ਹਨ—ਇਹਨਾਂ ਵਿਚ ਡੀਪੂ ਮੈਨੇਜਰ. ਵਰਕਸ ਮੈਨੇਜਰ, ਵਰਕਸ ਮੈਨੇਜਰ ਅਤੇ ਟਰੈਫਿਕ-ਮੈਨੇਜਰ ਸ਼ਾਮਲ ਹਨ । ਪਰ ਦੁਖ ਨਾਲ ਇਹ ਕਹਿਣਾ ਪੈਂਦਾ ਹੈ ਕਿ ਇਹਨਾਂ ਵਿਚ ਵੀ ਮਸਾਂ ਸੱਤ-ਅੱਠ ਅਫਸਰ ਹੀ ਸਹੀ ਟੈਕਨੀਕਲ ਯੋਗਤਾ ਰਖਦੇ ਹਨ । ਡੀਪੂ ਮੈਨੇਜਰਾਂ ਵਿਚ ਬਹੁ ਗਿਣਤੀ ਪੀ.ਸੀ.ਐਸ.—ਅਫਸਰ-ਸ਼ਾਹਾਂ ਦੀ ਹੈ । ਇਥੇ ਇਹ ਵੀ ਯਾਦ ਰਖਿਆ ਜਾਵੇ ਕਿ 'ਟਰਾਂਸਪੋਰਟ', ਚਾਰ ਪ੍ਰਕਾਰ ਦੀ ਐਨਜੀਨਰਿੰਗ ਦਾ ਸੁਮੇਲ ਹੁੰਦਾ ਹੈ । (1) ਹਾਈਵੇ ਐਂਡ ਬਰਿਜਜ (ਸੜਕਾਂ ਅਤੇ ਪੁਲ) (2) ਮਕੈਨੀਕਲ ਐਨਜੀਨਰਿੰਗ (3) ਆਟੋ-ਮੋਬਾਈਲ ਐਨਜੀਨਰਿੰਗ (4) ਵਰਕਸ਼ਾਪ ਟੈਕਨਾਲੋਜੀ ।

ਇਕ ਵੇਰਾਂ ਟਾਂਡੇ ਨੇੜੇ, ਅਗਲਾ ਟਾਇਰ ਫਟ ਜਾਣ ਕਰਕੇ ਬੜਾ ਭੈੜਾ ਐਕਸੀਡੈਂਟ ਹੋਇਆ । ਇਕ ਪ੍ਰਬੰਧਕੀ ਅਫਸਰ ਐਨਕੁਐਰੀ ਤੇ ਗਿਆ—ਮੌਕਾ ਵੇਖਣ ਮਗਰੋਂ ਕਹਿੰਦਾ, ਆਏ ਦਿਨ ਅਗਲੇ ਟਾਇਰ ਕਾਰਨ ਹੀ ਐਕਸੀਡੈਂਟ ਹੋਏ. ਰਹਿੰਦੇ ਹਨ—ਪਿਛੇ ਵਾਂਗੂੰ, ਤੁਸੀਂ ਦੋ ਦੋ ਟਾਇਰ ਅੱਗੇ ਵੀ ਕਿਉਂ ਨਹੀਂ ਚੜ੍ਹਾ ਲੈਂਦੇ.. ਉਸ ਅਕਲ ਦੇ ਵੇਰੀ ਨੂੰ ਕੋਈ ਪੁਛਦਾ ਕਿ ਗੱਡੀ ਮੁੜ ਤੇਰਾ ਭਾਈਆ ਆ ਕੇ ਮੌੜ੍ਹਗੀ...???

ਚੰਡੀਗੜ੍ਹ ਦੀ ਵਰਕਸ਼ਾਪ ਵਿਖੇ ਬੈਟਰੀਆਂ ਜਲਦ ਖਰਾਬ ਹੋ ਜਾਂਦੀਆਂ ਸਨ । ਇਕ ਅਫਸਰ ਆਇਆ ਉਸ ਵੇਖਿਆ ਕਿ ਬੈਟਰੀਆਂ ਵਿਚੋਂ ਕਚਰਾ ਬਹੁਤ ਨਿਕਲਦਾ ਹੈ (ਬੈਟਰੀ ਡਿਸਚਾਰਜ ਹੋਣ ਮਗਰੋਂ ਪਾਉਂ-ਡਰ ਜਿਹਾ ਅਕਸਰ ਬਣ ਜਾਂਦਾ)...ਬੋਲਿਆ, "ਉਏ ਤੁਸੀਂ ਤੇਜ਼ਾਬ ਪੁਣਕੇ ਨਹੀਂ ਪਾਉਂਦੇ ਬੈਟਰੀਆਂ ਵਿਚ ?"

ਜਨਾਬ ਪਰ ਤੇਜ਼ਾਬ ਪੁਣੀਏ ਕਾਹਦੇ ਨਾਲ ?

ਕਪੜੇ ਦੇ ਪੋਣੇ ਨਾਲ ਉਸ ਪ੍ਰਬੰਧਕੀ ਅਫਸਰ ਦਾ ਜਵਾਬ ਸੀ !! ਪਤਾ ਲਗਾ ਹੈ ਕਿ ਪਿਛੇ ਜਿਹੇ ਉਹੀ ਸਿਫ਼ਾਰਸ਼ੀ ਭਰਤੀ ਹੋਇਆ- ਅਫਸਰ ਟੈਕਨੀਕਲ ਟਰੇਨਿੰਗ ਸਕੂਲ ਵਾਰ ਟਰਾਂਸਪੋਰਟ—ਮੁਹਾਲੀ ਦਾ ਪ੍ਰਿੰਸੀਪਲ ਲਗਾ ਦਿਤਾ ਗਿਆ ਸੀ ।

ਦੋਸੀ ਡਰੈਵਰ :—

ਆਉ ਹੁਣ ਉਸ ਨੁਕਤੇ ਤੇ ਵੀ ਝਾਤ ਮਾਰੀਏ

ਜਿਸਦਾ ਸਭ ਤੋਂ ਵਧੇਰੇ ਰੋਲਾ ਪਾਇਆ ਜਾਂਦਾ ਹੈ ! ਕੋਈ ਸ਼ੱਕ ਨਹੀਂ ਕਿ ਡਰੈਵਰਾਂ ਵਿਚ ਚੋਖੀ ਗਿਣਤੀ ਸ਼ਰਾਬ ਪੀਂਦੀ ਹੈ, ਪਰ ਸੰਵਾਲ ਪੈਦਾ ਹੁੰਦਾ ਹੈ ਕਿ ਉਹ ਸ਼ਰਾਬ ਕਿਉਂ ਪੀਂਦੇ ਹਨ ਅਤੇ ਅਗਰ ਪੀਂਦੇ ਹਨ ਤੇ ਉਸਦਾ ਕੀ ਇਲਾਜ ਹੈ...?

ਸੱਚ ਪੁੱਛੋ, ਤਾਂ ਚੰਦ ਇਕ ਡਰੈਵਰਾਂ ਨੂੰ ਛੱਡ ਕੇ ਬਹੁਤੇ ਸ਼ਰਾਬ ਪੀ ਕੇ ਗੱਡੀ ਚਲਾਉਣ.ਏ ਬਿਲਕੁਲ ਹੱਕ ਵਿਚ ਨਹੀਂ ਕਿਉਂਕੇ ਉਹ ਜਾਣਦੇ ਹਨ ਕਿ ਸਭ ਤੋਂ ਪਹਿਲਾਂ ਡਰੈਵਰ ਦੇ ਘਰ ਹੀ ਵੈਣ ਪੈਣੇ ਹਨ, ਪਰ ਫਿਰ ਵੀ ਚਲਾਉਂਦੇ ਹਨ—ਇਸਦਾ ਪਹਿਲਾ ਕਾਰਨ-ਹੈ ਅਤੀ-ਕਠਨ-ਨੱਕਰੀ !! ਡਰੈਵਰੀ ਕਰਨ ਤੇ ਪ੍ਰਫੈਸਰੀ ਜਾਂ ਖ਼ਾਬੁਗਿਰੀ ਕਰਨ ਵਿਚ ਜ਼ਮੀਨ ਅਸਮਾਨ ਦਾ ਫਰਕ ਫਰਕ ਹੈ...? ਅਸੀਂ ਜਦੋਂ ਬੱਸ ਵਿਚ ਸਫ਼ਰ ਕਰਦੇ ਹਾਂ ਤਾਂ ਸੀਟ ਤੇ ਬੈਠੇ ਬੈਠੇ ਹੀ ਅੱਕ ਜਾਂਦੇ ਹਾਂ—ਹਾਲਾਂਕਿ ਅਸੀਂ ਐਧਰ ਉਧਰ ਦੀ ਗੱਪ-ਸ਼ੱਪ, ਹਾਸਾ-ਠੱਠਾਂ ਵੀ ਕਰਦੇ ਰਹਿੰਦੇ ਹਾਂ । ਅਖਬਾਰ ਰਸਾਲੇ ਵਿਚੋਂ ਵੀ ਅਨੰਦ ਮਾਣਦੇ ਰਹਿੰਦੇ ਹਾਂ, ਪਰ ਫਿਰ ਵੀ ਢਾਈ-ਤਿੰਨ ਘੰਟਿਆਂ ਵਿਚ ਹੀ ਅੱਕ ਜਾਂਦੇ ਹਾਂ । ਹੁਣ ਜ਼ਰਾ ਡਰੈਵਰ ਵਾਲੀ ਸੀਟ ਤੇ ਨਜ਼ਰ ਮਾਰੋ । ਸਾਰੀ ਰਾਤ ਛੱਟੇ ਜੋੜ ਕੇ ਬੱਸ ਉਪਰ ਸੁੱਤਾ ਰਿਹਾ—ਗੈਂਡੇ ਗੈਂਡੇ ਜਿਠੇ ਪਟਿਆਲਾ—ਸ਼ਾਹੀ ਮੱਛਰ ਵੱਖ ਖੂਨ ਚੂਸਦੇ ਰਹੇ, ਤੜਕੇ ਉੱਠ ਕੇ ਧੱਕਾ-ਸਟਾਰਟ ਬਸ ਸੰਭਾਲੀ, ਸਾਰੀ ਦਿਹਾੜੀ ਘਰੜ ਘਰੜ ਘੁੰ...ਘਰੜ ਘਰੜ ਘੁੰ...ਠੱਕ ਠੱਕ ਛੀਅ... ਦੀਆਂ ਅਵਾਜ਼ਾਂ ਦੁਆਰਾ ਪੈਦਾ ਕੀਤਾ ਪਰਦੇ-ਪਾੜ ਰਾਗ ਸੁਣਦਾ ਰਿਹਾ... ਇੰਜਣ ਦੀ ਗਰਮੀ ਉੱਤੋਂ ਸਿਖਰ ਦੁਪਹਿਰ, ਸਾਹਮਣੇ ਕਦਮ ਕਦਮ ਤੇ ਟਰੱਕਾਂ ਵਾਲਿਆਂ ਨਾਲ ਗਾਲੀ-ਗਲੋਚ, ਸਵਾਰੀਆਂ ਦਾ ਚੀਕ-ਦਿਹਾੜਾ, ਹਨ੍ਹੇਰੇ ਪਏ ਨੂੰ ਘਰ ਮੁੜਨ ਦਾ ਫਿਕਰ .. ਕਦਮ ਕਦਮ ਤੇ ਮੌਤ (ਅੱਖਾਂ ਝਪਕਣ ਤੇ ਦੋ ਸਕਿੰਟ. ਲਗਦੇ ਹਨ, ਅਗਰੋਂ ਡਰੈਵਰ ਇਕ ਸਕਿੰਟ ਵੀ ਬੋਧਿਆਨਾ ਹੋ ਜਾਵੇ ਤਾਂ ਨਾਰਮਲ ਸਪੀਡ ਤੇ ਜਾ ਰਹੀ ਗੱਡੀ ਵੀ 50 ਫੁੱਟ ਐਧਰ-ਉਧਰ ਹੋ ਸਕਦੀ ਹੈ—ਇਥੇ ਇਹ ਵੀ ਯਾਦ ਰਖਿਆ ਜਾਏ ਕਿ ਵੱਡੀ ਜਰਨੈਲੀ ਸੜਕ ਵੀ ਕੁਲ 22 ਫੁੱਟ ਚੌੜੀ ਹੈ)... ਅਜ ਸਵੇਰੇ ਤੜਕੇ ਦਿੱਲੀ ਨੂੰ ਗਿਆ, ਅੱਧੀ ਰਾਤ ਗਿਆਂ ਉਥੋਂ ਮੁੜਿਆ, ਸਵੇਰੇ ਪੋਣੇ ਪੰਜ ਵਜੇ ਅੰਮ੍ਰਿਤਸਰ ਨੂੰ ਉਸੇ ਹੀ ਜਾਣਾ ਹੈ...ਥਕਾਵਟ ਤਾਂ ਦੂਰ ਰਹੀ, ਰਾਤੀਂ ਵੀ ਢਾਈ-ਤਿੰਨ ਘੰਟੇ ਮਸਾਂ ਸੌਂ ਸਕਿਆ ਹੈ...ਸੋ ਇਹ ਕੁਝ ਕਾਰਨ ਹੁੰਦੇ ਹਨ ਜੋ ਡਰੈਵਰ ਨੂੰ ਥਕਾਵਟ ਮਾਰਨ ਵਾਸਤੇ ਪ੍ਰੀਣ ਵਾਲੇ ਪਾਸੇ ਤੌਰ ਲਿਜਾਂਦੇ ਹਨ । ਮੀਂਹ, ਹਨੇਰੀ, ਗਰਮੀ, ਸਰਦੀ ਵਿਚ, ਤੁਸੀਂ ਘਰੋਂ ਨਿਕਲੋ ਨਾ ਨਿਕਲੋ, ਉਸ ਸਟੇਰਿੰਗ ਤੇ ਬੈਠਾ ਹੋ ਹੋਣਾ ਹੈ । ਕਿਤੇ ਪਹਾੜੀ ਰਸਤੇ ਤੇ ਚਲਣਾ ਡਰੈਵਰ

ਵੇਖੋ... ਕਿੰਨੀ ਜਾਨ— ਜੋਖੋ ਨਾਲ ਗਡੀ ਚਲਾਉਣੀ ਪੈਂਦੀ ਹੈ—ਕਦਮ ਕਦਮ ਤੇ ਅੰਨੇ ਮੋੜ ਹੁੰਦੇ ਹਨ... ਹੋਰ ਤੇ ਹੋਰ ਡਰੈਵਰਾਂ ਕੋਲੋਂ ਅਕਸਰ 8 ਦੀ ਜ਼ਰੂਰਤ ਦਸ ਬਾਰਾਂ ਬਾਰਾਂ ਘੰਟੇ ਕੰਮ ਲਿਆ ਜਾਂਦਾ ਹੈ ਅਕਸਰ ਬਗੈਰ ਕਿਸੇ ਓਵਰ ਟਾਈਮ ਦੇ... ਉਨ੍ਹਾਂ ਦੀ ਅੱਠ ਘੰਟੇ "ਸਟੇਰਿੰਗ-ਡਿਊਟੀ" ਹੁੰਦੀ ਹੈ ਜਿਸਨੂੰ ਪੂਰਾ ਕਰਨ ਖਾਤਰ 10-11 ਘੰਟੇ ਕੰਮ ਕਰਨਾ ਪੈਂਦਾ ਹੈ।

ਸੇਵਾ ਹਾਲਤਾਂ (Service Condition)

ਮਾੜੀਆਂ ਸੇਵਾ ਹਾਲਤਾਂ ਹੀ ਡਰੈਵਰਾਂ ਵਿਚ ਸ਼ਰਾਬ ਦੀ ਵੱਜੋਂ ਨੂੰ ਵਧਾਉਂਦੀਆਂ ਹਨ। ਅਜ ਜਦ ਸਧਾਰਣ ਰਾਜ ਮਿਸਤਰੀ ਵੀ 40 ਰੁਪਏ ਦਿਹਾੜੀ ਲੈ ਰਿਹਾ ਹੈ, ਟੈਕਨੀਕਲ ਸਖਤ ਕੰਮ ਕਰਨ ਵਾਲੇ ਡਰੈਵਰ ਨੂੰ ਮਸਾਂ 22-24 ਰੁਪਏ ਦਿਹਾੜੀ ਮਿਲਦੀ ਹੈ! ਹਾਂ, 50 ਰੁਪਏ ਉਸਨੂੰ 'ਕੋਠੀ' ਲੈਣ ਲਈ ਕਿਰਾਇਆ—ਭੱਤਾ ਜ਼ਰੂਰ ਮਿਲਦਾ ਹੈ। ਪਾ ਲਾ ਕੇ, ਸਮੇਤ ਓਵਰਟਾਈਮ ਕਿਸੇ ਕਿਸੇ ਡਰੈਵਰ ਨੂੰ ਹੀ 35 ਰੁਪਏ ਦਿਹਾੜੀ ਪੈਂਦੀ ਹੈ। 'ਫਟੀਕ' ਦਾ ਇਹ ਹਾਲ ਹੁੰਦਾ ਹੈ ਕਿ ਕਈ ਕਈ ਵੇਰ੍ਹਾਂ ਡਰੈਵਰਾਂ ਨੂੰ ਪਾਣੀ ਪੀਣ ਦਾ ਟਾਈਮ ਵੀ ਨਹੀਂ ਹੈ ਮਿਲਦਾ। ਹਾਲੇ ਸਮਾਣਿਉ ਮੁੜੇ ਨਹੀਂ ਹੁੰਦੇ ਕਿ ਚਲ ਮਲੇਰ ਕੋਟਲੇ... ਮਲੇਰਕੋਟਲੇ ਪੁੱਜੇ ਨਹੀਂ ਹੁੰਦੇ ਕਿ ਚਲ ਸਰਹਿੰਦ-ਖੰਨਾ-ਗੋਬਿੰਦਗੜ !! ਵੈਸੇ ਅਗਰ ਕੋਈ ਡਰੈਵਰ ਸ਼ਰਾਬ ਨਾ ਵੀ ਪੀਣੀ ਚਾਹੇ ਤਾਂ ਕੀ ਖੀਵੇ ...? ਦੁੱਧ! ਸਕੰਜਵੀ!! ਕੱਚੀ ਲੱਸੀ!!!

ਕਰ ਦਿਤੀ ਜੇ ਨਾ ਗੱਲ 'ਪ੍ਰੋਫੈਸਰ ਬੁਢੀ ਜੀਵੇ' ਵਾਲੀ! ਕਿਹੜੇ ਬੱਸ ਸਟੈਂਡ ਦੇ ਸਾਹਮਣੇ ਸੁਧ ਦੁੱਧ ਮਿਲਦਾ ਹੈ.....? ਕਦੇ ਪੁੱਛ ਕੇ ਵੇਖਣਾ ਸੁਧ ਦੁੱਧ ਦਾ ਗਿਲਾਸ ਤਾਂ ਕੀ, ਅਗਰ ਦੁਕਾਨਦਾਰ ਤੁਹਾਨੂੰ ਅਸੁੱਧ ਦੁੱਧ ਦਾ ਕੱਪ ਵੀ ਖਿੜੇ ਮੱਥੇ ਦੇ ਜਾਣ ਬਾਕੀ ਬੱਸ ਸਟੈਂਡਾਂ ਉਪਰ ਮਿਲਣ ਵਾਲੀ ਸਿਕੰਜਵੀ ਬਾਬਤ ਤਾਂ ਜਨਾਬ ਵੀ ਚੰਗੀ ਤਰ੍ਹਾਂ... ਹਾਂ, ਸ਼ਰਾਬ ਦਾ ਠੋਕਾ ਅੰਨ ਕਾਉਂਟਰ ਦੇ ਸਾਹਮਣੇ ਜ਼ਰੂਰ ਮਿਲ ਜਾਏਗਾ ਤੇ ਥਕਾਵਟ ਦੇ ਮਾਰੇ ਸਿੱਧਾ ਉਧਰ ਹੀ ਮੂੰਹ ਕਰ ਲੈਂਦੇ ਹਨ। ਭਾਵੇਂ ਡਰੈਵਰੀ-ਪੇਸ਼ਾ ਆਦਮੀ ਨੂੰ ਇਨਸਾਨ ਤੋਂ ਮਸ਼ੀਨ ਬਣਾ ਕੇ ਹੀ ਰਖ ਦਿੰਦਾ ਹੈ ਮੰਗਰ ਉਹਨਾਂ ਲਈ ਸਹੂਲਤਾਂ ਨਾ ਮਾਤਰ ਹੀ ਹਨ। ਜਿਸ ਰੋਡਵੇਜ਼ ਦੇ ਮੁਲਾਜ਼ਮ, ਸਰਕਾਰ ਨੂੰ ਹਰ ਸਾਲ 30-32 ਕਰੋੜ ਰੁਪਏ ਬਤੌਰ ਟੈਕਸ ਲਿਆ ਕੇ ਦਿੰਦੇ ਹਨ—ਉਨ੍ਹਾਂ ਦੀ ਬੇਹਤਰੀ ਖਾਤਰ ਸਰਕਾਰ ਕੋਲ ਕੋਈ ਪੈਸਾ ਨਹੀਂ! ਜਿਨ੍ਹਾਂ ਹਨੇਰੇ-ਸਵੇਰੇ ਡਿਊਟੀ ਤੇ ਆਉਣਾ-ਜਾਣਾ ਹੁੰਦਾ ਹੈ—ਉਨ੍ਹਾਂ ਖਾਤਰ ਸਾਰੇ ਪੰਜਾਬ ਵਿਚ ਇਕ ਵੀ ਸਰਕਾਰੀ-ਕੁਆਰਟਰ ਨਹੀਂ! ਹੋਰ ਤੇ ਹੋਰ, ਅਗਰ ਕਿਸੇ ਵੀ ਮਹਿਕਮੇ ਦਾ

ਮੁਲਾਜ਼ਮ 58 ਸਾਲ ਤੋਂ ਪਹਿਲਾਂ ਪੂਰਾ ਹੋ ਜਾਏ, ਘਰ ਪੂਰਾ ਹੋ ਜਾਏ ਜਾਂ ਬਾਗਰ (ਭਾਰਨ ਭਾਵੇਂ ਕੋਈ ਵੀ ਹੋਵੇ) ਤਾਂ ਉਸਦੇ ਪਰਿਵਾਰ ਨੂੰ 5000 ਰੁਪਏ ਬਤੌਰ 'ਐਕਸ-ਗਰੇਸ਼ੀਆ' ਮਿਲਦੇ ਹਨ ਪਰ ਜਿਸ ਮਹਿਕਮੇ ਵਿਚ ਅਕਸਰ ਮੌਤਾਂ ਹੁੰਦੀਆਂ ਰਹਿੰਦੀਆਂ ਹਨ ਤੇ ਹੁੰਦੀਆਂ ਵੀ ਬਹੁਤ ਭਿਆਂਕਰ ਨੇ—ਉਥੇ ਪੰਜ ਪੈਸੇ ਵੀ ਸਰਕਾਰ ਵਲੋਂ ਨਹੀਂ ਹਨ ਦਿਤੇ ਜਾਂਦੇ—ਉਸੇ ਸਰਕਾਰ ਵਲੋਂ ਜੋ ਹਵਾਈ ਜਹਾਜ਼ ਵਿਚ ਮਰਨ ਵਾਲੇ ਨੂੰ ਦੋ ਲੱਖ ਦਿੰਦੀ ਹੈ !!!

ਡਰੈਵਰਾਂ ਦੀ ਭਰਤੀ

ਅਜ ਕਲ ਵੇਖਣ ਵਿਚ ਆਇਆ ਹੈ ਕਿ ਅਕਸਰ ਸਿਫਾਰਸ਼ੀ ਡਰੈਵਰ ਭਰਤੀ ਕਰ ਲਏ ਜਾਂਦੇ ਹਨ ਜਿਨ੍ਹਾਂ ਨੂੰ ਕਦੇ ਕਾਰ ਚਲਾਈ ਨਹੀਂ ਹੁੰਦੀ, ਉਹ 'ਚਾਰ-ਸੋ' ਖਰਚ ਕੇ ਹਿਮਾਚਲ/ਯੂ. ਪੀ. ਵਿਚ ਬੱਸ ਦਾ ਲਾਈਸੈਂਸ ਲੈ ਆਉਂਦੇ ਹਨ ਤੇ ਅਜਿਹੇ ਆਦਮੀ ਐਕਸੀਡੈਂਟ ਨਾ ਕਰਨਗੇ ਤਾਂ ਹੋਰ ਕੀ...

ਚਾਹੀਦਾ ਤਾਂ ਹੈ ਕਿ ਡਰੈਵਰ ਭਰਤੀ ਕਰਦੇ ਸਮੇਂ, ਉਸਦੇ ਸਾਰੇ ਮੁਢਲੇ ਸਰਟੀਫੀਕੇਟ ਚੈਕ ਕੀਤੇ ਜਾਣ—ਜਿਵੇਂ ਉਸਨੇ ਸਿਖਾਂਦਰੂ-ਲਾਈਸੈਂਸ (Learner's License) ਕਦੇ ਪ੍ਰਾਪਤ ਕੀਤਾ...? ਉਸਤੋਂ ਮਗਰੋਂ ਹਲਕੀਆਂ ਗੱਡੀਆਂ ਚਲਾਉਣ ਦਾ ਲਾਈਸੈਂਸ (Light Licence) ਕਦੇ ਪ੍ਰਾਪਤ ਕੀਤਾ ਤੇ ਫਿਰ ਕੀ ਲਾਈਟ ਦੇ ਸਾਲ ਮਗਰੋਂ ਹੋਵੀ ਲਾਈਸੈਂਸ ਪ੍ਰਾਪਤ ਕੀਤਾ ਹੈ ਜਾਂ ਕਿ ਟਰੈਕਟਰ ਤੋਂ ਉਠ ਕੇ ਹੀ ਸਿੱਧਾ ਟਰੱਕ (ਬੱਸ) ਦਾ ਲਾਈਸੈਂਸ ਲੈ ਆਇਆ ਹੈ।

ਵਰਕਸ਼ਾਪ ਸਟਾਫ਼ ਬਾਬਤ

ਅਜ ਕਲ ਵਰਕਸ਼ਾਪ ਸਟਾਫ਼ ਭਰਤੀ ਕਰਦੇ ਸਮੇਂ ਵੀ, ਕਿਸੇ ਤਕਨੀਕੀ ਯੋਗਤਾ ਜਾਂ ਤਜਰਬੇ ਵਲ ਧਿਆਨ ਨਹੀਂ ਹੈ ਦਿਤਾ ਜਾ ਰਿਹਾ। ਸਿਫਾਰਸ਼ੀ ਭਰਤੀ ਹੋ ਰਹੇ ਹਨ ਜੋ ਕੰਮ ਵਲੋਂ ਕੋਰੇ ਹੀ ਹੁੰਦੇ ਹਨ। ਹੁਣ ਜਿਸਨੂੰ ਇਨ੍ਹਾਂ ਵੀ ਨਹੀਂ ਪਤਾ ਕਿ ਬਸ ਦਾ ਟਾਇਰ ਕਸਦੇ ਸਮੇਂ, ਕਿਨੀ ਕੁ 'ਪਲੇ' (ਦਿਲ) ਛੁਡਣੀ ਹੈ—ਉਸਦਾ ਕਸਿਆ ਟਾਇਰ ਕਿਸੇ ਵਕਤ ਵੀ ਐਕਸੀਡੈਂਟ ਦਾ ਕਾਰਨ ਬਣ ਸਕਦਾ ਹੈ। ਵੈਸੇ ਵੀ ਵੇਖਿਆ ਗਿਆ ਹੈ ਕਿ ਵਰਕਸ਼ਾਪ ਸਟਾਫ਼ ਦੀ ਭਾਰੀ ਕਮੀ ਹੈ। ਹੈਲਪਰ ਅਤੇ ਸਹਾਇਕ ਮਕੈਨਿਕ ਰਲਕੇ ਫਿੱਟਰਾਂ, ਮਕੈਨਕਾਂ, ਮਿਸਤਰੀਆਂ ਦਾ ਕੰਮ ਕਰ ਰਹੇ ਹਨ ਅਤੇ ਸਿਫਾਰਸ਼ੀ ਭਰਤੀ ਕੀਤੇ ਫਿੱਟਰ/ਮਕੈਨਿਕ/ਮਿਸਤਰੀ ਚੁੱਪ ਸੇਕ ਰਹੇ ਹਨ ਜਾਂ ਅਫਸਰਾਂ ਦੇ ਘਰੀਂ ਕੁਝ ਸਵਾਰਨ ਵਿਚ ਰੁੜੇ ਹੋਏ ਹਨ।

ਉੱਜ ਕੰਮ-ਹਾਲਤਾਂ ਇਥੇ ਵੀ ਬਹੁਤ ਮਾੜੀਆਂ

ਹਨ। ਵਰਕਸ਼ਾਪਾਂ ਵਿਚ ਸਫਾਈ ਦਾ ਕਿਤੇ ਨਾਉਂ ਨਿਸ਼ਾਨ ਨਹੀਂ। ਜਗ੍ਹਾ ਜਗ੍ਹਾ ਕਾਲਾ ਤੇਲ ਹੀ ਤੇਲ ਵਖਾਈ ਦਿੰਦਾ ਹੈ। ਕੂੜੇ ਕਰਕਚ, ਗੈਸਕਟ ਦੇ ਟੁੱਕੜੇ, ਤਾਰਾਂ, ਪਾਟੇ ਟਾਇਰ ਅਜਿਹੀ ਸੜਾਂਦ ਪੈਦਾ ਕਰਦੇ ਹਨ ਕਿ ਚੰਗੇ ਭਲੇ ਆਦਮੀ ਲਈ ਟਿਕ ਕੇ ਕੰਮ ਕਰਨਾ ਵੀ ਮੁਹਾਲ ਨਹੀਂ ਹੁੰਦਾ ਡਰੈਵਰਾਂ ਵਾਂਗੂੰ, ਹੈਲਪਰਾਂ/ਕਲੀਨਰਾਂ/ ਸਹਾਇਕ ਮਕੈਨਕਾਂ ਵਗੈਰਾ ਦੀ ਤਨਖਾਹ ਮਸਾਂ 14-15 ਰੁਪਏ ਦਿਹਾੜੀ ਬੈਠਦੀ ਹੈ ਜੋ ਇਕ ਸਧਾਰਣ ਮਜਦੂਰ ਨਾਲੋਂ ਵੀ ਘਟ ਹੈ। ਚੰਗੇ ਕੰਮ ਲਈ ਕੋਈ ਇਨਸੈਨਿਟਿਵ ਨਹੀਂ। ਐਕਸੀਡੈਂਟਾਂ ਨੂੰ ਰੋਕਣੇ ਖਾਤਰ ਵਰਕਸ਼ਾਪਾਂ ਅਤੇ ਵਰਕਸ਼ਾਪ ਸਟਾਫ ਵਲ ਪੂਰੀ ਤਵੱਜੋਂ ਦੇਣੀ ਜ਼ਰੂਰੀ ਹੈ।

ਰਲਾਂ ਹੀ ਇਕੋ-ਇਕ ਹਲ ਹਨ।

ਸੰਖੇਪ ਵਿਚ ਸਮਝਣ ਵਾਸਤੇ ਆਪਾਂ ਚੰਡੀਗੜ੍ਹ-ਸ਼ਿਮਲਾ ਦਾ ਕੇਸ ਹੀ ਲੈ ਲੈਂਦੇ ਹਾਂ। ਸਾਰੀ ਦਿਹਾੜੀ ਵਿਚ ਬੱਸਾਂ ਤਾਂ ਬੇਸ਼ੱਕ ਸੌ ਤੋਂ ਉਪਰ ਸ਼ਿਖਲੇ ਨੂੰ ਜਾਂਦੀਆਂ ਹਨ ਮੰਗਰ ਗਡੀਆਂ ਕੇਵਲ ਦੋ ਹੀ ਜਾਂਦੀਆਂ ਹਨ ਅਤੇ ਬੱਸ ਜਦੋਂ 4 ਘੰਟੇ ਵਿਚ ਸ਼ਿਮਲੇ ਪੁਚਾ ਦਿੰਦੀ ਹੈ, ਗੱਡੀ 7-8 ਘੰਟਿਆਂ ਤੋਂ ਪਹਿਲਾਂ ਪੁਰ ਨਹੀਂ ਹੋ ਲਾਉਂਦੀ। ਢਾਈ-ਤਿੰਨ ਸੌ ਖਤਰਨਾਕ ਮੌੜੇ ਇਸ ਰਸਤੇ ਵਿਚ ਆਉਂਦੇ ਹਨ ਪਰ ਫਿਰ ਵੀ ਸਾਰਾ ਜ਼ੋਰ ਬੱਸਾਂ, ਕਾਰਾਂ/ਟੈਕਸੀਆਂ ਉਪਰ ਹੀ ਦਿਤਾ ਜਾ ਰਿਹਾ ਹੈ। ਅਗਰ ਬੱਤੀ ਜਿਹੀ ਸਿਆਣਪ ਅਤੇ ਪਲੈਨਿੰਗ ਤੋਂ ਕੰਮ ਲਿਆ ਜਾਏ ਤਾਂ 2 ਦੀ ਜਗ੍ਹਾ 12 ਗੱਡੀਆਂ ਵੀ ਉਸੇ ਹੀ ਲਾਈਨ ਤੇ ਚਲਾਈਆਂ ਜਾ ਸਕਦੀਆਂ ਹਨ। ਅਗਰ ਬੱਸ 4 ਘੰਟੇ ਵਿਚ ਸ਼ਿਮਲੇ ਪੁੱਚਦੀ ਹੈ ਤਾਂ ਗੱਡੀ 3 ਘੰਟਿਆਂ ਵਿਚ ਵੀ ਪੁਰਾਂ ਸਕਦੀ ਹੈ ਮਗਰ ਬੱਸਾਂ ਟੋਰਕਾਂ ਦੀ ਜਗ੍ਹਾ ਚੋਲਾਂ ਨੂੰ ਤਰਜੀਹ ਦਿਤੀ ਜਾਣ ਲਗ ਪਈ ਤਾਂ ਫਿਰ ਟਾਟਾ ਰਾਮ ਹੋਰੀ ਕੀ ਛੁੱਲੇ ਵੇਚਣਗੇ...? ਰਿਜ਼ਰਵ ਬੈਂਕ ਆਫ ਇੰਡੀਆ ਅਤੇ ਪਲੈਨਿੰਗ ਕਮਿਸ਼ਨ ਰਾਹੀਂ; ਟਾਟਾ-ਮੋਦੀ-ਕ੍ਰਿਲੋਸਕਰ ਕਦੇ ਵੀ ਹਿੰਦੁਸਤਾਨੀ ਰੇਲ ਨੂੰ ਝਰੱਕੀ ਨਹੀਂ ਕਰਨ ਦੇਣਗੇ! ਅਗਰ ਅੰਮ੍ਰਿਤਸਰ-ਦਿੱਲੀ ਵਿਚਕਾਰ ਦੋ ਗੱਡੀਆਂ ਸੰਵੇਰੇ ਅਤੇ ਦੋ ਸ਼ਾਂਸੇ ਹੋਰ ਢੁੱਲੀ ਦਿਤੀਆਂ ਜਾਣ ਤਾਂ ਜੀ. ਟੀ. ਰੋਡ ਉਪਰ ਅੱਧਾ ਰਸ਼ ਹੀ ਰਹਿ ਜਾਏ। ਪਰ ਗੱਡੀਆਂ ਐਸੀਆਂ ਹੋਣ ਜੋ 4 ਘੰਟਿਆਂ ਵਿਚ ਦਿੱਲੀ ਤੋਂ ਅੰਮ੍ਰਿਤਸਰ ਜਾਂ ਅੰਮ੍ਰਿਤਸਰ ਤੋਂ ਦਿੱਲੀ ਜਰੂਰ ਲਾ ਦੇਣ!! ਦਿੱਲੀ ਮਦਰਾਸ, ਦਿੱਲੀ-ਕਲਕੱਤੇ, ਦਿੱਲੀ ਬੰਬਈ ਵਿਚਕਾਰ ਅਜਿਹੀਆਂ ਗੱਡੀਆਂ ਚੱਲ ਵੀ ਰਹੀਆਂ ਹਨ। ਬੱਸਾਂ ਵਿੱਚੋਂ ਰਸ਼ ਹੀ ਨਹੀਂ ਘਟੇਗਾ ਸਗੋਂ ਪੈਟਰੋਲ ਵਰਗੀ ਅਤੀ ਕੌਮਤੀ ਸ਼ੈਲ ਵਿਚ ਵੀ 80% ਬੱਚਤ ਹੋਵੇਗੀ ਜਿਸ ਖਾਤਰ ਅਜ ਹਿੰਦੁਸਤਾਨ ਦਾ ਸੋਭ ਕੂਝ (ਪਟਸਨ-ਚਾਹ, ਰੋਸ਼ਮ-ਕਪਾਹ, ਲੋਹਾ ਅਤੇ

ਸੀਮੈਂਟ, ਅੰਬ-ਅੰਗੂਰ, ਬਾਂਦਰ-ਲਗੂਰ ਵਗੈਰਾ ਵਗੈਰਾ) ਜਹਾਜ਼ਾਂ ਦੇ ਜਹਾਜ਼ ਭਰ ਭਰ ਕੇ ਬਾਹਰ ਭੇਜਣਾ ਪੈ ਰਿਹਾ ਹੈ !! ਅੰਮ੍ਰਿਤਸਰ-ਪਠਾਨਕੋਟ, ਅੰਬਾਲਾ-ਢਿੱਰੋਜਪੁਰ, ਸਰਹਿੰਦ-ਨੰਗਲ, ਅੰਮ੍ਰਿਤਸਰ-ਢਿੱਰੋਜਪੁਰ ਵਰਗੇ ਸੈਂਕੜੇ ਐਸੇ ਰੇਲਵੇ ਰੂਟ ਹਨ, ਜਿਨ੍ਹਾਂ ਦੀ ਸਖਰਥਾ ਦਾ ਪੂਰਾ ਫਾਇਦਾ ਨਹੀਂ ਉਠਾਇਆ ਜਾ ਰਿਹਾ ਹੈ।

ਕਾਰਾਂ ਦੀ ਜਗ੍ਹਾ ਡੀਲੈਕਸ

ਅਜ ਦੇਸ਼ ਦੀ ਅਫਸਰਸ਼ਾਹੀ, ਨੇਤਾਗਿਰੀ ਅਤੇ ਸਰਮਾਏਦਾਰੀ ਖੜੁਰ, ਅਨੁੱਵਾਹ, ਕਾਰਾਂ ਹੀ ਕਾਰਾਂ ਖੁੰਦੀਆਂ ਜਾ ਰਹੀਆਂ ਹਨ।

ਬਹੁਤ ਚੰਗਾ ਹੋਵੇ ਘਰ ਟੈਕਸੀਆਂ/ਕਾਰਾਂ ਦੀ ਜਗ੍ਹਾ ਡੀਲੈਕਸ ਸੁਪਰਫਾਸਟ (ਨਾਨ ਸਟਾਪ) ਬੱਸਾਂ ਦੀ ਵਰਤੋਂ ਨੂੰ ਹਲਾਸ਼ੇਰੀ ਦਿਤੀ ਜਾਏ ਤਾਂ ਵੀ ਪੈਟਰੋਲ ਦੀ ਬਚਤ ਤੋਂ ਇਲਾਵਾ ਸੜਕਾਂ ਉੱਪਰ ਚਸ਼ ਨੂੰ ਸੀਮਤ ਕੀਤਾ ਜਾ ਸਕਦਾ ਹੈ। ਮਗਰ ਹੋ ਉਲਟ ਹੀ ਰਿਹਾ ਹੈ। ਦਿਨ-ਬ-ਦਿਨ ਬੱਸਾਂ ਦੀ ਜਗ੍ਹਾ ਕਾਰਾਂ, ਅੰਤੇ ਰੇਲਾਂ ਦੀ ਜਗ੍ਹਾ ਬੱਸਾਂ/ਟਰੱਕਾਂ ਨੂੰ ਤਰਜੀਹ ਦਿਤੀ ਜਾ ਰਹੀ ਹੈ—ਨਤੀਜੇ ਵਜੋਂ ਐਕਸੀਡੈਂਟ ਵੀ ਆਂਦੇ ਦਿਨ ਵਧਦੇ ਹੀ ਤੁਰੇ ਜਾ ਰਹੇ ਹਨ।

ਸਾਲ	ਰੇਲਾਂ ਰਾਹੀਂ ਢੋਆ-ਢੁਆਈ	ਸੜਕਾਂ ਰਾਹੀਂ
1 61	84%	16%
1966	77%	23%
1981	60%	40%

ਵੇਖੋ ਅੰਕੜਾਸਾਰ ਇੰਡੀਆ-1980 ਸਫਾ 361

ਦੋ ਸਬਦ ਸਮਾਜਵਾਦੀ ਦੇਸ਼ਾਂ ਬਾਰੇ

(ੳ) ਮੇਰਾ ਇਕ ਨੱਜਦੀਕੀ ਰਿਸ਼ਤੇਦਾਰ ਏਅਰ ਫੋਰਸ ਵਿਚ ਵੱਡੇ ਅਹੁਦੇ ਤੇ ਹੈ। ਇਕ ਵੇਰਾਂ ਉਹ ਐਮਬਾਸੀ 'ਰਾਹੀਂ ਰੂਸ ਗਿਆ। ਉਸ ਦਸਿਆ ਕਿ ਉਥੇ ਵੱਡੇ ਵੱਡੇ ਅਫਸਰਾਂ ਕੋਲ ਵੀ ਕਾਰਾਂ ਨਹੀਂ ਹਨ ਮਗਰ ਬੱਸਾਂ ਸੁਹਣੀਆਂ ਹਨ ਅਤੇ ਬੱਸ ਸੇਵਾ ਵੀ ਪੰਜ ਮਿੰਟ ਦੀ ਹੈ। ਬਾਕੀ ਬਹੁਤੀ ਖਬਲਿਕ ਅੰਡਰ ਗਰਾਉਂਡ ਰੇਲ ਗੱਡੀਆਂ ਰਾਹੀਂ ਆਉਂਦੀ ਜਾਂਦੀ ਹੈ।

(ਅ) ਸੁਨਣ ਵਿਚ ਆਇਆ ਹੈ -ਕਿ ਚੀਨ ਦੇ ਹੜਾਈ ਅੱਡਿਆਂ ਉੱਪਰ ਵੀ ਬਹੁਤੀਆਂ ਟੈਕਸੀਆਂ ਨਹੀਂ ਹਨ ਵਖਾਈ ਦਿੰਦੀਆਂ ਮਗਰ ਗੱਡੀਆਂ ਮੰਟਰਾਂ ਦੀ ਕੋਈ ਕਮੀ ਨਹੀਂ।

(ੳ) ਪੱਲੈਂਡ ਵਿਚ ਵੀ ਚਾਹੇ ਰਾਤ ਦੇ 12 ਵਜੇ ਹੋਣ ਅਤੇ ਤੁਸੀਂ ਭਾਵੇਂ ਇਕੱਲੇ ਹੀ ਹੋ, ਪਰ ਟੈਲੀਫ਼ੋਨ ਕਰਨ ਤੇ ਤੁਹਾਨੂੰ ਟਰਾਂਸ ਲੈਣ ਝੱਟ ਆ ਜਾਏਗੀ।

(ਸ) ਸਵ: ਬਲੋਰਾਜ ਸਾਹਨੀ ਜੀ ਨੇ ਆਪਣੇ

ਰੂਸੀ ਸੰਘਰਨਾਮੇ ਵਿਚ ਲਿਖਦੇ ਹਨ ਕਿ ਰੂਸ ਵਿਚ ਬੱਸਾਂ ਵਿਚ ਕੰਡਕਟਰ ਕੰਧੀ ਨਹੀਂ ਹੁੰਦੇ। ਟਿਕਟਾਂ ਬਾਰੀਂ ਲਾਂਗੇ ਬਧੀਆਂ ਹੁੰਦੀਆਂ ਹਨ ਬਸ 5 ਕੁਪੇਕ ਪਾਉ ਤੇ ਇਕ ਪੰਚਰੀ ਖਿੱਚ ਕੇ ਪਾੜ ਸੁਟੋ ਤੇ ਭਾੜੇ 50 ਮੀਲ ਸਫਰ ਕਰ ਲਉ।

ਹਲ ਕੀ ਹੈ...?

ਹਲ ਲੱਭਣ ਤੋਂ ਪਹਿਲਾਂ ਸੰਖੇਪ ਵਿਚ ਐਕਸੀਡੈਂਟਾਂ ਦੇ ਕਾਰਣਾਂ ਤੇ ਨਜ਼ਰ ਮਾਰ ਲਈਏ ਕਿਉਂਕਿ ਜਦ ਤੀਕ ਬੀਮਾਰੀ ਦੀ ਜੜ੍ਹ ਨਾ ਪਤਾ ਹੋਵੇ, ਸਹੀ ਇਲਾਜ ਨਹੀਂ ਲਭ ਸਕਦਾ...? ਮੇਰੀ ਸੂਝ ਮੁਤਾਬਕ, ਐਕਸੀਡੈਂਟਾਂ ਦੇ ਹੇਠ ਲਿਖੇ ਦੱਸੀ ਹਨ :

ਭੇੜੀਆਂ ਸੜਕਾਂ	50%
ਮਿਕੰਸਡ ਟਰੈਫਿਕ	10%
ਨਾਕਸ ਗੱਡੀਆਂ	10%
ਓਵਰ ਲੋਡਿੰਗ-ਫਟੀਕ	10%
ਕੁਰੱਪਟ-ਅਫਸਰ	10%
ਦੱਸੀ ਡਰੈਵਰ	5%
ਮੀਂਹ-ਹਨੇਰੀ-ਚਿੱਕੜ	3%
ਫੁਟਕਲ ਕਾਰਨ	2%

ਜੋੜ 100%

ਨੋਟ : ਤੁਹਾਡੇ ਵਿਚਾਰ ਜੇ ਮੇਰੇ ਨਾਲੋਂ ਭਿੰਨ ਹੋਣ ਤਾਂ ਬੁੜੀ ਖੁਸ਼ੀ ਨਾਲ 'ਸਮਤਾ' ਜਾਂ ਸਿੱਧੇ ਤੌਰ ਤੇ ਸਾਝੇ ਕਰੋ। ਅਕਸਰ ਅਸੀਂ ਵੇਖਦੇ ਹਾਂ ਕਿ ਟਰੱਕ ਵਾਲੇ ਜ਼ਰਾਂ ਵੀ ਪਹੀਆਂ ਹੇਠਾਂ ਨਹੀਂ ਕਰਦੇ। ਪਰ ਕਿਉਂ...? ਉਨ੍ਹਾਂ ਦੇ ਅਜਿਹਾ ਕਰਨ ਵਿਚ ਇਕ ਕਾਰਣ ਇਹ ਵੀ ਹੁੰਦਾ ਹੈ ਕਿ 400 ਮਣ ਭਾਰ ਨਾਲ ਲੱਦੀ, 200 ਮਣ ਆਪਣਾ ਭਾਰ ਸੰਭਾਲੀ ਤੁਰੀ ਆਉਣ ਵਾਲੀ ਗੱਡੀ ਦਾ ਟਾਇਰ ਅਗਰ ਛੇ ਇੰਚ ਡੂੰਘੇ ਟੋਏ ਵਿਚ ਪੈ ਗਿਆ ਤਾਂ ਟਰੱਕ ਉਲਟਨੋਂ ਕਿਵੇਂ ਵੀ ਨਹੀਂ ਬਚ ਸਕਦਾ... ਅਤੇ ਆਪਣੀਆਂ ਸੜਕਾਂ ਦੇ ਕਿਨਾਰੇ ਤਾਂ ਸੁੱਖੀ ਸਾਂਢੀ ਡੂਢ ਡੂਢ ਫੁੱਟ ਡੂੰਘੇ ਟੋਏ ਵੀ ਮਿਲ ਜਾਣਗੇ...??

ਬਾਕੀ- ਡਰੈਵਰਾਂ ਦੀ ਅਨਪੜ੍ਹਤਾ, ਉਨ੍ਹਾਂ ਵਿਚ ਪ੍ਰਚੱਲਤ ਨਸ਼ੇ ਵੀ ਲਾਪਰਵਾਹੀ ਲਈ ਜੰਮੇ ਵਾਰ ਹਨ। ਕਈ ਵੇਰਾਂ ਇੰਜ ਵੀ ਹੁੰਦਾ ਹੈ ਅੰਮ੍ਰਿਤਸਰੋਂ ਦਿੱਲੀ ਨੂੰ ਸਬਜ਼ੀ ਜਾਂ ਸ਼ਿਮਲੇ ਤੋਂ ਦਿੱਲੀ ਲਈ ਸ਼ਿਮਲਾ ਮਿਰਚ ਜਾ ਰਹੀ ਹੁੰਦੀ ਹੈ। ਲਾਲਾ ਸੌ ਦਾ ਨੋਟ ਡਰੈਵਰ ਦੀ ਜੇਬ ਵਿਚ ਨੱਸੇਗਾ ਤਾਂ ਜੁ ਉਹ ਗੱਡੀ ਤੜਕੇ ਤੋਂ ਪਹਿਲਾਂ ਜਾ ਸਬਜ਼ੀ ਮੰਡੀ (ਦਿੱਲੀ) ਲਾ ਦੇਵੇ ਅਤੇ ਉਸ ਦੇ ਮਾਲ ਦੇ ਵਧੇਰੇ ਤੋਂ ਵਧੇਰੇ ਪੈਸੇ ਵੱਟੇ ਜਾ ਸਕਣ...

ਨਤੀਜਾ ਇਹ ਹੁੰਦਾ ਹੈ ਕਿ ਭਾਰੀ ਟਰੈਫਿਕ, ਮਾੜੀ ਸੜਕ (ਰੋਸ਼ਨੀ ਨਾ-ਮਾਤਰ) ਥਾਣੀ ਗੱਡੀ ਅਗੇ ਕਚਣੀ ਪੈਂਦੀ ਹੈ—ਉਸ ਵਕਤ ਵੀ ਡਰੈਵਰ ਪਉਆ ਅੰਦਰ ਸੱਟ ਕੇ ਦੱਬ ਦਿੰਦੇ ਹਨ ਸਟੇਰਿੰਗ। ਹੁਣ ਦੱਸੀ ਕੌਣ ਹੈ—ਇਸਦਾ ਫੈਸਲਾ ਤੁਸੀਂ ਖੁਦ ਕਰ ਸਕਦੇ ਹੋ...

ਨਾਲੇ ਜਿਥੇ ਚੌੜੀ ਪ੍ਰਕਾਰ ਦੀ ਟਰੈਫਿਕ ਹੋਵੇ—ਪੈਦਲ, ਸਾਈਕਲ-ਸਵਾਰ, ਟੈਂਪੂ-ਟਰੈਕ, ਸਕੂਟਰ-ਮੋਟਰ ਸਾਈਕਲ, ਰਿਕਸ਼ੇ-ਟਾਂਗੇ, ਕਾਰਾਂ-ਮੋਟਰਾਂ, ਢੀਂਡਸਾ ਟਰਾਂਸਪੋਰਟ ਦੀਆਂ ਗੱਡੀਆਂ, ਢੀਂਡਸਾ ਟਰਾਂਸਪੋਰਟ ਉਹਨਾਂ ਠੱਲ੍ਹਿਆਂ ਨੂੰ (ਪਟਿਆਲੇ ਦੇ ਇਲਾਕੇ ਵਿਚ) ਕਿਹਾ ਜਾਂਦਾ ਹੈ ਜੋ ਪੀਟਰ-ਇੰਜਣ ਗੱਡੇ ਤੇ ਜੋੜਕੇ ਬਣਾਏ ਜਾਂਦੇ ਹਨ, ਟਰੈਕਟਰ ਤੇ ਟਰੱਕ ਸਭ ਇਕੋ ਰਸਤੇ (Lane) ਤੇ ਚਲਦੇ ਹਨ, ਜਿਸ ਬਦੌਲਤ ਐਕਸੀਡੈਂਟ ਨਾ ਹੋਣ ਤੇ ਹੋਰ ਕੀ ਹੋਵੇ...??

ਚਾਹੀਦਾ ਕੀ ਹੈ... (ੳ) ਚਾਹੀਦਾ ਤਾਂ ਹੈ ਕਿ ਜੇ ਬਹੁਤਾ ਨਹੀਂ ਤਾਂ ਸਾਡੇ ਮੁੱਖ-ਮਾਰਗ ਤੇ ਛੇ-ਰਸਤੇ ਜ਼ਰੂਰ ਹੋਣ (Six Lanes) ਤਿੰਨ ਆਉਣ ਵਾਸਤੇ ਤੇ ਤਿੰਨ ਜਾਣ ਵਾਸਤੇ! ਇਕ ਰਸਤੇ ਉਪਰ ਕੇਵਲ ਪੈਦਲ ਅਤੇ ਸਾਈਕਲ ਸਵਾਰ ਹੀ ਚਲਣ ਜਾਂ ਹੋਰ ਹੌਲੀ ਚਲਣ ਵਾਲੀਆਂ ਗੱਡੀਆਂ ਜਿਵੇਂ ਰਿਕਸ਼ੇ, ਟਾਂਗੇ, ਰੋੜੇ, ਗੱਡੇ ਆਦਿ। ਦੂਜੇ ਰਸਤੇ ਉਪਰ ਹਲਕੀਆਂ ਗੱਡੀਆਂ (Light Vehicles) ਹੀ ਚਲਣ ਮਸਲਨ ਸਕੂਟਰ/ਮੋਟਰ ਸਾਈਕਲ/ਕਾਰਾਂ/ਟਰੈਕਟਰ ਆਦਿ ਅਤੇ ਤੀਜੇ ਰਸਤੇ ਉਪਰ ਭਾਰੀਆਂ ਗੱਡੀਆਂ ਜਿਵੇਂ ਮੋਟਰਾਂ/ਟਰੱਕ/ਮਿਲਟਰੀ ਗੱਡੀਆਂ ਵਗੈਰਾ ਲੰਘਿਆ ਕਰਨ!! ਇਸ ਤਰ੍ਹਾਂ ਐਕਸੀਡੈਂਟਾਂ ਵਿਚ ਬਹੁਤ ਭਾਰੀ ਘਾਟਾ ਲਿਆ ਸਕਦੇ ਹਾਂ। ਤਮਾਮ ਸਮਾਜਵਾਦੀ ਅਤੇ ਹੋਰ ਵਿਕਸਤ ਯੂਰਪੀਅਨ ਦੇਸ਼ਾਂ ਵਿਚ, ਲੋੜ ਮੁਤਾਬਕ, ਇਸ ਤਰ੍ਹਾਂ ਵਖਰੇਵਾਂ (Segregation) ਕੀਤੀ ਹੋਈ ਹੁੰਦੀ ਹੈ। (ਅ) ਇੰਜ ਵੀ ਕੀਤਾ ਜਾ ਸਕਦਾ ਹੈ ਚਿ ਟਰੱਕ ਕੇਵਲ ਰਾਤ ਦੇ ਵਕਤ ਹੀ ਚਲਿਆ ਕਰਨ ਅਤੇ ਸਵੇਰੇ ਰੈਸਟ ਕਰਿਆ ਕਰਨ ਇਸ ਨਾਲ ਵੀ ਕਾਫੀ ਮਾਤਰਾ ਵਿਚ ਐਕਸੀਡੈਂਟ ਘਟਾਏ ਜਾ ਸਕਦੇ ਹਨ (ੲ) ਆਉਣ ਅਤੇ ਜਾਣ ਵਾਲੀਆਂ ਪਟੜੀਆਂ ਵਿਚਕਾਰ ਤਿੰਨ ਫੁੱਟ ਚੌੜੀ, ਉੱਚੀ ਪਟੜੀ ਬਣਾ ਦੇਣੀ ਚਾਹੀਦੀ ਹੈ—ਇਸ ਨਾਲ ਸਾਹਮਣੀ ਟੱਕਰ (Head on Collusion) ਜੋ ਸਭ ਤੋਂ ਭਿਆਂਕਰ ਕਿਸਮ ਦਾ ਐਕਸੀਡੈਂਟ ਹੁੰਦਾ ਹੈ—ਤੋਂ ਬਚਿਆ ਜਾ ਸਕਦਾ ਹੈ।

(ੳ) ਅਜ ਅਸੀਂ ਸਾਰਾ ਚੌਰ ਕਾਰਾਂ-ਹਵਾਈ ਜਹਾਜ਼ਾਂ ਤੇ ਲਾ ਰਹੇ ਹਾਂ—ਇਸਦੇ ਬਾਵਜੂਦ ਕਿ ਹਵਾਈ-ਕੰਪਨੀਆਂ ਲਗਾਤਾਰ ਘਾਟੇ ਵਿਚ ਹੀ ਜਾ ਰਹੀਆਂ ਹਨ (ਹਵਾਈ ਕੰਪਨੀਆਂ ਤੋਂ ਸਲਾਨਾ ਆਮਦਨ (ਟੈਕਸ)

ਕਦੇ 100 ਕਰੋੜ ਵੀ ਨਹੀਂ ਹੈਂ ਹੁੰਦੀ ਜਦੋਂ ਕਿ ਸੜਕ-ਗੱਡੀਆਂ ਤੋਂ ਕੇਂਦਰੀ ਅਤੇ ਸੂਬਾ ਸਰਕਾਰਾਂ ਨੂੰ 2000 ਕਰੋੜ ਤੋਂ ਵਧ ਆਮਦਨ ਹੋ ਰਹੀ ਹੈ)... ਬਹੁਤ ਚੰਗਾ ਹੋਵੇਗਾ ਅਗਰ ਆਉਣ ਵਾਲੇ ਦਸ ਸਾਲਾਂ ਦੁਰਾਨ, ਸਰਕਾਰ ਕਾਰਾਂ ਅਤੇ ਜਹਾਜ਼ਾਂ ਦੀ ਜਗ੍ਹਾ ਸੜਕਾਂ ਅਤੇ ਬੱਸਾਂ ਵਲ ਧਿਆਨ ਦੇਵੇ। ਹਵਾਈ ਅੱਡੇ ਅਤੇ ਹੋਟਲ ਬਨਾਉਣ ਦੀ ਜਗ੍ਹਾ, ਬਸ ਸਟੈਂਡ ਅਤੇ ਹੋਟਲ ਬਨਾਉਣ ਦੀ ਜਗ੍ਹਾ, ਬਸ ਸਟੈਂਡ ਅਤੇ ਉਨ੍ਹਾਂ ਦੇ ਨਜ਼ਦੀਕ ਜੰਤਕ—ਅਰਾਮ ਘਰ—ਬਣਾਵੇ ਜਿਥੇ ਮੁਸਾਫਰਾਂ ਨੂੰ ਪੰਜ-ਦਸ ਰੁਪਏ ਤੇ ਕਮਰਾ ਜਾਂ ਮੰਜਾ ਪ੍ਰਾਪਤ ਹੋ ਜਾਵੇ। ਡਰੈਵਰਾਂ-ਕੰਡਕਟਰਾਂ ਵਾਸਤੇ ਵੀ ਸਰਕਾਰ ਨੂੰ ਵਿਸ਼ੇਸ਼-ਅਰਾਮ-ਘਰ ਬਨਾਉਣੇ ਚਾਹੀਦੇ ਹਨ ਜਿਥੇ ਸਾਫ-ਸੂਥਰੇ ਮੰਜੇ-ਬਿਸਤਰੇ, ਫਲਸ਼, ਬਾਥਰੂਮ ਬਿਜਲੀ-ਪੱਖੇ ਆਦਿ ਦਾ ਪ੍ਰਬੰਧ ਹੋਵੇ। ਇਸਤੋਂ ਇਲਾਵਾ ਵਾਜਬ ਦਰਾਂ ਤੇ ਕੰਟੀਨ ਆਦਿ ਦਾ ਵੀ ਪ੍ਰਬੰਧ ਹੋਵੇ ਤਾਂ ਜੁ ਨਹਾ-ਧੋ ਕੇ, ਚਾਹ-ਪਾਣੀ ਪੀ ਕੇ ਅਰਾਮ ਨਾਲ ਡਰੈਵਰ ਗਡੀ ਚਲਾ ਸਕਣ। ਤੰਦਰੁਸਤ-ਸਾਫ ਸੂਥਰੇ ਡਰੈਵਰ ਹੀ, ਸੂਥਰੀ ਡਰੈਵਰੀ ਕਰ ਸਕਦੇ ਹਨ। ਕਾਰਾਂ/ਜਹਾਜ਼ਾਂ ਦੀ ਜਗ੍ਹਾ ਵਧੇਰੇ ਨਵੀਆਂ ਬੱਸਾਂ ਆਉਣ ਨਾਲ ਜਿਥੇ ਸੜਕਾਂ ਤੋਂ ਫਜ਼ੂਲ ਦੀ ਭੀੜ (ਕਾਰਾਂ ਆਦਿ ਦੀ) ਘਟ ਹੋਵੇਗੀ ਉਥੇ ਬੇਹਤਰ ਬੱਸਾਂ ਆ ਜਾਣ ਕਾਰਨ, ਐਕਸੀਡੈਂਟ ਹੋਰ ਵੀ ਘਟ ਜਾਣਗੇ। ਬੱਸਾਂ ਵਿਚੋਂ ਓਵਰ ਲੋਡਿੰਗ ਘਟਣ ਨਾਲ ਵੀ ਐਕਸੀਡੈਂਟਾਂ ਵਿਚ ਚੰਖੀ ਕਮੀ ਆਵੇਗੀ। ਅਕਸਰ ਵੇਖਣ ਵਿਚ ਆਇਆ ਹੈ ਕਿ ਭੀੜਿਆਂ ਅੱਡਿਆਂ ਵਿਚੋਂ ਧੱਕਾ-ਸਟਾਰਟ ਗੱਡੀਆਂ ਕਚਣ ਵਕਤ ਹੀ ਪੰਦਰਾ-ਪੰਦਰਾਂ, ਵੀਹ ਵੀਹ ਮਿੰਟ ਲਗ ਜਾਂਦੇ ਹਨ। ਡਰੈਵਰਾਂ ਨੇ ਅਗਲੇ ਅੱਡੇ ਤੋਂ ਜਾ ਕੇ ਵੀ ਟੈਮ ਚੁਕਣਾ ਹੁੰਦਾ ਹੈ। ਖਰਾ ਅਤੇ ਛਿੱਬੇ ਪਏ ਡਰੈਵਰ ਹੱਥੋਂ ਕਾਹਲੀ ਵਿਚ ਐਕਸੀਡੈਂਟ ਹੋ ਸਕਦਾ ਹੈ। ਅਗਰ ਹਵਾਈ-ਅੱਡਿਆਂ ਦੀ ਜਗ੍ਹਾ, ਬੱਸ ਅੱਡਿਆਂ ਵਲ, ਸਰਕਾਰ ਧਿਆਨ ਦੇਵੇ ਤਾਂ ਸੁਹਣੇ ਅਤੇ ਸੁਚੱਜੇ ਅੱਡੇ ਉਸਾਰੇ ਜਾ ਸਕਦੇ ਹਨ। ਡਰੈਵਰਾਂ ਨੂੰ ਉਨ੍ਹਾਂ ਦੇ ਕੰਮ ਮੁਤਾਬਕ, ਘਟੋ ਘਟ 40 ਰੁਪਏ ਦਿਹਾੜੀ ਦਿਤੀ ਜਾਣੀ ਚਾਹੀਦੀ ਹੈ ਅਤੇ 6 ਘੰਟਿਆਂ ਤੋਂ ਵਧ ਕੰਮ ਨਹੀਂ ਲਿਆ ਜਾਣਾ ਚਾਹੀਦਾ।

ਨੋਟ : ਛੇਵੀਂ ਪੰਜ ਸਾਲਾ ਯੋਜਨਾ ਵਿਚ ਸਰਕਾਰ ਨੇ 150 ਕਰੋੜ ਰੁਪਏ ਹਵਾਈ ਅੱਡਿਆਂ ਖਾਤਰ ਹੀ ਰਖੇ ਹਨ—ਵੈਸੇ ਇਸ ਰਾਸ਼ੀ ਨਾਲ ਤਮਾਮ ਵੱਡੇ ਵੱਡੇ ਸ਼ਹਿਰਾਂ ਵਿਚ ਸੁਚੱਜੇ ਅੱਡੇ ਵੀ ਬਣਾਏ ਜਾ ਸਕਦੇ ਸਨ ਮਗਰ ਐਸਾ ਕਰੇ ਕੌਣ...? ਸ਼ਾਇਦ ਦੇਸ਼ ਵਿਚ ਨਾਭੇ, ਪੱਟੀ, ਤਰਨਤਾਰਨ, ਬਟਾਲੇ, ਰਾਜਪੁਰੇ ਵਰਗੇ -ਡੇਢ-ਕੁ ਸੌ ਹੀ ਸ਼ਹਿਰ ਹਨ (ਜਿਨ੍ਹਾਂ ਦੀ ਅਬਾਦੀ ਇਕ ਲੱਖ ਤੋਂ ਵਧ ਹੈ)... (ਹ) ਸੜਕਾਂ ਉਪਰੋਂ ਲੋੜ ਘਟਾਉਣ ਖਾਤਰ, ਵਧ

ਤੋਂ ਵਧ ਰੇਲਵੇ ਦਾ ਇਸਤੇਮਾਲ ਕੀਤਾ ਜਾਵੇ। ਵੈਸੇ ਵੀ ਬਸਾਂ/ਟਰੱਕਾਂ ਦੀ ਜਗ੍ਹਾ ਰੇਲਾਂ ਰਾਹੀਂ, 80% ਪੈਟਰੋਲ ਦੀ ਬਚਤ ਹੁੰਦੀ ਹੈ। ਇਸ ਤਰ੍ਹਾਂ ਜਿਥੇ ਸੜਕਾਂ ਤੋਂ ਭੀੜ-ਭੜੱਕਾ ਘਟੇਗਾ, ਨਾਲ ਹੀ ਅਰਥਾਂ ਰੁਪਈਆ ਦੀ ਬਚਤ ਹੋਵੇਗੀ। (ਕ) ਤਮਾਮ ਟਰਾਂਸਪੋਰਟ ਦਾ ਕੰਮੀ-ਕਰਨ ਤੁਰੰਤ ਕੀਤਾ ਜਾਵੇ। ਇਸ ਨਾਲ ਜਿਥੇ ਸਰਕਾਰ ਨੂੰ ਭਾਰੀ ਆਮਦਨ ਹੋਵੇਗੀ, ਨਾਲ ਹੀ ਪ੍ਰਾਈਵੇਟ ਅਤੇ ਸਰਕਾਰੀ ਬੱਸਾਂ ਵਿਚਲਾ ਮੁਕਾਬਲਾ ਖਤਮ ਹੋ ਜਾਵੇਗਾ। ਬੇਲੋੜੀ ਦੋੜ (Race) ਵਿਚ ਪੈਕੇ ਅਕਸਰ ਐਕਸੀਡੈਂਟ ਹੋ ਜਾਂਦੇ ਹਨ !! (ਖ) ਸਪੋਅਰਪਾਰਟਸ, ਸਟੈਂਡਰਡ ਦੀ ਕੰਪਨੀਆਂ ਤੋਂ ਹੀ ਖ੍ਰੀਦੇ ਜਾਣ ਅਤੇ ਉਨ੍ਹਾਂ ਦੀ ਪ੍ਰਯੋਗ-ਸ਼ਾਲਾ ਵਿਚ ਟੈਸਟ ਕਰਨਾ ਮਗਰੋਂ ਹੀ ਵਰਤੋਂ ਕਰਨੀ ਚਾਹੀਦੀ ਹੈ। ਚੰਗੀਆਂ ਬਾਡੀ ਬਿਲਡਿੰਗ ਵਰਕਸ਼ਾਪਾਂ ਤੁਰੰਤ ਉਸਾਰੀਆਂ ਜਾਣ !! (ਗ) ਵਰਕਸ਼ਾਪ ਸਟਾਫ ਭਰਤੀ ਕਰਦੇ ਸਮੇਂ, ਸਿਵਾਰਸ ਦੀ ਬਜਾਏ ਲਿਆਕਤ ਨੂੰ ਪਹਿਲ ਦਿਤੀ ਜਾਵੇ। ਹਰ ਇਕ ਮੁਲਾਜ਼ਮ-ਹੈਲਪਰ, ਸਹਾਇਕ ਮਕੈਨਿਕ/ਫਿੱਟਰ/ਮਿਸਤਰੀ ਆਦਿ ਲਈ ਆਈ. ਟੀ. ਆਈ. ਦਾ ਸਰਟੀਫੀਕੇਟ ਜ਼ਰੂਰ ਹੋਵੇ। (ਘ) ਡਰਾਈਵਰ ਭਰਤੀ ਕਰਦੇ ਸਮੇਂ, ਉਨ੍ਹਾਂ ਦੀ ਲਾਈਸੈਂਸਾਂ ਅਤੇ ਤਜਰਬੇ ਨੂੰ ਚੰਗੀ ਤਰ੍ਹਾਂ ਟੈਸਟ ਕਰ ਲਿਆ ਜਾਵੇ। ਜਿਨ੍ਹਾਂ ਸੂਬਿਆਂ ਵਿਚ ਚਾਰ ਸੌ ਵਿਚ ਹੈਵੀ-ਲਾਈਸੈਂਸ ਮਿਲ ਰਹੇ ਹਨ—ਉਥੇ ਅਜਿਹੇ ਦਫਤਰਾਂ ਨੂੰ ਤੁਰੰਤ ਸੀਲ ਕੀਤਾ ਜਾਵੇ !! ਸੂਬਰੋ-ਡਰਾਈਵਰਾਂ ਨੂੰ ਫਾਲਤੂ ਸਲਾਨਾ ਤਰੱਕੀਆਂ ਦਿਤੀਆਂ ਜਾਣ !!! ਇਕ ਡਰਾਈਵਰ ਕੋਲ, ਇਕੋ ਹੀ ਬਸ ਰਹਿਣ ਦਿਤੀ ਜਾਵੇ—ਜਿਥੋਂ ਤੀਕ ਸੰਭਵ ਹੋਵੇ !! (ਙ) ਲੋਕਾਂ ਵਿਚ ਸੜਕਾਂ ਤੋਂ ਚਲਣੇ ਪ੍ਰਤੀ ਨਿਯਮਾਂ ਦਾ ਵਧ ਤੋਂ ਵਧ ਪ੍ਰਚਾਰ ਕੀਤਾ ਜਾਵੇ। ਸ਼ਹਿਰਾਂ ਵਿਚ, ਅਕਸਰ 'ਕਾਕੇ' ਟਾਈਪ ਦੇ ਨੌਜਵਾਨ, ਤਿੰਨ ਤਿੰਨ, ਚਾਰ ਚਾਰ ਜਣੇ ਮੋਟਰ ਸਾਈਕਲਾਂ ਤੇ ਚੜ੍ਹੇ ਫਿਰਦੇ ਦਿਸਦੇ ਹਨ—ਇਨ੍ਹਾਂ ਨੂੰ ਸਖਤੀ ਨਾਲ ਰੋਕਿਆ ਜਾਵੇ। ਚੰਡੀਗੜ੍ਹ ਅਤੇ ਹੋਰ ਸ਼ਹਿਰਾਂ ਵਿਚ, ਔਰਤ-ਡਰਾਈਵਰਾਂ ਨੂੰ ਲਾਈਸੈਂਸ ਦਿੰਦੇ ਵਕਤ ਕਿਸੇ ਪੱਖ-ਪਾਤ ਤੋਂ ਕੰਮ ਨਾ ਲਿਆ ਜਾਵੇ। ਬਿਨਾ ਬੱਤੀ ਤੋਂ ਚਲਣ ਵਾਲੀਆਂ ਜਾਂ ਵਧ ਸਪੀਡ ਤੇ ਜਾਣ ਵਾਲੀਆਂ ਗੱਡੀਆਂ ਦੇ ਡਫਲ ਚਲਾਣ ਕੀਤੇ ਜਾਣ ਅੱਵਲ ਤਾਂ ਸਾਲ ਸਾਲ ਵਾਸਤੇ ਲਾਈਸੈਂਸ ਹੀ ਕੈਂਸਲ ਕਰ ਦਿਤੇ ਜਾਣ। (ਚ) ਟਰਾਂਸਪੋਰਟ ਦੇ ਪ੍ਰਬੰਧਕੀ ਢਾਂਚੇ ਵਿਚ ਟੈਕਨੀਕਲ ਵਿਦਿਆ ਪ੍ਰਾਪਤ ਅਤੇ ਤਜਰਬਾਕਾਰ ਅਫਸਰਾਂ ਨੂੰ ਹੀ ਡੀਪੂ ਮੈਨਜਰ ਵਗੈਰਾ ਪੋਸਟਾਂ ਤੇ ਲਾਇਆ ਜਾਵੇ। ਘਟੋ-ਘਟ, ਅਧੇ ਅਫਸਰ, ਕਰਮ-ਚਾਰੀਆਂ ਵਿਚੋਂ ਵੀ ਤਜਰਬੇ ਅਤੇ ਯੋਗਤਾ ਦੇ ਅਧਾਰ ਤੇ ਲਏ ਜਾਣ। ਆਈ. ਏ. ਐਸ. ਪੀ. ਸੀ. ਐਸ. ਆਦਿ

ਅਫਸਰਾ ਦਾ ਟਰਾਂਸਪੋਰਟ ਵਰਗੇ ਟੈਕਨੀਕਲ ਅਦਾਰੇ ਵਿਚ ਕੋਈ ਮਤਲਬ ਹੀ ਨਹੀਂ ਬਣਦਾ !!

ਅਪੀਲ :—ਪਰ ਇਹ ਸਭ ਕੁਝ ਤਾਂ ਹੀ ਸ਼ੁੱਭਵ ਚੰਦੇਗਾ ਅਗਰ ਮੁਲਾਜ਼ਮ-ਵਿਦਿਆਰਥੀ ਖਾਸ ਕਰਕੇ

ਬੁਧੀਜੀਵੀ ਆਪਣੀ ਅਵਾਜ਼ ਇਸ ਪ੍ਰਤੀ ਉਠਾਉਣ ਵਰਨਾ ਮਹਿੰਦਰ ਵਰਗੇ ਸੈਂਕੜੇ ਹੀ ਬਿਨ ਆਈ ਮੌਤੇ ਮਰਦੇ ਜਾਂ ਕਤਲ... ਹੁੰਦੇ ਰਹਿਣਗੇ !??

੦੦

ਸੰਪਾਦਕੀ ਟਿਪਣੀਆਂ :

1. ਪੰਜਾਬ ਸੜ ਰਿਹਾ ਹੈ—ਫਿਕਰ ਕਿਸ ਨੂੰ ?

ਪੰਜਾਬ ਵਿਚ ਦੋ ਕਿਸਮ ਦਾ ਗ਼ਦਰ ਮਚਿਆ ਹੋਇਆ ਹੈ, ਇਕ ਸਿੱਖ ਧਾਰਮਕ ਜੰਨੂਨੀਆਂ ਵਲੋਂ ਅਤੇ ਇਕ ਸਰਕਾਰ ਵਲੋਂ। ਸਿਖ ਜੰਨੂਨੀਆਂ ਵਲੋਂ ਜ਼ਹਾਜ਼ ਅਗਵਾ ਕੀਤੇ ਜਾਣ ਦੀ ਕਾਰਵਾਈ ਹੈ, ਜਿਸ ਵਿਚ ਸਾਂਧਾਰਨ ਮੁਸਾਫ਼ਰਾਂ ਦੀ ਜਾਨ, ਹਮੇਸ਼ਾਂ ਖਤਰੇ ਵਿਚ ਹੁੰਦੀ ਹੈ। ਇਸ ਤਰ੍ਹਾਂ ਬੰਬ ਸੱਟਣ ਦੀ ਕਾਰਵਾਈ ਹੈ; ਜਿਸ ਵਿਚ ਸਾਂਧਾਰਨ ਲੋਕ ਜਿਨ੍ਹਾਂ ਵਿਚ ਔਰਤਾਂ ਤੇ ਬੱਚੇ ਵੀ ਸ਼ਾਮਿਲ ਹਨ, ਕਿਸੇ ਵੀ ਬੰਬ ਸਪਲਿੰਟਰ ਨਾਲ ਬੁੱਝੀ ਤਰ੍ਹਾਂ ਜ਼ਖ਼ਮੀ ਹੋ ਸਕਦੇ ਹਨ ਤੇ ਮਰ ਵੀ ਸਹਦੇ ਹਨ। ਸਰਕਾਰ ਵਲੋਂ ਇਹ ਗ਼ਦਰ ਮਚਿਆ ਹੋਇਆ ਹੈ ਕਿ ਕੋਈ ਵੀ ਨੌਜਵਾਨ ਕਿਸੇ ਵੀ ਅੰਦੋਲਨ ਵਿਚ ਜ਼ੋਰ ਪਕੜਿਆ ਗਿਆ ਹੈ ਤਾਂ ਕੋਈ ਪਤਾ ਨਹੀਂ ਕਿ ਅਗਲੇ ਦਿਨ ਉਹ ਪੁਲਸ ਮੁਕਾਬਲੇ ਵਿਚ ਮਾਰਿਆ ਚੁੱਕਿਆ ਜਾਏ ਜਾਂ ਉਹਦੇ ਉਤੇ ਏਨੇ-ਝੂਠੇ ਕੇਸ ਪਾਏ ਜਾਣ ਕਿ ਸਾਲਾ ਬੱਧੀ ਉਚ ਕਚੇਰੀਆਂ ਦੇ ਬੁੱਕਰ ਵਿਚੋਂ ਹੀ ਨਾਂ ਨਿਕਲ ਸਕੇ। ਗੁਰੂ ਨਾਨਕ ਦੇਵ ਯੂਨੀਵਰਸਟੀ ਦੇ ਵਿਦਿਆਰਥੀ ਜਸਬੀਰ ਸਿੰਘ ਦਾ ਇਕ ਕੇਸ ਇਹੋ ਜਿਹਾ ਹੈ। ਉਹ ਸਿਖ ਸਟੂਡੈਂਟਸ ਫ਼ੈਡਰੇਸ਼ਨ ਦਾ ਵਰਕਰ ਹੈ। ਆਪਣੀ ਜਥੇਬੰਦੀ ਦੇ ਮੁੱਗਰਾਮ ਅਨੁਸ਼ਾਰ ਉਹ 10 ਅਗਸਤ ਗੁਰੂ ਨਾਨਕ ਕਾਲਜ ਬਟਾਲਾ ਦੇ ਵਿਦਿਆਰਥੀਆਂ ਨੂੰ ਹੜਤਾਲ ਲਈ ਸੱਦਾ ਦੇ ਰਿਹਾ ਸੀ, ਜਦੋਂ ਉਹ ਸੈਂਕੜੇ ਵਿਦਿਆਰਥੀਆਂ ਦੀ ਹਾਜ਼ਰੀ ਵਿਚ ਗ਼ਿਰਫਤਾਰ ਕੀਤਾ ਗਿਆ। ਹਵਾਲਾਤ ਵਿਚ ਉਹਦੇ ਪਿਤਾ, ਜਿਹੜੇ ਇਕ ਸਾਬਕਾ ਐਮ. ਐਲ. -ਏ. ਹਨ, ਉਹਨੂੰ ਮਿਲੇ। ਉਹਦੇ ਪਿੰਡ ਦੇ ਹੋਰ ਲੋਕ ਵੀ ਮਿਲੇ। ਰਾਤ ਉਸਨੂੰ ਝਾੜੀਬ ਕਰ ਦਿਤਾ ਗਿਆ। ਹਵਾਲਾਤ 'ਚ ਅਗਲੀ ਸਵੇਰ ਉਹਦੇ ਪਿਤਾ ਜਦੋਂ ਉਹਨੂੰ ਚਾਹ ਦੇਣ ਗਏ ਤਾਂ ਦਸਿਆ ਗਿਆ ਕਿ ਜਸਬੀਰ ਸਿੰਘ ਨਾਂ ਦਾ ਕੋਈ ਵਿਯਕਤੀ ਥਾਨੇ ਨਹੀਂ ਲਿਆਇਆ ਗਿਆ। ਪਹਿਲੇ ਦਿਨ ਥਾਨੇ ਦੇ ਮੁਨਸ਼ੀ ਨੇ 46/- ਦੀ ਰਸੀਦ ਵੀ ਜਸਬੀਰ ਸਿੰਘ ਨੂੰ ਦਿਤੀ ਸੀ ਜਿਹੜੀ ਜਾਮਾ ਤਲਾਸ਼ੀ ਵੇਲੇ ਜਸਬੀਰ ਸਿੰਘ ਦੇ ਬੱਝੇ ਵਿਚੋਂ ਨਿਕਲੇ ਸਨ। ਇਸ ਗ਼ਲ ਦਾ ਡਰ ਮਹਿਸੂਸ ਕਰਦੇ ਹੋਏ ਕਿ ਜਸਬੀਰ ਸਿੰਘ ਨੂੰ ਕਿਸੇ ਝੂਠੇ ਮੁਕਾਬਲੇ ਵਿਚ ਖਤਮ ਨਾ ਕਰ ਦਿਤਾ ਜਾਏ, ਉਹਦੇ ਪਿਤਾ ਵਕੀਲਾਂ

ਦੀ ਸਲਾਹ ਨਾਲ ਚੰਦੀਗੜ੍ਹ ਹਾਈਕੋਰਟ ਵਲ ਧਾਏ ਤੇ ਉਥੋਂ-ਬਟਾਲਾ ਦੇ ਐਸ. ਐਚ. ਓ. ਵਲ ਦਸਤੀ ਸੱਮਨ ਹਾਸਿਲ ਕਰਨ ਵਿਚ ਕਾਮਯਾਬ ਹੋਏ, 12 ਅਗਸਤ ਦੀ ਛੁਟੀ ਆ ਗਈ। 14, 15 ਅਗਸਤ ਐਸ. ਐਚ. ਓ. ਲਭਿਆ ਨਾ। 16 ਅਗਸਤ ਨੂੰ ਜਸਬੀਰ ਸਿੰਘ ਨੂੰ ਫਤਿਹਗੜ੍ਹ ਚੂੜੀਆਂ ਦੇ ਥਾਨੇ ਵਿਚੋਂ ਬਾਹਰ ਥਕੇਲ ਦਿਤਾ ਗਿਆ। 16 ਅਗਸਤ ਉਸ ਇੰਸਪੈਕਟਰ ਨੇ ਜਿਸਨੇ ਜਸਬੀਰ ਸਿੰਘ ਨੂੰ ਫੜਿਆ ਸੀ, ਕਚੇਰੀ ਵਿਚ ਹਾਈ-ਕੋਰਟ ਦੇ ਸਮਨ ਦੀ ਪੈਰਵੀ ਵਿਚ ਹਲਫੀਆ ਬਿਆਨ ਦੇ ਦਿਤਾ ਕਿ ਕੋਈ ਜਸਬੀਰ ਸਿੰਘ ਉਸਨੇ ਨਹੀਂ ਫੜਿਆ। ਜਸਬੀਰ ਸਿੰਘ ਨੇ ਅੰਦਰਲੀ ਕਹਾਣੀ ਦਸੀ ਹੈ ਕਿ ਪੰਜ ਦਿਨ ਉਸਨੂੰ ਪਾਣੀ ਤਕ ਨਹੀਂ ਖੀਣ ਲਈ ਦਿਤਾ ਗਿਆ। ਨੰਗੂਲ ਅੰਬੀਆਂ ਦੇ ਕੈਨਾਲ ਫ਼ੈਸਟ ਹਾਊਸ ਵਿਚ ਉਹਦੀ ਖੂਡਗਿਫ ਕੀਤੀ ਗਈ। ਇਕ ਆਰਡਰ ਦੇ ਅਨੁਸਾਰ ਉਸਨੂੰ ਉਸੇ ਰਾਤ ਮਾਰੇਕੇ ਦਰਿਯਾ ਵਿਚ ਸੁੱਟ ਦਿਤਾ ਜਾਣਾ ਸੀ, ਪਰ ਫੇਰ ਪਤਾ ਨਹੀਂ ਉੱਤੇ ਕੀ ਹਿਦੈਤ ਆਈ ਤੇ ਅਗਲੇ ਦਿਨ ਸਵੇਰੇ ਉਸਨੂੰ ਫਤਿਹਗੜ੍ਹ ਚੂੜੀਆਂ ਲਿਆਇਆ ਗਿਆ ਤੇ ਕੁਝ ਦੇਰ ਬਾਅਦ ਧੌਕੇ ਮਾਰ ਮਾਰ ਕੇ ਥਾਨੇ ਵਿਚੋਂ ਬਾਹਰ ਚੁੱਕਿਆ ਗਿਆ। 5 ਦਿਨਾਂ ਦੇ ਤਸੀਹਿਆਂ ਕਾਰਨ ਉਹਦਾ ਭਾਰ 6 ਕਿੱਲੋ ਦੇ ਕਰੀਬ ਘੱਟ ਗਿਆ ਹੈ ਤੇ ਹੁਣ ਉਹ ਮਹੀਨੇ ਬੱਧੀ ਸਿੱਧਾ ਤੁਰਨ ਦੇ ਯੋਗ ਨਹੀਂ ਹੋਏਗਾ। ਪੰਜਾਬ ਸਟੂਡੈਂਟ ਯੂਨੀਅਨ ਦੇ ਹਰਮਨ ਪਿਆਰਾ ਆਗੂ ਮਾਲਵਿੰਦਰ ਮਾਲੀ ਨੂੰ ਬਠਿੰਡਾ ਦੀ ਕਚੇਰੀ ਵਿਚੋਂ ਸੈਂਕੜੇ ਵਕੀਲਾਂ ਦੀ ਹਾਜ਼ਰੀ ਵਿਚ ਸਾਦੇ ਕਪੜਿਆਂ ਵਾਲੀ ਪੁਲਸ ਨੇ ਜ਼ਬਰਦਸਤੀ ਚੁਕਿਆ ਤੇ ਥਾਨੇ ਲਿਜਾ ਕੇ ਉਸ ਉਤੇ ਅਨ੍ਹਾ ਤਸੱਦਦ ਕੀਤਾ। ਇਕ ਢਿੜਲਾਹ ਅਨੁਸਾਰ ਉਹਦੇ ਉਤੇ 8-10 ਝੂਠੇ ਕੇਸ ਪਾ ਦਿਤੇ ਗਏ ਹਨ, ਜਿਨਾਂ ਕਰਕੇ ਉਹਦੀ ਜ਼ਮਾਨਤ ਵੀ ਨਾਂ ਹੋ ਸਕੇ। ਮਲਵਿੰਦਰ ਮਾਲੀ ਪੀ. ਐਸ. ਯੂ. ਸ਼ਬੰਧਤ ਵਿਦਿਆਰਥੀਆਂ ਨੂੰ ਕਾਲਜਾਂ ਵਿਚ ਦਾਖਲਾ ਨਾ ਮਿਲਣ ਦੀ ਤਹਿਰੀਕ ਵਿਚ ਕਚੇਰੀ ਇਕ ਰਿਟ ਪ੍ਰੋਟੀਸ਼ਨ ਦਾਖਲ ਕਰਵਾਉਣ ਗਿਆ ਸੀ। ਫਾਨੂੰਨ ਦੇ ਰਖਵਾਲਿਆਂ ਵਲੋਂ ਜਿਹੜਾ ਇਹ ਗ਼ਦਰ ਮਚਿਆ ਹੋਇਆ ਹੈ, ਉਹਦੀ ਵਜ੍ਹਾ ਕਰਕੇ ਹੁਣ ਸਰਕਾਰ ਵਲੋਂ, ਪੁਲਸ ਵਲੋਂ ਜਾਂ ਆਪ ਮੁੱਖ ਮੰਤਰੀ ਵੇਲੋਂ ਕੋਈ ਵੀ

(ਚਾਕੀ ਦੇਖੋ ਸਫ਼ਾ 38)

ਸਮਾਜਿਕ ਯਥਾਰਥ ਤੇ ਪ੍ਰਗਤੀਵਾਦੀ ਸਾਹਿਤ

ਸਬਿੰਦਰਜੀਤ ਸਾਗਰ

ਪ੍ਰਗਤੀਵਾਦੀ ਸਾਹਿਤ ਕੀ ਹੈ ? ਇਹ ਸਵਾਲ ਨਵਾਂ ਨਹੀਂ ਹੈ। ਪਿਛਲੇ ਕਈ ਦਹਾਕਿਆਂ ਵਿਚ ਸਮੇਂ ਸਮੇਂ ਇਹ ਉਭਰਦਾ ਰਿਹਾ ਹੈ। ਭਾਵੇਂ ਇਹਨਾਂ ਜ਼ਾਬਾਬਾਂ ਵਿਚ ਮਾਰਕਸਵਾਦੀ ਵਿਚਾਰਧਾਰਾ ਦਾ ਦਾਅਵਾ ਜ਼ਰੂਰ ਕੀਤਾ ਜਾਂਦਾ ਰਿਹਾ ਹੈ, ਪਰ ਇਹ ਸਾਰੇ ਜ਼ਾਬਾਬ ਇਕ ਦੂਜੇ ਤੋਂ ਵੱਖੋ-ਵੱਖਰੇ ਹਨ। ਮਿਸਾਲ ਵਜੋਂ ਚਾਹਲੀਵਿਆਂ ਵਿਚਲੀ ਤਰੱਕੀ ਪਸੰਦ ਤਹਿਰੀਕ ਦਾ ਸਾਹਿਤ ਬਾਰੇ ਨਜ਼ਰੀਆ ਅਤੇ ਨਕਸਲਬਾੜੀ ਲਹਿਰ ਦੇ ਦੌਰਾਨ ਲਿਖੇ ਸਾਹਿਤ ਦੇ ਨਜ਼ਰੀਏ ਵਿਚ ਵਡਾ ਅੰਤਰ ਹੈ। ਇਸ ਦਾ ਸੰਬੰਧ ਸਮਾਜਿਕ ਯਥਾਰਥ ਬਾਰੇ ਅਤੇ ਸਾਹਿਤ ਨਾਲ ਇਸ ਦੇ ਸੰਬੰਧ ਬਾਰੇ ਲਗਾਤਾਰ ਬਦਲਦੇ ਨਜ਼ਰੀਏ ਨਾਲ ਹੈ। ਦਰਅਸਲ ਪ੍ਰਗਤੀਵਾਦੀ ਸਾਹਿਤ ਦੀ ਸਮਝ ਲਈ ਕੇਂਦਰੀ ਨੁਕਤਾ ਸਮਾਜਿਕ ਯਥਾਰਥ, ਸਾਹਿਤ ਅਤੇ ਇਹਨਾਂ ਦੇ ਆਪਸੀ ਸੰਬੰਧਾਂ ਬਾਰੇ ਹੈ। ਇਹੀ ਨੁਕਤਾ ਕਿਸੇ ਕਿਰਤ ਦੀ ਸਾਹਿਤਕਤਾ ਤੇ ਅਸਾਹਿਤਕਤਾ ਦੇ ਨਿਰਧਾਰਣ ਲਈ ਵੀ ਅਹਿਮ ਭੂਮਿਕਾ ਅਦਾ ਕਰਦਾ ਹੈ। ਅੱਜ ਦੀ ਚਰਚਾ ਦਾ ਮੁਖ ਵਿਸ਼ਾ ਇਹੀ ਹੈ। ਇਸ ਵਿਚ ਸਭ ਤੋਂ ਪਹਿਲਾਂ ਸਮਾਜਿਕ ਯਥਾਰਥ ਨੂੰ ਸਮਝਣ ਦੀ ਕੋਸ਼ਿਸ਼ ਕਰਾਂਗੇ ਅਤੇ ਫੇਰ ਸਾਹਿਤ ਦੇ ਇਸ ਨਾਲ ਰਿਸ਼ਤੇ ਤੇ ਉਸਦੇ ਆਪਣੇ ਸੁਭਾਅ ਬਾਰੇ ਵਿਚਾਰ ਕੀਤੀ ਜਾਵੇਗੀ। ਇਸ ਸਿਲਸਿਲੇ ਵਿਚ ਸਭ ਤੋਂ ਪਹਿਲਾਂ ਅਜੋਕੇ ਪ੍ਰਗਤੀਵਾਦੀ ਸਾਹਿਤ ਵਿਚ ਪ੍ਰਚੱਲਤ ਸੰਕਲਪ, ਪਹੁੰਚ ਅਤੇ ਪ੍ਰਵਿਰਤੀਆਂ ਬਾਰੇ ਵਿਚਾਰ ਕਰਾਂਗੇ। ਇਸ ਨਾਲ ਜਿੱਥੇ ਸਾਹਿਤਕ ਵਿਰਸੇ ਨੂੰ ਸਮਝਣ ਵਿਚ ਸਹਾਇਤਾ ਮਿਲੇਗੀ, ਉਥੇ ਹੀ ਇਸ ਨੁਕਤੇ ਨੂੰ ਸਮਝ ਵੱਲ ਵਧਣ ਵਿੱਚ ਵੀ।

੦੦੦

ਅਜੋਕੇ ਪ੍ਰਗਤੀਵਾਦੀ ਸਾਹਿਤ ਵਿਚ ਸਭ ਤੋਂ ਵਧੇਰੇ ਜ਼ੋਰ ਵਸਤੂ ਯਥਾਰਥ ਦੇ ਕਿਸੇ ਇਕ ਪੱਖ ਉੱਤੇ ਦਿਤਾ ਜਾਂਦਾ ਹੈ। ਬਹੁਤੀ ਵੇਰ ਯਥਾਰਥ ਪ੍ਰਤੀਕੀਕਰਨ ਤੇ ਅਧਾਰਿਤ ਹੁੰਦਾ ਹੈ। ਅਰਥਾਤ ਜੋ ਨਜ਼ਰ ਆਉਂਦਾ ਹੈ ਉਸ ਨੂੰ ਸਮਾਜਿਕ ਯਥਾਰਥ ਮੰਨ ਲਿਆ ਜਾਂਦਾ ਹੈ। ਇਹ ਪ੍ਰਵਿਰਤੀ ਕਲਾਕਾਰ ਨੂੰ ਆਰਥਿਕ ਅਧਾਰ ਤੇ ਪਰਉਸਾਰੀ ਦੇ ਵਿਰੋਧ ਵਿਕਾਸੀ ਖਾਸੇ ਨੂੰ ਸਮਝਣ ਵੱਲ ਰੁਚਿਤ ਨਹੀਂ ਕਰਦੀ। ਇਸ ਤਰ੍ਹਾਂ ਉਹ ਸਮਾਜਿਕ ਯਥਾਰਥ ਦੀ ਬਹੁ-ਪਰਤੀ ਤੇ ਸੰਪੂਰਨ ਸਮਝ ਤੱਕ ਅਪਣਨੋਂ ਖੁੰਝ ਜਾਂਦਾ ਹੈ। ਇਸੇ ਪਹੁੰਚ ਦਾ ਇਕ ਹੋਰ ਖ਼ਤਰਾ ਇਹ ਹੈ ਕਿ ਉੱਪਰਲੇ ਯਥਾਰਥ ਦੇ ਚਿਤਰਨ ਨਾਲ ਲੇਖਕ ਦੀ ਵਿਚਾਰਧਾਰਾ ਧੁੰਧਲਾ ਜਾਂਦੀ ਹੈ। ਕਈ ਵੇਰ ਰਚਨਾ ਯਥਾਰਥ ਦੇ ਅਧਾਰ 'ਤੇ ਅਗਾਂਹ-ਵਧੂ ਜਾਪਦੀ ਹੈ ਪਰ ਦਰਅਸਲ ਉਸ ਵਿਚ ਕਈ ਵਿਚਾਰਧਾਰਕ ਵਿਰੋਧ ਤੇ ਘਾਟਾਂ ਹੁੰਦੀਆਂ ਹਨ।

ਕਈ ਵੇਰ ਸਮਾਜਿਕ ਯਥਾਰਥ ਨੂੰ ਸਮਝਣ ਲਈ ਸਮਕਾਲੀ ਰਾਜਨੀਤੀ ਦਾ ਆਸਰਾ ਲਿਆ ਜਾਂਦਾ ਹੈ। ਸਮਕਾਲੀ ਰਾਜਨੀਤੀ ਦਾ ਸਿਧਾ ਸੰਬੰਧ ਬਹੁਤਾ ਅਰਥਚਾਰੇ ਨਾਲ ਤੇ ਉਸ ਨਾਲ ਜੁੜੇ ਭਾਜਨੀਤਕ ਖੇਤਰ ਨਾਲ ਹੁੰਦਾ ਹੈ। ਕਈ ਵੇਰ ਅਰਥਚਾਰੇ ਤੇ ਰਾਜਨੀਤੀ ਵਿਚ ਤਤਕਾਲੀ ਵਕਤੀ ਵਿਰੋਧ ਉਭਰਦੇ ਹਨ ਜੋ ਸਮਾਜਿਕ ਯਥਾਰਥ ਦੇ ਮੂਲ ਵਿਰੋਧਾਂ ਨਾਲੋਂ ਭਿੰਨ ਹੁੰਦੇ ਹਨ। ਇਹਨਾਂ ਬਾਰੇ ਸਮਕਾਲੀ ਰਾਜਨੀਤੀ ਵਖਰੇ ਦਾਅ ਪੇਚ ਅਪਣਾਉਂਦੀ ਹੈ। ਸਮਕਾਲੀ ਰਾਜਨੀਤੀ ਨੂੰ ਸਮਾਜਿਕ ਯਥਾਰਥ ਸਮਝਣ ਲਈ ਵਰਤਣ ਨਾਲ ਅਜੇਹੇ ਵੇਲੇ ਟਪਲਾ ਖਾ ਜਾਣਾ ਸੁਭਾਵਿਕ ਹੈ। ਦਰਅਸਲ ਕਿਸੇ ਵਕਤੀ ਇੰਸਟਮਾਨ ਨੂੰ ਸਾਰਾ ਵਰਤਾਰਾ ਮੰਨ ਲੈਣਾ ਉੱਚਿਤ ਨਹੀਂ।

ਸਾਹਿਤ ਵਿੱਚ ਸਮਕਾਲੀ ਯਥਾਰਥ ਨੂੰ ਆਧਾਰ ਬਣਾਉਣ ਦੀ ਥਾਂ ਉਸ ਦੇ ਕਿਸੇ ਇਕ ਅੰਸ਼ ਨੂੰ ਹੀ ਅਧਾਰ ਬਣਾ ਲਿਆ ਜਾਂਦਾ ਹੈ। ਬਹੁਤੀ ਵੇਰ ਪੇਂਟੂ ਜੀਵਨ ਬਾਰੇ ਕਹਾਣੀ ਨੂੰ ਪ੍ਰਗਤੀਵਾਦੀ ਅਤੇ ਸ਼ਹਿਰੀਜੀਵਨ ਬਾਰੇ ਕਹਾਣੀ ਨੂੰ ਗੈਰ-ਪ੍ਰਗਤੀਵਾਦੀ ਮੰਨ ਲਿਆ ਜਾਂਦਾ ਹੈ। ਇਸੇ ਤਰ੍ਹਾਂ ਸਮਾਜਿਕ ਯਥਾਰਥ ਨੂੰ ਪ੍ਰਵਰਗਾਂ ਅਤੇ ਸੰਕਲਪਾਂ ਵਿਚ ਸਥਿਰ ਰੂਪ ਵਿੱਚ ਲਿਆ ਜਾਂਦਾ ਹੈ। ਕਿਸੇ ਅਮੀਰ ਬੰਦੇ ਬਾਰੇ ਲਿਖੀ ਕਹਾਣੀ ਤੇ ਮਜ਼ਦੂਰ ਬਾਰੇ ਲਿਖੀ ਕਹਾਣੀ ਦੇ ਸਮਾਜਿਕ ਯਥਾਰਥ ਨੂੰ ਅਕਸਰ ਅੱਡ ਅੱਡ ਵਰਗਾਂ ਵਿਚ ਵੰਡ ਲਿਆ ਜਾਂਦਾ ਹੈ। ਇਸ ਤਰ੍ਹਾਂ ਸਮਾਜਿਕ ਯਥਾਰਥ ਨੂੰ ਵਿਚਾਰਧਾਰਾ ਨਾਲੋਂ ਤੋੜ ਕੇ ਉਸਦਾ ਸਮਾਨੀਕਰਣ ਕਰ ਲਿਆ ਜਾਂਦਾ ਹੈ। ਆਲੋਚਨਾ ਵਿੱਚ ਇਹ ਪ੍ਰਵਿਰਤੀ ਕਰ ਕੇ ਫਿਊਡਲ, ਪ੍ਰਜੀਵਾਦੀ ਆਦਿ ਪ੍ਰਵਰਗਾਂ ਵਿੱਚ ਵੰਡ ਕੇ ਮੁਲੰਕਣ ਕਰ ਲਿਆ ਜਾਂਦਾ ਹੈ ਅਤੇ ਉਸਦੇ ਸਮਾਜਿਕ ਯਥਾਰਥ ਦੇ ਅਧਾਰ ਨੂੰ ਸਮਝਣ ਦੀ ਕੋਸ਼ਿਸ਼ ਨਹੀਂ ਕੀਤੀ ਜਾਂਦੀ।

ਸਮਾਜਿਕ ਯਥਾਰਥ ਬਾਰੇ ਸਮਝ ਵਿਚ ਅਕਸਰ ਵੇਖਣ ਨੂੰ ਮਿਲਦਾ ਹੈ ਕਿ ਇਸ ਵਿਚ ਸਭ ਤੋਂ ਵਧੇਰੇ ਜ਼ੋਰ ਆਰਥਿਕ ਅਧਾਰ ਉਤੇ ਦਿਤਾ ਜਾਂਦਾ ਹੈ ਅਤੇ ਸਮਾਜ ਵਿਚਲੇ ਮਨੁੱਖੀ ਜੀਵਨ ਦੀਆਂ ਬਹੁਤੀਆਂ ਗਤੀਵਿਧੀਆਂ ਅਤੇ ਅੰਤਰ ਵਿਰੋਧਾਂ ਨੂੰ ਉਸ ਦੀ ਉਪਜ ਹੀ ਮੰਨ ਲਿਆ ਜਾਂਦਾ ਹੈ। ਇਸ ਨਿਸ਼ਚਿਤਤਾਵਾਦੀ ਸੋਚ ਦਾ ਸਭ ਤੋਂ ਸਪਸ਼ਟ ਸੰਕੇਤ ਸਾਹਿਤ ਵਿੱਚ ਵੀ ਵੇਖਿਆ ਜਾ ਸਕਦਾ ਹੈ। ਮਨੁੱਖੀ ਜੀਵਨ, ਉਸਦਾ ਸਮਾਜ ਵਿੱਚ ਵਿਚਰਨਾ, ਉਸ ਦੇ ਰਿਸ਼ਤੇ ਵਿਰੋਧ, ਝਗੜੇ—ਜਾਂਨੀ ਸਮਾਜਿਕ ਜੀਵਨ ਤੇ ਮਨੋਵਿਗਿਆਨ ਨਾ ਹੋਣ ਬਰਾਬਰ ਜਾਂ ਪੇਤਲਾ ਦਰਸਾਇਆ ਜਾਂਦਾ ਹੈ। ਨਤੀਜੇ ਵਜੋਂ ਉਸਦਾ ਸੁਤੰਤਰ ਵਿਅਕਤੀਤਵ ਉਭਰਦਾ ਹੀ ਨਹੀਂ।

ਸਮਾਨੀਕਰਨ ਦੀ ਰੁਚੀ, ਨਿਸ਼ਚਿਤਤਾਵਾਦੀ ਪਹੁੰਚ ਸਮਾਜਿਕ ਯਥਾਰਥ ਨੂੰ ਆਪਣੇ ਗਤੀਸ਼ੀਲ ਤੇ ਬਹੁਪਰਤੀ ਰੂਪ ਵਿੱਚ ਵੇਖਣ ਦੀ ਬਜਾਏ ਸਥਿਰ, ਇੱਕ ਦੂਜੇ ਤੋਂ ਕਟੇ ਤੇ ਇਕੋ ਜਿਹੇ ਸਪਾਟ ਰੂਪ ਵਿਚ ਵੇਖਿਆ ਜਾਂਦਾ ਹੈ। ਇਸੇ ਲਈ ਜੇ ਮੰਨ ਲਿਆ ਜਾਂਦਾ ਹੈ ਕਿ ਅਰਥਚਾਰਾ ਪੂੰਜੀਵਾਦੀ ਹੈ ਤਾਂ ਸਮਾਜਿਕ ਯਥਾਰਥ ਦੇ ਅੰਦਰ ਸਾਰੇ ਮਨੁੱਖੀ ਰਿਸ਼ਤੇ ਪੂੰਜੀਵਾਦੀ ਹੋਣਗੇ। ਇਸ ਤਰ੍ਹਾਂ ਪੰਚਾਣੀ ਆਰਥਿਕ ਬਣਤਰ ਦਾ ਨਵਾਂ ਰੁਪਾਂਤਰਨ ਅੱਖੋਂ ਓਹਲੇ ਹੋ ਜਾਂਦਾ ਹੈ ਅਤੇ ਨਾਲ ਹੀ ਪਹਿਲੀਆਂ ਬਣਤਰਾਂ ਦੀ ਹੋਂਦ ਤੋਂ ਵੀ ਮੁਨਕਰ ਹੋ ਜਾਈਦਾ ਹੈ। ਇਸ ਤਰ੍ਹਾਂ ਅਧਾਰ ਤੇ ਪਰਉਸਾਰੀ ਦੇ ਨਿਰਭਰਤਾ ਨੂੰ ਸਵੀਕਾਰ ਕਰ ਲਿਆ ਜਾਂਦਾ ਹੈ।

ਇਸ ਤਰ੍ਹਾਂ ਅਸੀਂ ਵੇਖਦੇ ਹਾਂ ਕਿ ਸਮਾਜਿਕ ਯਥਾਰਥ ਬਾਰੇ ਸਾਡੀ ਸਮਝ ਵਿੱਚ ਕਈ ਉਣਤਾਈਆਂ, ਭੁਲਾਵੇ ਤੇ ਗਲਤੀਆਂ ਹਨ। ਇਸ ਲਈ ਪ੍ਰਗਤੀਵਾਦੀ ਸਾਹਿਤਕਾਰ ਲਈ ਲੋੜ ਇਹ ਸਮਝਣਾ ਹੈ ਕਿ ਸਮਾਜਿਕ ਯਥਾਰਥ ਕਿਸ ਨੂੰ ਕਿਹਾ ਜਾਂਦਾ ਹੈ ?

ਜਿੱਥੇ ਸਮਕਾਲੀ ਯਥਾਰਥ ਨੂੰ ਸਮਝਣਾ ਇਕ ਕਰਮ ਹੈ ਉਥੇ ਉਸ ਨੂੰ ਸਾਹਿਤ ਵਿੱਚ ਪੇਸ਼ ਕਰਨਾ ਵਖਰਾ। ਇਹਨਾਂ ਦੋਨਾਂ ਕਰਮਾਂ ਵਿਚਲੀ ਸਾਂਝ ਬਾਰੇ ਵੀ ਕਈ ਗਲਤ ਵਿਚਾਰ ਪ੍ਰਚਲਤ ਹਨ। ਇਹ ਗਲਤ ਵਿਚਾਰ ਜਿੱਥੇ ਸਾਹਿਤ ਦੇ ਵਿਕਾਸ ਨੂੰ ਨੁਕਸਾਨ ਪੁਚਾਉਂਦੇ ਹਨ ਉਥੇ ਹੀ ਸਮਾਜਿਕ ਯਥਾਰਥ ਨੂੰ ਪ੍ਰਦਲਾਉਂਦੇ ਵੀ ਹਨ। ਇਸ ਲਈ ਪ੍ਰਗਤੀਵਾਦੀ ਸਾਹਿਤਕਾਰ ਲਈ ਇਹ ਵੀ ਜ਼ਰੂਰੀ ਹੈ ਕਿ ਇਸ ਦੇ ਰਿਸ਼ਤੇ ਨੂੰ ਠੀਕ ਢੰਗ ਨਾਲ ਸਮਝੇ।

ਅਕਸਰ ਸਾਹਿਤ ਤੇ ਸਮਾਜਿਕ ਯਥਾਰਥ ਵਿਚਾਲੇ ਸਿਧਾ ਤੇ ਮਕਾਨਕੀ ਰਿਸ਼ਤਾ ਸਮਝ ਲਿਆ ਜਾਂਦਾ ਹੈ। ਇਸ ਤਰ੍ਹਾਂ ਸਮਾਜਿਕ ਯਥਾਰਥ ਨੂੰ ਪ੍ਰਤੀਨਿਧੀ ਤੇ ਨਿਰਪੇਖ ਸਮਝ ਲਿਆ ਜਾਂਦਾ ਹੈ ਅਤੇ ਸਾਹਿਤ ਨੂੰ ਉਸ ਉਤੇ ਅਧਾਰਿਤ। ਇਸ ਨਾਲ ਸਾਹਿਤ ਦੇ ਵਿਭਿੰਨ ਮਾਧਿਅਮਾਂ ਦਾ ਜਿਨ੍ਹਾਂ ਦੁਆਰਾ ਸਮਾਜਿਕ ਯਥਾਰਥ ਸਾਹਿਤਕ ਰੂਪ ਧਾਰਨ ਕਰਦਾ ਹੈ, ਨੂੰ ਗੈਰ ਜ਼ਰੂਰੀ ਸਮਝ ਲਿਆ ਜਾਂਦਾ ਹੈ। ਨਤੀਜੇ ਵਜੋਂ ਸਮਾਜਿਕ ਯਥਾਰਥ ਵੀ ਇਕਹਿਰਾ, ਸਥਿਰ ਤੇ ਅੰਸ਼ਕ ਬਣ ਜਾਂਦਾ ਹੈ।

ਸਮਾਜਿਕ ਯਥਾਰਥ ਨੂੰ ਗ੍ਰਹਿਣ ਕਰਨ ਤੇ ਪ੍ਰਗਟਾਉਣ ਲਈ ਵਿਚਾਰਧਾਰਾ ਤੇ ਸਾਹਿਤ ਦੇ ਵਖਰੀਆਂ ਵਿਧੀਆਂ ਹਨ, ਇਹਨਾਂ ਵਖਰੇ ਸੁਭਾ ਵਾਲੀਆਂ ਵਿਧੀਆਂ ਨੂੰ ਅਕਸਰ ਇਕੋ ਸਮਝ ਲਿਆ ਜਾਂਦਾ ਹੈ। ਇਹੀ ਕਾਰਨ ਹੈ ਕਿ ਵਿਚਾਰਧਾਰਾ ਦਾ ਪ੍ਰਗਟਾ ਸਾਹਿਤਕ ਕਿਰਤ ਵਿੱਚ ਉਸ ਵਿਧੀ ਦੇ ਸੁਭਾ ਅਨੁਕੂਲ ਨਹੀਂ ਕੀਤਾ ਜਾਂਦਾ। ਨਤੀਜੇ ਵਜੋਂ ਰਚਨਾ ਮਹਿਜ਼ ਨਾਹਰਾ ਜਾਪਣ ਲਗ ਪੈਂਦੀ ਹੈ।

ਸਮਾਜਿਕ ਯਥਾਰਥ ਤੇ ਸਾਹਿਤ ਨਾਲ ਸੰਬੰਧ ਬਾਰੇ ਗਲਤ ਸਮਝ ਦਾ ਨਤੀਜਾ ਹੀ ਹੈ ਜਦੋਂ ਸਾਹਿਤ ਦੀ ਭੂਮਿਕਾ ਨੂੰ ਵਧਾ ਚੜ੍ਹਾ ਕੇ ਵੇਖਿਆ ਜਾਂਦਾ ਹੈ। ਸਿਰਜਣਾਤਮਕ ਸਾਹਿਤ ਤੇ ਆਲੋਚਨਾ ਵਿੱਚ ਸਾਹਿਤ ਨੂੰ ਰਾਜਨੀਤਕ ਕਰਮ ਦਾ ਬਦਲ ਸਮਝ ਲਿਆ ਜਾਂਦਾ ਹੈ। ਇਸ ਤਰ੍ਹਾਂ ਸਾਹਿਤ ਦੀ ਵਿਸ਼ੇਸ਼ਤਾ ਨੂੰ ਅੱਖੋਂ ਪਰੋਖੇ ਕਰ ਦਿਤਾ ਜਾਂਦਾ ਹੈ। ਇਸ ਤਰ੍ਹਾਂ ਅਸਿੱਧੇ ਰੂਪ ਵਿਚ ਪਰਉਸਾਰ ਦੇ ਦੋ ਰੂਪਾਂ ਬਰਾਬਰ ਮੰਨ ਲਿਆ।

ਸਮਾਜਿਕ ਯਥਾਰਥ ਪ੍ਰਤੀ ਗਲਤ ਪਹੁੰਚ ਅਤੇ ਉਸ ਦੇ ਸਾਹਿਤ ਨਾਲ ਸੰਬੰਧਾਂ ਦੀ ਅਸਮਝ ਤੋਂ ਇਹ ਸਪਸ਼ਟ ਹੈ ਕਿ ਸਾਹਿਤ ਬਾਰੇ ਬਹੁਤੀ ਸਮਝ ਠੀਕ ਨਹੀਂ ਹੈ। ਕਈ ਵੇਰ ਸਮਾਜਿਕ ਯਥਾਰਥ ਬਾਰੇ ਚੰਗੀ ਸਮਝ ਹੋਣ ਤੇ ਵੀ ਸਾਹਿਤ ਤੇ ਉਸ ਦੇ ਸੰਬੰਧ ਬਾਰੇ ਗਲਤ-ਸਮਝ ਹੋ ਸਕਦੀ ਹੈ। ਮਾਰਕਸਵਾਦੀ ਆਲੋਚਕ ਜਾਰਜ ਲੁਕਾਚ ਸਾਹਿਤ ਨੂੰ ਵੇਖਦਾ ਸੰਸਾਰ, ਮਨੁੱਖਤਾ ਦਾ ਸਰੋਵਰ ਪ੍ਰਗਟਾਵਾ ਮੰਨਦਾ ਹੈ ਜੋ ਆਪਣੇ ਆਪ ਵਿਚ ਸੰਗਠਿਤ ਅਤੇ ਸੰਪੂਰਨ ਹੈ।

ਜਿੱਥੇ ਇਕ ਪਾਸੇ ਸਾਹਿਤ ਨੂੰ ਪੂਰੀ ਤਰ੍ਹਾਂ ਵੇਖਦਾ ਤੇ ਖੁਦਮੁਖਤਾਰ ਸੰਸਾਰ ਮੰਨ ਲਿਆ ਜਾਂਦਾ ਹੈ ਉਥੇ ਹੀ ਇਸ ਦੇ ਠੀਕ ਉਲਟ ਦ੍ਰਿਸ਼ਟੀ ਵੀ ਵੇਖੀ ਜਾ ਸਕਦੀ ਹੈ। ਇਸ ਅਨੁਸਾਰ ਕਲਾ ਦੀ ਆਪਣੀ ਕੋਈ ਸੁਤੰਤਰ ਹੋਂਦ ਨਹੀਂ ਹੈ। ਇਹ ਸਮਾਜਿਕ ਯਥਾਰਥ ਦੀ ਪੇਸ਼ਕਾਰੀ ਮਾਤਰ ਹੈ। ਇਸ ਤਰ੍ਹਾਂ ਬਹੁਤਾ ਜ਼ੋਰ ਸਮਾਜਿਕ ਯਥਾਰਥ ਦੇ ਪ੍ਰਗਟਾ 'ਤੇ ਦਿਤਾ ਜਾਂਦਾ ਹੈ ਅਤੇ ਉਸਦਾ ਕਲਾਤਮਕ ਰੁਪਾਂਤਰਨ ਅੱਖੋਂ ਉਹਲੇ ਹੀ ਰਹਿੰਦਾ ਹੈ। ਇਹ

ਪ੍ਰਚਿਤ ਨਿਸ਼ਚਿਤਤਾ ਹੈ। ਇਸ ਵਿਚ ਨਿਰੋਲ ਵਿਚਾਰਧਾਰਕ ਪੱਖ ਬਹੁਤਾ ਉਜਾਗਰ ਹੋ ਜਾਂਦਾ ਹੈ।

ਦੁਖ ਦੀ ਗੱਲ ਤਾਂ ਇਹ ਹੈ ਕਿ ਅਸੀਂ ਕਿਸੇ ਕਿਰਤ ਦੇ ਸਾਹਿਤਕ ਜਾਂ ਅਸਾਹਿਤਕ ਹੋਣ ਦੀ ਵੀ ਕੋਈ ਕਸੌਟੀ ਨਹੀਂ ਘੜ ਸੱਕੇ। ਕਿਸੇ ਰਚਨਾ ਦੇ ਅਛੇ ਜਾਂ ਮਾੜੇ ਹੋਣਾ ਉਸ ਵਿਚ ਪ੍ਰਗਟਾਏ ਵਿਚਾਰਾਂ ਤਕ ਹੀ ਸੀਮਿਤ ਕਰ ਦਿਤਾ ਜਾਂਦਾ ਹੈ। ਇਸ ਤਰ੍ਹਾਂ ਦੀ ਕਸੌਟੀ ਵਲ ਨਾ ਧਿਆਨ ਦੇਣ ਪਿਛੇ ਕਾਰਨ ਇਹ ਹੈ ਕਿ ਅਸੀਂ ਸਾਹਿਤਕਤਾ ਨੂੰ ਨਾ ਮੰਨ ਕੇ ਉਸਦੀ ਸ਼ਖਸੀਅਤ ਦੀ ਵਿਸ਼ਿਸ਼ਟਤਾ ਨੂੰ ਨਜ਼ਰਅੰਦਾਜ਼ ਕਰ ਜਾਂਦੇ ਹਾਂ। ਕਿਸੇ ਰਚਨਾ ਦਾ ਪਹਿਲਾ ਗੁਣ ਉਸਦੀ ਸਾਹਿਤਕਤਾ ਹੈ। ਇਸ ਸਾਹਿਤਕਤਾ ਵਿੱਚ ਰੁਪਾਂਤਰਿਤ ਵਿਚਾਰ ਤਾਂ ਹੀ ਸਾਰਥਕ ਸਮਝੇ ਜਾ ਸਕਦੇ ਹਨ ਅਤੇ ਉਸ ਨੂੰ ਵਿਚਾਰਧਾਰਕ ਦ੍ਰਿਸ਼ਟੀਕੋਣ ਤੋਂ ਪੜਤਾਲਿਆ ਜਾ ਸਕਦਾ ਹੈ। ੦੦੦

ਸਮਾਜਿਕ ਯਥਾਰਥ ਬਾਰੇ ਬਹੁਤ ਸਾਰੇ ਪੱਛਮੀ ਅਲੋਚਕਾਂ ਨੇ ਆਪਣੇ ਵਿਚਾਰ ਪ੍ਰਗਟਾਏ ਹਨ। ਮਿਸਾਲ ਦੇ ਤੌਰ ਉੱਤੇ ਜਾਰਜ ਲੁਕਾਚ ਅਨੁਸਾਰ ਯਥਾਰਥ ਸਮਾਜਿਕ-ਇਤਿਹਾਸਕ ਪ੍ਰਕ੍ਰਿਆ ਵਿੱਚ ਹੁੰਦਾ ਹੈ। ਇਹ ਜਾਰੀ ਰਹਿਣ ਤੇ ਨਾ-ਜਾਰੀ ਰਹਿਣ, ਪਰੰਪਰਾ ਤੇ ਇਨਕਲਾਬ ਅਤੇ ਹੌਲੀ ਹੌਲੀ ਰੂਪਾਂਤਰਣ ਤੇ ਛਾਲ ਵਿਚਲੀ ਵਿਰੋਧ ਵਿਕਾਸੀ ਏਕਤਾ ਹੈ। ਇੱਥੇ ਹੀ ਰੇਮੰਡ ਵੀਲੀਅਮ ਯਥਾਰਥ ਨੂੰ ਮਨੁੱਖ ਤੇ ਸਮਾਜ ਦਰਮਿਆਨ ਸੰਤੁਲਨ ਸਮਝਦਾ ਹੈ। ਇਸ ਨੂੰ ਮਨੁੱਖ ਕਾਰਜ ਤੇ ਭਾਸ਼ਾ ਨਾਲ ਸਾਂਝਾ ਕਰਦਾ ਹੈ। ਦੋਵੇਂ ਯਥਾਰਥ ਦੀ ਗੱਲ ਜੀਵਨ ਦੀ ਸ਼ਮੱਗਤਾ ਦੇ ਰੂਪ ਵਿਚ ਕਰਦੇ ਹਨ। ਇਸੇ ਤਰ੍ਹਾਂ ਫਰਾਂਸੀਸੀ ਵਿਦਵਾਨ ਮਿਸ਼ਲ ਜੇਰਾਫਾ ਯਥਾਰਥਵਾਦੀ ਰਚਨਾਵਾਂ ਬਾਰੇ ਲਿਖਦਾ ਹੈ ਕਿ ਇਹ 'ਉਹ ਹੁੰਦੀਆਂ ਹਨ, ਜੋ ਸਮਾਜਿਕ, ਆਰਥਿਕ ਤੇ ਮਾਨਸਿਕ ਜੀਵਨ ਦੇ ਲੁਕੇ ਹੋਏ, ਨਾ-ਮੰਨਣਯੋਗ ਪੱਖਾਂ ਨੂੰ ਪ੍ਰਗਟਾਉਂਦੀਆਂ ਹਨ। ਉਹ ਅਜੇਹੇ ਪੱਖਾਂ ਦੀ ਖੋਜ ਵੀ ਹੁੰਦੀਆਂ ਹਨ ਅਤੇ ਇਨ੍ਹਾਂ ਦੇ ਬੋਧ ਜਾਂ ਤੱਤਸਾਰ ਦਾ ਪ੍ਰਗਟਾਵਾ ਵੀ'।

ਸਮਾਜਿਕ ਯਥਾਰਥ ਵਜ੍ਹਾ ਯਥਾਰਥ ਦਾ ਇਕ ਪੱਖ ਜਾਂ ਸਤਹੀ-ਪਨ ਨਹੀਂ ਹੈ। ਇਸ ਨੂੰ ਵਿਚਾਰਧਾਰਾ ਨਾਲ ਸਮਝਿਆ ਤਾਂ ਜਾ ਸਕਦਾ ਹੈ, ਪਰ ਇਸ ਲਈ ਵਿਚਾਰਧਾਰਾ ਦੀ ਥਾਂ ਤਤਕਾਲੀਨ ਰਾਜਨੀਤੀ ਨੂੰ ਅਧਾਰ ਬਣਾਉਣਾ ਉਚਿਤ ਨਹੀਂ। ਇਹ ਗੱਲ ਵੀ ਸਪਸ਼ਟ ਹੈ ਕਿ ਸਮਾਜਿਕ ਯਥਾਰਥ ਨੂੰ ਪ੍ਰਵਰਗਾਂ ਜਾਂ ਸਧਾਰਨ ਸੰਕਲਪਾਂ ਦੇ ਆਧਾਰ 'ਤੇ ਵੀ ਨਹੀਂ ਸਮਝਿਆ ਜਾ ਸਕਦਾ। ਇਹ ਪ੍ਰਕ੍ਰਿਆ ਅਤਿ ਗੁੰਝਲਦਾਰ ਅਤੇ ਲਗਾਤਾਰ ਗਤੀਸ਼ੀਲ ਹੈ, ਇਸ ਨੂੰ ਸਥਿਰ ਰੂਪ ਵਿੱਚ ਵੇਖਣਾ ਦਰੁਸਤ ਨਹੀਂ।

ਸਮਾਜਿਕ ਯਥਾਰਥ ਆਰਥਿਕ ਆਧਾਰ ਵਿੱਚ ਗਤੀਸ਼ੀਲ ਵਿਰੋਧੀ ਤਾਕਤਾਂ ਅਤੇ ਪਰਉਸਾਰ ਦੇ ਅਨੇਕਾਂ ਚਿੱਸਿਆਂ ਵਿੱਚ ਗਤੀਸ਼ੀਲ ਤਾਕਤਾਂ ਦੇ ਆਪਸੀ ਵਿਰੋਧ ਵਿਕਾਸੀ ਏਕਤਾ ਹੈ। ਇਸ ਵਿੱਚ ਆਰਥਿਕ ਆਧਾਰ ਦੀ ਭੂਮਿਕਾ ਵਿਸ਼ੇਸ਼ ਹੈ, ਪਰ ਪਰਉਸਾਰ ਦੇ ਸਾਪੇਖਕ ਮਹਤਵ ਨੂੰ ਵੀ ਘਟਾ ਕੇ ਨਹੀਂ ਵੇਖਣਾ ਚਾਹੀਦਾ। ਮਾਰਕਸ ਦੀਆਂ ਰਚਨਾਵਾਂ ਵਿੱਚ ਇਸ ਤੱਥ ਦੇ ਪ੍ਰਗਟਾਵੇ ਤੋਂ ਕਈ ਵੇਰ ਇਹ ਝੋਲਾ ਪੈਂਦਾ ਹੈ ਕਿ ਜਿਵੇਂ ਪਰਉਸਾਰ ਆਧਾਰ ਦੀ ਉਪਜ ਤੇ ਉਸੇ ਤੇ ਹੀ ਆਧਾਰਤ ਹੈ। ਇਸ ਤਰ੍ਹਾਂ ਆਧਾਰ ਦੀ ਤਬਦੀਲੀ ਨਾਲ ਪਰਉਸਾਰ ਦੀ ਤਬਦੀਲੀ ਸੰਭਵ ਹੈ। ਪਰ ਅਗਰ ਧਿਆਨ ਨਾਲ ਵੇਖੀਏ ਤਾਂ ਮਾਰਕਸ ਨੇ ਇਸ ਪਾਸੇ ਸਪਸ਼ਟ ਸੰਕੇਤ ਕੀਤਾ ਹੈ। 'ਰਾਜਨੀਤਕ ਆਰਥਿਕਤਾ ਦੀ ਸਮੀਖਿਆ ਦਾ ਯੋਗਦਾਨ' ਵਿੱਚ ਮਾਰਕਸ ਨੇ ਪਰ ਉਸਾਰ ਦੀ ਵਿਲੱਖਣਤਾ ਬਾਰੇ ਸੰਕੇਤ ਕਰਦਿਆਂ ਲਿਖਿਆ ਹੈ ਕਿ ਸਮਾਜ ਦੇ ਇਕ ਅਰਥਚਾਰੇ ਤੋਂ ਦੂਜੇ ਵਿੱਚ ਰੂਪਾਂਤਰਣ ਬਾਰੇ ਵਿਚਾਰ ਕਰਨ ਵੇਲੇ 'ਉਤਪਾਦਨ ਦੀਆਂ ਆਰਥਿਕ ਸਥਿਤੀਆਂ ਦੇ ਪਦਾਰਥਕ ਰੂਪਾਂਤਰਣ' ਅਤੇ ਕਾਨੂੰਨੀ, ਰਾਜਨੀਤਕ, ਧਾਰਮਿਕ, ਸੁਹਜ ਸਾਸ਼ਤਰੀ ਜਾਂ ਫਲਸਫੇ ਸੰਬੰਧੀ ਵਿਚਾਰਧਾਰਕ ਰੂਪਾਂ ਵਿਚ ਅੰਤਰ ਕਰਨਾ ਚਾਹੀਦਾ ਹੈ। ਬੋਰਗਿਅਸ ਦੇ ਨਾਂ ਆਪਣੇ ਇਕ ਖਤ ਵਿਚ ਏਂਗਲਜ਼ ਲਿਖਦੇ ਹਨ : 'ਰਾਜਨੀਤਕ, ਕਾਨੂੰਨ ਸੰਬੰਧੀ, ਫਲਸਫੇ ਸੰਬੰਧੀ, ਧਾਰਮਿਕ, ਸਾਹਿਤਕ, ਕਲਾਤਮਕ ਆਦਿ ਵਿਕਾਸ ਆਰਥਿਕ ਵਿਕਾਸ ਤੇ ਅਧਾਰਤ ਹਨ। ਪਰ ਇਹ ਇਕ ਦੂਜੇ ਨੂੰ ਅਤੇ ਨਾਲ ਹੀ ਆਰਥਿਕ ਆਧਾਰ ਨੂੰ ਪ੍ਰਭਾਵਿਤ ਕਰਦੇ ਹਨ।' ਭਾਵੇਂ ਏਂਗਲਜ਼ ਪਰਉਸਾਰ ਤੇ ਆਧਾਰ ਵਿੱਚ ਅੰਤਰ ਕਰਦੇ ਦਸਦੇ ਹਨ ਕਿ ਇਹ ਆਧਾਰ ਨੂੰ ਤੇ ਆਪਣੇ ਆਪ ਨੂੰ ਪ੍ਰਭਾਵਿਤ ਕਰਦੇ ਹਨ, ਪਰ ਫੇਰ ਵੀ ਉਹਨਾਂ ਦੇ ਇਸ ਕਥਨ ਵਿਚ ਦਿਸ਼ਾਚਿਤਤਾਵਾਦੀ ਤੱਥ ਵੇਖੇ ਜਾ ਸਕਦੇ ਹਨ।

ਸਾਹਿਤ ਦਾ ਸਮਾਜਿਕ ਯਥਾਰਥ ਨਾਲ ਰਿਸ਼ਤਾ ਸਿਧਾ ਨਹੀਂ ਹੈ। ਪਰ ਦੂਜੇ ਪਾਸੇ ਸਾਹਿਤ ਸੁਦਮੁਖਤਾਰ ਤੇ ਆਪਣੇ ਆਪ ਵਿਚ ਸੰਪੂਰਨ ਸੰਸਾਰ ਵੀ ਨਹੀਂ ਹੈ। ਜਿਥੇ ਕਈ ਰਚਨਾਵਾਂ ਵਿਚ ਸਮਾਜਿਕ ਯਥਾਰਥ ਨੂੰ ਸਹਿਜੇ ਹੀ ਵੇਖਿਆ ਜਾ ਸਕਦਾ ਹੈ ਤੇ ਦੂਜੇ ਪਾਸੇ ਕਈ ਰਚਨਾਵਾਂ ਵਿਚਲਾ ਸਮਾਜਿਕ ਯਥਾਰਥ ਗੁੰਝਲਦਾਰ ਤੇ ਲੁਕਵੇਂ ਰੂਪ ਵਿਚ ਹੁੰਦਾ ਹੈ। ਇਹ ਗੱਲ ਇਸ ਤੱਥ ਵੱਲ ਸੰਕੇਤ ਕਰਦੀ ਹੈ ਕਿ ਸਮਾਜਿਕ ਯਥਾਰਥ ਨਾਲ ਸਾਹਿਤ ਦਾ ਰਿਸ਼ਤਾ ਅਤਿ ਗੁੰਝਲਦਾਰ ਹੁੰਦਾ ਹੈ। ਇਕੋ ਹੀ ਸਮੇਂ ਤੇ ਥਾਂ 'ਤੇ ਲਿਖੀਆਂ ਅੱਡ ਅੱਡ ਭਾਸ਼ਾਵਾਂ ਦੀਆਂ ਰਚਨਾਵਾਂ ਵਿਚ ਅੰਤਰ ਹੁੰਦਾ ਹੈ। ਇਸੇ ਤਰ੍ਹਾਂ ਇਕੋ ਭਾਸ਼ਾ ਵਿਚ ਅੱਡ ਅੱਡ ਵਿਚਾਰਧਾਰਾ ਦੀਆਂ ਰਚਨਾਵਾਂ ਵਿਚ ਅੰਤਰ ਹੈ। ਇਹ ਦੋਹਵੇਂ ਗੱਲਾਂ ਇਸ ਗੱਲ ਵਲ ਸੰਕੇਤ ਕਰਦੀਆਂ ਹਨ ਕਿ ਜਿਥੇ ਸਾਹਿਤ ਦੀ ਆਪਣੀ ਹੋਂਦ ਤੇ

ਇਤਿਹਾਸ ਹੈ ਉਥੇ ਇਹ ਨਿਰਪੇਖ ਨਹੀਂ ਹੈ। ਇਸ ਦਾ ਦੂਜੇ ਵਿਚਾਰਧਾਰਕ ਰੂਪਾਂ (ਪਰਉਸਾਰ ਦੇ ਵਖਰੇ ਵਖਰੇ ਰੂਪਾਂ) ਨਾਲ ਸੰਬੰਧ ਵੀ ਹੈ। ਇਹ ਰਿਸ਼ਤਾ ਵਿਰੋਧ ਵਿਕਾਸੀ ਹੈ ਇਹੀ ਕਾਰਣ ਹੈ ਕਿ ਸਾਹਿਤ ਨੂੰ ਰਾਜਨੀਤਕ ਕਰਮ ਦਾ ਬਦਲ ਸਮਝਣਾ ਗਲਤ ਹੈ।

ਇਥੇ ਇਸ ਗੱਲ ਦਾ ਵੀ ਧਿਆਨ ਰੱਖਣ ਦੀ ਲੋੜ ਹੈ ਕਿ ਸਾਹਿਤ ਦਾ ਬਾਕੀ ਵਿਚਾਰਧਾਰਕ ਰੂਪਾਂ ਵਿਚ ਕੀ ਅੰਤਰ ਹੈ? ਜਿਵੇਂ ਕਿ ਉੱਪਰ ਦਸਿਆ ਗਿਆ ਹੈ ਕਿ ਪਰਉਸਾਰੀ ਦੇ ਵੱਖ-ਵੱਖ ਰੂਪਾਂ ਦਾ ਸੰਬੰਧ ਸਾਪੇਖਕ-ਖੁਦਮੁਖਤਾਰੀ ਦਾ ਹੈ। ਜਿਥੇ ਉਹ ਇਕ ਦੂਸਰੇ ਨਾਲ ਸੰਬੰਧਤ ਹਨ, ਉਥੇ ਉਹਨਾਂ ਦੀ ਵਖਰੀ ਹੋਂਦ ਵੀ ਹੈ। ਇਹਨਾਂ ਸਾਰੇ ਵਖਰੇ ਰੂਪਾਂ ਦਾ ਸਮਾਜਿਕ ਯਥਾਰਥ ਨੂੰ ਗ੍ਰਹਿਣ ਕਰਨ ਤੇ ਪ੍ਰਗਟਾਉਣ ਦਾ ਢੰਗ ਵੀ ਵਖਰਾ ਹੋਵੇਗਾ। ਜਿਥੇ ਵਿਚਾਰਧਾਰਾ ਸਮਾਜਿਕ ਯਥਾਰਥ ਨੂੰ ਆਪਣੇ ਸੰਕਲਪਾਤਮਕ ਦ੍ਰਿਸ਼ਟੀ ਤੋਂ ਗ੍ਰਹਿਣ ਕਰਦਾ ਤੇ ਪ੍ਰਗਟਾਉਂਦਾ ਹੈ, ਉਥੇ ਸਾਹਿਤ ਆਪਣੇ ਵਖਰੇ ਮਾਧਿਅਮਸਥਾਂ ਰਾਹੀਂ ਸਮਾਜਿਕ ਯਥਾਰਥ ਨੂੰ ਆਪਣੇ ਰੂਪ ਵਿਚ ਬਦਲ ਦੇਂਦਾ ਹੈ। ਇਹੀ ਕਾਰਣ ਹੈ ਕਿ ਹਰ ਸਾਹਿਤਕ ਕਿਰਤ ਦੀ ਸਾਹਿਤਕਤਾ ਤੇ ਅਸਾਹਿਤਕਤਾ ਦਾ ਮਸਲਾ ਵੀ ਜ਼ਰੂਰੀ ਅਤੇ ਅਹਿਮ ਹੈ।

੦੦੦

ਇਹ ਸਾਰੀ ਚਰਚਾ ਮਗਰੋਂ ਅਸੀਂ ਇਸ ਸਥਿਤੀ ਵਿਚ ਹਾਂ ਕਿ ਉਸ ਪ੍ਰਸ਼ਨ ਦਾ ਉਤਰ ਦਿਤਾ ਜਾ ਸਕੇ ਜੋ ਆਰੰਭ ਵਿਚ ਉਠਾਇਆ ਗਿਆ ਸੀ। ਸਮਾਜਿਕ ਯਥਾਰਥ ਨਿਰਪੇਖ ਸੱਚ ਨਹੀਂ ਹੈ ਜਿਵੇਂ ਕਿ ਕਈ ਵੇਰ ਸਮਝ ਲਿਆ ਜਾਂਦਾ ਹੈ। ਇਹ ਗਲਤ ਧਾਰਨਾ ਕਰਕੇ 'ਸਮਾਜਵਾਦੀ ਯਥਾਰਥਵਾਦ' ਦੇ ਪੈਰੋਕਾਰਾਂ ਨੇ ਆਪਣੇ ਯਥਾਰਥ ਨੂੰ ਇਮਾਨਦਾਰੀ ਨਾਲ ਪ੍ਰਗਟਾਉਣ ਲਈ ਕਿਹਾ ਕਿ ਉਹਨਾਂ ਦਾ ਵਿਚਾਰ ਸੀ ਕਿ ਇਹ ਆਪਣੇ ਆਪ ਵਿਰੋਧ ਵਿਕਾਸੀ ਹੈ। ਸਮਾਜਿਕ ਯਥਾਰਥ ਦੇ ਸਾਪੇਖਕ ਹੋਣ ਕਰਕੇ ਇਸ ਵਿਚ ਵਿਚਾਰਧਾਰਾ ਦਾ ਅਹਿਮ ਰੋਲ ਬਣ ਜਾਂਦਾ ਹੈ। ਪ੍ਰਗਤੀਵਾਦੀ ਸਾਹਿਤਕਾਰ ਨੂੰ ਚਾਹੀਦਾ ਹੈ ਕਿ ਉਹ ਮਾਰਕਸਵਾਦੀ ਵਿਚਾਰਧਾਰਾ ਨਾਲ ਸਮਾਜਿਕ ਯਥਾਰਥ ਨੂੰ ਸਮਝੇ ਅਤੇ ਇਸ ਸਮਾਜਿਕ ਯਥਾਰਥ ਦੇ ਸਾਹਿਤ ਰੂਪਾਂਤਰਣ ਵੇਲੇ ਵੀ ਉਹ ਨੂੰ ਇਸ ਗਲ ਦਾ ਧਿਆਨ ਰਖਣ ਦੀ ਲੋੜ ਹੈ ਕਿ ਜਿਥੇ ਸਾਹਿਤਕ ਰੂਪਾਂਤਰਣ ਦਾ ਆਪਣਾ ਢੰਗ ਹੈ, ਉਥੇ ਉਸਦਾ ਪ੍ਰਗਟਾਇਆ ਯਥਾਰਥ ਵਿਕਰਿਤ ਤਾਂ ਨਹੀਂ ਹੁੰਦਾ। ਇਸ ਪਹਿਲਾਂ ਹੀ ਨਹੀਂ ਦਸਿਆ ਜਾ ਸਕਦਾ ਕਿ ਪ੍ਰਗਤੀਵਾਦੀ ਸਾਹਿਤ ਤੇ ਉਸਦਾ ਰੂਪ ਕਿਹੋ ਜਿਹਾ ਹੋਵੇਗਾ। ਉਪਰੋਕਤ ਗਲਾਂ ਦੀ ਰੋਸ਼ਨੀ ਵਿੱਚ ਪ੍ਰਗਤੀਵਾਦੀ ਇਸ ਪ੍ਰਕ੍ਰਿਆ ਨੂੰ ਜਾਰੀ ਰੱਖਦਾ ਹੈ ਅਤੇ ਸਾਹਿਤ ਦੇ ਰੂਪ ਨੂੰ ਸਿਰਜਣ ਲਈ ਮਹਤਵਪੂਰਨ ਭੂਮਿਕਾ ਨਿਭਾਉਂਦਾ ਹੈ।

[ਇਹ ਪਰਚਾ 5 ਸਤੰਬਰ 1982 ਨੂੰ ਰਾਮਪੁਰ ਫੂਲ ਵਿਖੇ ਕ੍ਰਾਂਤੀਕਾਰੀ ਸਾਹਿਤ ਸਭਾ, ਪੰਜਾਬ ਦੀ ਗੋਸ਼ਟੀ ਤੇ ਪੜ੍ਹਿਆ ਜਾਣਾ ਹੈ। ਇਸ ਬਾਰੇ ਬਹਿਸ ਸ਼ੁਰੂ ਕਰਨ ਲਈ 'ਸਮਤਾ' ਵਲੋਂ ਸਾਰਿਆਂ ਨੂੰ ਖੁੱਲ੍ਹਾ ਸੱਦਾ ਹੈ।]

੦੦

(ਸਫਾ 34 ਦੀ ਬਾਕੀ)

ਬਿਆਨ ਆਏ, ਉਹਦਾ ਲੋਕ ਇਕ ਫੀ ਸਦੀ ਵੀ ਇਤਬਾਰ ਨਹੀਂ ਕਰਦੇ। ਇਹੋ ਜਿਹਾ ਗ਼ਦਰ ਮਚਿਆ ਹੋਇਆਂ ਹੈ ਕਿ ਹਵਾਈ ਜਹਾਜ਼ ਹਾਈ ਜੈਕ ਕਰਨ ਵਾਲੀ ਖਬਰ, ਮੁੱਖ ਮੰਤਰੀ ਦੀ ਛਾਤੀ ਤੇ ਬੰਬ ਵਜਨ ਵਾਲੀ ਖਬਰ, ਹੁਣ ਰੋਜ਼ ਦੀਆਂ ਸਾਧਾਰਨ ਖਬਰਾਂ ਬਣ ਗਈਆਂ ਹਨ। ਕੋਈ ਘਟਨਾ ਕਿਥੋਂ ਦੀ ਹੋਵੇ, ਉਹਦੇ ਨਾਲ ਦਰਬਾਰਾ ਸਿੰਘ 'ਰਹਿ ਚੁਕੇ ਨੱਕਸਲੀ' ਦਾ ਨਾਂ ਜੋੜਨਾ ਜ਼ਰੂਰੀ ਸਮਝਦਾ ਹੈ। ਇਹ ਨਕਸਲੀ ਫੰਬੀਆ ਦਾ ਹੀ ਅਸਰ ਹੈ ਕਿ ਰਾਹੋਂ ਦੇ ਬੰਬ ਕੇਸ ਦਾ ਕਥਿਤ ਮੁਲਜ਼ਮ ਗੁਰਮੀਤ ਸਿੰਘ ਜਦੋਂ ਬੰਗਾ ਦੇ ਨੇੜੇ ਪੁਲਸ ਦੇ ਹਥੋਂ ਮਾਰਿਆ ਜਾਂਦਾ ਹੈ ਤਾਂ ਦਰਬਾਰਾ ਸਿੰਘ ਦੇ ਕਹਿਣ ਅਨੁਸਾਰ (ਇੰਡੀਅਨ ਐਕਸਪ੍ਰੈਸ 24 ਅਗਸਤ) ਉਹ 'ਰਹਿ ਚੁਕਿਆ ਨਕਸਲੀ ਸੀ। ਪਰ ਫੇਰ ਉਤੇ ਉਤੇ ਕਹੀ ਉਹਨੂੰ ਆਪਣੀ ਗਲ ਹੀ ਯਾਦ ਨਹੀਂ ਰਹੀ

ਲਗਦੀ, ਅਗੋਂ ਕਹਿੰਦਾ ਹੈ ਕਿ ਪੁਲਸ ਵਾਲਿਆਂ ਨੇ ਤਪਤੀਸ਼ ਕੀਤੀ ਹੈ ਕਿ ਗੁਰਮੀਤ ਸਿੰਘ ਨਿੱਕੀ ਉਮਰ ਵਿਚ ਹੀ ਸੰਤ ਕਰਤਾਰ ਸਿੰਘ ਭਿੰਡਰਾਂ ਵਾਲੇ ਦੇ ਅਸਰ ਥਲੇ ਚਲਾ ਗਿਆ ਸੀ। ਕਿਥੇ 'ਰਹਿ ਚੁਕਿਆ ਨਕਸਲੀ' ਤੇ ਕਿਥੇ 'ਨਿੱਕੀ ਉਮਰ ਵਿਚ ਹੀ ਸੰਤ ਭਿੰਡਰਾਂ ਵਾਲੇ ਦਾ ਚੇਲਾ'। ਇਹ ਸਭ ਝੂਠ ਤੇ ਬੇਹੂਦਗੀ ਸਰਕਾਰ ਵਲੋਂ ਚਲ ਰਹੀ ਹੈ ਤੇ ਜਦੋਂ ਸਚ ਸਿਰੇ ਤੋਂ ਹੀ ਗ਼ਾਇਬ ਹੋ ਜਾਏ, ਗ਼ਦਰ ਜਿਹਾ ਮੱਚ ਜਾਏ ਤਾਂ ਇਹ ਬੰਬ ਬੰਦੂਕਾਂ ਦੀ ਖੇਡ ਰੋਜ਼ ਦੀ ਖੇਡ ਬਣ ਜਾਂਦੀ ਹੈ। ਭਿੰਡਰਾਂ ਵਾਲਿਆਂ ਦੇ ਬੰਦਿਆਂ ਨੂੰ ਪੁਲਸ ਨੇ ਮਾਰੀ ਜਾਣਾ ਹੈ ਤੇ ਸਰਕਾਰੀ ਬੰਦਿਆਂ ਨੂੰ ਭਿੰਡਰਾਂ ਵਾਲਿਆਂ ਦੇ ਬੰਦਿਆਂ ਨੇ। ਗੁਰੂ ਗੋਬਿੰਦ ਸਿੰਘ ਦੇ ਬੰਦਿਆਂ ਦੇ ਕਾਤਲ ਵਜ਼ੀਰ ਖਾਨ ਨੂੰ ਬੰਦੇ ਬਹਾਦਰ ਨੇ ਮਾਰਿਆ ਸੀ। ਕੁਲਵੰਤ ਸਿੰਘ, ਗੁਰਮੀਤ ਸਿੰਘ ਆਦਿਕ ਅਣਗਿਣਤੋਂ ਨੌਜਵਾਨ ਜਿਹੜੇ ਰੋਜ਼ ਪੁਲਸ ਦੇ ਹਥੋਂ ਮਾਰੇ ਜਾ ਰਹੇ ਹਨ,

ਆਖਿਰ ਉਹਨਾਂ ਦੇ ਵ ਰਿਸ ਵੀਂ ਕੋਈ ਹਨ ਹੀ । ਇਸ ਸ਼ਾਕੀ ਖ਼ੇਡ ਵਿਚ ਕ੍ਰਿਸੇ ਵੀ ਵਿਯਕਤੀ ਦੇ ਜੁਨੋਮਾਲ ਦੀ ਕੋਈ ਗਰੰਟੀ ਨਹੀਂ ਤੇ ਉਹ ਵਿਯਕਤੀ ਭਾਵੇਂ ਕੁਲਵੰਤ ਸਿੰਘ ਹੋਏ, ਭਾਵੇਂ ਦਰਬਾਰਾ ਸਿੰਘ । ਇਕੋ ਹੀ ਗਲ ਹੈ, ਕੋਈ ਕ ਨੂੰ ਨ ਦੀ ਨਿਗਾਹ ਵਿਚ ਦੋਸ਼ੀ ਹੈ ਤੇ ਕੋਈ ਲੋਕਾਂ ਦੀ ਨਿਗਾਹ ਵਿਚ ਦੋਸ਼ੀ ਹੈ । ਪ੍ਰਧਾਨ ਮੰਤਰੀ ਜੇ ਦਰਬਾਰਾ ਸਿੰਘ ਦਾ ਸੁੱਖ ਸੁਨਿਹਾ ਪੁੱਛਦੀ ਹੈ ਤਾਂ ਉਹਨਾਂ ਮਾਪਿਆਂ ਦਾ ਸੁੱਖ ਸੁਨਿਹਾ ਪੁੱਛਣਾ ਉਹਦੇ ਲੋਈ ਬਣਦਾ ਹੈ ਜਿਹਨਾਂ ਦੇ ਜਵਾਨ ਪੁੱਤਰ ਇਸੇ ਦਰਬਾਰਾ ਸਿੰਘ ਦੀ ਪੁਲਸ ਹੱਥੋਂ ਮਾਰੇ ਜਾ ਰਹੇ ਹਨ । ਸਵਾਲ ਫੇਰ ਉੱਠਦਾ ਹੈ ਕਿ ਇਸ ਸਾਰੀ ਖੇਡ ਵਿਚ ਉੱਜੜ ਕੌਣ ਰਿਹਾ ਹੈ ? ਜਵਾਬ ਇਕੋ ਹੈ—ਪੰਜਾਬ ਤੇ ਪੰਜਾਬ ਏ ਸਾਧਾਰਨ ਲੋਕ—। ਲੋਕ ਰਾਏ ਦਾ ਇਸੇ ਇਕ ਨੁੱਕਰੇ ਤੇ ਲਾਮਬੰਦ ਹੋਣਾ ਜ਼ਰੂਰੀ ਹੈ ।

2. ਮੁਖਤਿਆਰ ਸਿੰਘ ਦਾ ਕਹਾਣੀ ਸੰਗ੍ਰਹ 'ਲੁੱਕ ਵਿਚ ਫਸੇ ਪੈਰ'

ਆਰਥਕਤਾ ਤੇ ਆਧਾਰਤ ਟੁੱਟਦੇ ਭੱਜਦੇ ਰਿਸ਼ਤਿਆਂ ਦੇ ਇਸ ਦੌਰ ਵਿਚ ਜਦੋਂ ਜ਼ਿੰਦਗੀ ਦੀਆਂ ਸਾਰੀਆਂ ਸਥਾਪਤ ਕਦਰਾਂ ਕੀਮਤਾਂ ਤਹਿਸਨਹਿਸ ਹੋ ਰਹੀਆਂ ਹਨ, ਸਾਧਾਰਨ ਬੰਦਾ ਇਸ ਤਰ੍ਹਾਂ ਮਹਿਜੂਸ ਕਰ ਰਿਹਾ ਹੈ ਕਿ ਉਹ ਨਾ ਖਲੋਣ ਜੋਗਾ ਹੈ ਅਤੇ ਨਾ ਤੁਰਨ ਜੋਗਾ ਹੈ । ਉਸਦੀ ਦਸ਼ਾ ਉਸ ਮਨੁੱਖ ਵਾਂਗ ਹੈ, ਜਿਸਦੇ ਪੈਰ ਲੁੱਕ ਵਿਚ ਫਸੇ ਹੋਏ ਹਨ, ਇਸ ਮਨੁੱਖ ਦੀ ਕਹਾਣੀ ਜਿਹੜੀ ਅੱਜ ਦੇ ਯੁੱਗ ਦੀ ਕਹਾਣੀ ਹੈ ਕਿ ਨਿਬੜਦੀ ਹੈ ਮੁਖਤਿਆਰ ਸਿੰਘ ਦੇ ਕਹਾਣੀ ਸੰਗ੍ਰਹ ਦੀ ਹਰ ਇਕ ਕਹਾਣੀ ਵਿਚੋਂ ਮਿਲਦੀ ਹੈ । ਮੁਖਤਿਆਰ ਸਿੰਘ ਦਾ ਇਹ ਪਹਿਲਾ ਪ੍ਰਕਾਸ਼ਤ ਕਹਾਣੀ ਸੰਗ੍ਰਹ ਹੈ । ਇਸ ਤੋਂ ਪਹਿਲਾਂ ਸਮੇਂ ਸਮੇਂ ਕੁਝ ਕਹਾਣੀਆਂ ਵੱਖ ਵੱਖ ਮੈਗਜ਼ੀਨਾਂ ਵਿਚ ਛੱਪ ਚੁਕੀਆਂ ਹਨ, ਸਮਤਾ ਦੇ ਸੂਰੂ ਦੇ ਅੰਕਾਂ ਵਿਚ ਮੁਖਤਿਆਰ ਸਿੰਘ ਦੀ ਕਹਾਣੀ 'ਨੀਂਹ' ਜਦੋਂ ਛੱਪੀ ਸੀ ਤਾਂ ਬਹੁਤ ਸਾਰੇ ਪਾਠਕਾਂ ਵਲੋਂ ਆਈਆਂ ਚਿਠੀਆਂ ਨੇ ਇਸ ਨਵੇਂ ਕਹਾਣੀਕਾਰ ਦੀ ਪੰਜਾਬੀ ਸਾਹਿਤ ਵਿਚ ਆਮਦ ਨੂੰ ਜੀ ਆਇਆਂ ਆਖਿਆ ਸੀ । ਸਮਤਾ ਦੇ ਪਾਠਕਾਂ ਦੇ ਵਿਚਾਰਾਂ ਦੀ ਪ੍ਰੰਤਤਾ ਉਸ ਵੇਲੇ ਵੀ ਹੋਈ ਜਦੋਂ ਐਸ. ਸਵਰਨ ਦੀ ਸੰਪਾਦਨ ਹੇਠ ਛਪ ਰਹੇ ਸਾਲਾਨਾ ਮੈਗਜ਼ੀਨ 'ਵੰਨਗੀ' ਲਈ, ਜਿਸ ਵਿਚ 1980-81 ਦੀਆਂ ਮੈਗਜ਼ੀਨਾਂ ਵਿਚ ਛਪੀਆਂ ਹੋਈਆਂ ਚੋਣਵੀਆਂ ਰਚਨਾਵਾਂ ਨੂੰ ਇਕ ਥਾਂ ਇਕੱਠਾ ਕੀਤਾ ਗਿਆ ਹੈ, ਇਸ ਕਹਾਣੀ ਨੂੰ ਸ਼ਾਮਿਲ ਕੀਤਾ ਗਿਆ ਹੈ, ਮੁਖਤਿਆਰ ਸਿੰਘ ਪਿੰਡ ਦਾ ਜੰਮਪਲ ਹੈ ਅਤੇ ਸ਼ਹਿਰ ਵਿਚ ਨੌਕਰੀ ਕਰਦਾ ਹੈ । ਇਸਦਾ ਇਹ ਪਛੋਕੜ ਜਮਾਂ

ਜ਼ਿੰਦਗੀ ਦੇ ਅਮਲ ਵੇਖਣ ਦੀ ਤਿੱਖੀ ਤੇ ਵਿਸ਼ਲੇਸ਼ਣਾਤਮਕ ਅੱਖ ਉਹਦੀਆਂ ਕਹਾਣੀਆਂ ਨੂੰ ਠੱਸ ਨੀਂਹ ਪ੍ਰਦਾਨ ਕਰਦੀ ਹੈ । ਜ਼ਿੰਦਗੀ ਦਾ ਵੱਡਾ ਦੁਖਾਂਤ ਉਸ ਵੇਲੇ ਹੁੰਦਾ ਹੈ, ਜਦੋਂ ਉਸਨੂੰ ਚੰਗੇਰੀ ਦੁਨੀਆ ਦੀ ਹੋਣੀ ਦੀ ਸੰਭਾਵਨਾ ਸਾਹਮਣੇ ਸਪੱਸ਼ਟ ਦਿਸਦੀ ਹੋਵੇ, ਪਰ ਉਹ ਉਹਦੀ ਪਕੜ ਤੋਂ ਬਾਹਰ ਹੋ ਜਾਵੇ ਤੇ ਉਹ ਉਹਦੀ ਲਾਲਸਾ ਵਿਚ ਹੋਲੇ ਹੋਲੇ ਖੁਰ ਜਾਵੇ । ਇਸਦਾ ਪ੍ਰਗਟਾਵਾ 'ਤੀਜਾ ਪਹਿਰ', ਖੂਹ ਦੀ ਮੋਣ, ਚੀਸ, ਦੋ ਖਣ ਦੋ ਸਿਆੜ, ਤੇ 'ਚਾਬੀਆਂ ਦਾ ਗੁੱਛਾ' ਵਿਚ ਬਹੁਤ ਹੀ ਕਲਾਤਮਕ ਤਰੀਕੇ ਨਾਲ ਕੀਤਾ ਗਿਆ ਹੈ । ਇਥੇ ਇਹ ਲਾਲਸਾ ਅਧਿਆਤਮਕਤਾ ਅਨੁਸਾਰ ਨਿਖੇਧਾਤਮਕ ਰੂਪ ਵਿਚ ਨਹੀਂ ਪੇਸ਼ ਕੀਤੀ ਗਈ ਸਗੋਂ ਇਹ ਲਾਲਸਾ ਜ਼ਿੰਦਗੀ ਦੇ ਸੰਘਰਸ਼ ਦਾ ਪ੍ਰਤੀਕਸ਼ੇਪੀ ਪ੍ਰਗਟਾਵਾ ਹੈ । ਇਹ ਸਾਰੀਆਂ ਕਹਾਣੀਆਂ ਪਿੰਡ ਦੇ ਪਿਛੋਕੜ ਦੀਆਂ ਹਨ । ਸੋਹਣੀ ਜ਼ਿੰਦਗੀ ਦੀ ਲਾਲਸਾ ਇਕ ਅਚੇਤ ਜਹੀ ਚਾਹ ਹੈ । ਪਾਤਰਾਂ ਕੋਲ ਨਾਂ ਕੋਈ ਵਿਸ਼ਵਾਸ ਹੈ ਅਤੇ ਨਾਂ ਹੀ ਕੋਈ ਸਾਧਨ ਹੈ, ਜੋ ਇਸ ਚਾਹ ਦੀ ਪੂਰਤੀ ਕਰਵਾ ਸਕੇ, ਇਸ ਹਕੀਕਤ ਦਾ ਪ੍ਰਗਟਾਵਾ ਆਪਣੇ ਆਪ ਕੁਝ ਕਰਨ ਲਈ ਪੂਰਨਾ ਦੇਂਦਾ ਹੈ । ਅਗਲੀਆਂ ਤਿੰਨ ਕਹਾਣੀਆਂ 'ਪਲੇਦਾਰ', 'ਕੰਧ' ਤੇ 'ਨੀਂਹ' ਵਿਚ ਮਨੁੱਖ ਦਵੰਦ ਦਾ ਸ਼ਿਕਾਰ ਹੈ । ਪਲੇਦਾਰ ਵਿਚ ਉਹ ਪੁਰਾਣੇ ਸੰਸਕਾਰਾਂ ਤੋਂ ਮੁਕਤ ਨਹੀਂ ਹੋ ਸਕਦਾ ਤੇ ਮੁਕਤ ਹੋਇਆਂ ਬਿਨਾਂ ਉਹ ਕਦਮ ਅਗੇ ਵੱਧ ਨਹੀਂ ਸਕਦਾ । ਕੰਧ ਫੋਕੀ ਸ਼ਾਨ ਦੀ ਸ਼ਕਲ ਵਿਚ ਮਨੁੱਖ ਦੀ ਤਰੱਕੀ ਦੇ ਦਰਮਿਆਨ ਖੜੀ ਹੈ । ਨੀਂਹ ਉਸ ਸੱਚ ਤੇ ਚੋਟ ਹੈ, ਜਿਹੜਾ ਹੋਰਨਾਂ ਨੂੰ ਨੀਂਹ ਦੇਣ ਦਾ ਕਰਤੱਵ ਕਰ ਰਿਹਾ ਹੈ, ਪਰ ਜਿਸਦੀ ਆਪਣੀ ਕੋਈ ਨੀਂਹ ਨਹੀਂ । ਉਤਲੀਆਂ ਕਹਾਣੀਆਂ ਦੇ ਦਵੰਦ ਦਾ ਆਧਾਰ 'ਲੁੱਕ ਵਿਚ ਫਸੇ ਪੈਰ' ਵਿਚ ਲੇਖਕ ਸਪੱਸ਼ਟ ਦਸਦਾ ਹੈ । ਸਾਡੀ ਸੋਸਾਇਟੀ ਵਿਚ ਇਹ ਆਧਾਰ ਦਰਮਿਆਨੇ ਤੱਥਕੇ ਦੀ ਕੱਲਰਕ ਸ਼ਰੇਣੀ ਵਿਚ ਸਾਰਿਆਂ ਨਾਲੋਂ ਉਘੜਵਾਂ ਹੈ । ਉੱਚੇ ਤੱਥਕੇ ਦੀ ਐਸੇ ਇਸ਼ਰਤ ਦੀ ਜ਼ਿੰਦਗੀ ਉਹਨਾਂ ਦੇ ਸਾਹਮਣੇ ਹੈ ਅਤੇ ਇਹ ਵੀ ਉਹਨਾਂ ਦੇ ਸਾਹਮਣੇ ਹੈ ਕਿ ਜਿਹੜੇ ਇਹ ਅਯਾਸ਼ੀ ਕਰ ਰਹੇ ਹਨ, ਉਹ ਕਿਸੇ ਹਾਲਤ ਵਿਚ ਵੀ ਨਾਂ ਉਹਨਾਂ ਕੋਲੋਂ ਬਹੁਤ ਪੜ੍ਹੇ ਹੋਏ ਹਨ ਅਤੇ ਨਾਂ ਹੀ ਕਿਸੇ ਵਿਸ਼ੇਸ਼ ਗੁਣ ਦੋ ਮਾਲਕ ਹਨ । ਸਗੋਂ 'ਦਾਅ' ਹੀ ਵਜਿਆ ਹੋਇਆ ਹੈ । ਇਸ ਦਾਅ ਦੀ ਲਾਲਸਾ ਉਹਨਾਂ ਵਿਚ ਵੀ ਹੈ । ਦਾਅ ਵਜਦਾ ਨਹੀਂ । ਤਸੱਲੀ ਆਂਦੀ ਨਹੀਂ, ਭਟਕਣਾ ਵਧਦੀ ਹੈ, ਤੜੱਪ ਵੱਧਦੀ ਹੈ । ਇਸ ਕਰਕੇ ਸਥਿਤੀ ਲੁੱਕ ਵਿਚ ਫਸੇ ਹੋਏ ਕਤੂਰੇ ਵਾਂਗ ਹੈ । ਇਹ ਕਹਾਣੀ ਵਿਸ਼ਵ ਸਾਹਿਤ ਦੀਆਂ ਚੋਣਵੀਆਂ ਲਿਖਤਾਂ ਵਿਚ ਸ਼ਾਮਿਲ ਕੀਤੀ ਜਾ ਸਕਦੀ ਹੈ । ਬਚਿਆਂ ਵਲੋਂ ਕਿਸੇ

ਬਜ਼ੁਰਗ ਦੀ ਅਰਥੀ ਤੋਂ ਲਾਹੇ ਗਏ ਭੁਕਾਨਿਆਂ ਦੀ ਕਹਾਣੀ ਇਸ ਸੰਗ੍ਰਹਿ ਦੀ ਆਖਰੀ ਕਹਾਣੀ ਹੈ। ਗੈਸ ਭਰੇ ਭੁਕਾਨੇ ਜੋ ਇਕ ਵਾਰੀ ਹੱਥ ਵਿਚੋਂ ਨਿਕਲਦੇ ਹਨ, ਹਵਾ ਵਿਚ ਗਾਇਬ ਹੋ ਜਾਂਦੇ ਹਨ, ਕਈ ਪਰਤਾਂ ਤੇ ਜ਼ਿੰਦਗੀ ਦੇ ਯਥਾਰਥ ਨੂੰ ਅਰਥ ਪ੍ਰਦਾਨ ਕਰਦੀ ਇਹ ਕਹਾਣੀ ਮੁਖਤਿਆਰ ਸਿੰਘ ਦੀ ਵਿਸ਼ੇਸ਼ ਪ੍ਰਾਪਤੀ ਹੈ।

ਇਹ ਕਹਾਣੀਆਂ ਪੜਦੇ ਹੋਏ ਮੇਰੀ ਇਕ ਚਾਹ ਜ਼ਰੂਰ ਬਣੀ ਕਿ ਮੁਖਤਿਆਰ ਸਿੰਘ ਇਕ ਐਸੀ ਕਹਾਣੀ ਵੀ ਲਿਖੇ ਜਿਥੇ ਮਨੁੱਖ ਦੇ ਪੈਰ ਲੱਕ ਵਿਚ ਫਸੇ ਕਤੂਰੇ ਵਾਂਗ ਮਜ਼ਬੂਰੀ ਦੀ ਹਾਲਤ ਵਿਚ ਨਾਂ ਰਹਿਣ, ਸਗੋਂ ਹੰਭਲਾ ਮਾਰਕੇ ਇਸ ਲੱਕ ਤੋਂ ਆਪਣੇ ਆਪ ਨੂੰ ਅਜ਼ਾਦ ਕਰਨ, ਜੇ 'ਲੱਕ ਵਿਚ ਫਸੇ ਪੈਰ' ਜ਼ਿੰਦਗੀ ਦਾ ਇਕ ਯਥਾਰਥ ਹੈ ਤਾਂ ਉਹ ਹੰਭਲਾ ਵੀ ਜ਼ਿੰਦਗੀ ਦੇ ਯਥਾਰਥ ਤੋਂ ਬਾਹਰ ਦੀ ਗਲ ਨਹੀਂ, ਦਿਸ਼ਾ ਪ੍ਰਦਾਨਤਾ ਭਾਵੇਂ ਉਹ ਸੰਕੇਤਮਈ ਢੰਗ ਨਾਲ ਹੋਵੇ, ਆਪਣੇ ਆਪ ਵਿਚ ਚੰਗੇ ਸਾਹਿਤ ਦਾ ਗੁਣ ਆਖਿਆ ਜਾ ਸਕਦਾ ਹੈ।

ਬਲਰਾਜ ਸਾਹਣੀ ਯਾਦਗਾਰ ਪ੍ਰਕਾਸ਼ਨ ਵਲੋਂ 3/- ਦੀ ਕੀਮਤ ਵਿਚ ਇਹ ਪੇਪਰਬੈਕ ਸੰਗ੍ਰਹਿ ਛਾਪਣ ਵਿਚ ਮੈਂ ਖੁਸ਼ੀ ਤੇ ਮਾਨ ਮਹਿਸੂਸ ਕੀਤਾ ਹੈ। ਇਸਦਾ ਸਾਦਾ ਜਿਹਾ ਟਾਈਟਲ, ਜਿਹੜਾ ਸਥਿੰਦਰਜੀਤ ਸਾਗਰ ਨੇ ਡੀਜ਼ਾਇਨ ਕੀਤਾ ਹੈ, ਇਸ ਵਧੀਆ ਕਿਤਾਬ ਦੀ ਦਿੱਖ ਅਤੇ ਸੋਹਜ ਵਿਚ ਹੋਰ ਵੀ ਵਾਧਾ ਕਰਦਾ ਹੈ।

3. 'ਜੈਕਾਰਾ' ਦਾ ਜਬਰ ਜਿਨਾਹ ਦੇ ਮਸਲੇ ਤੇ ਪੈਂਫਲਿਟ

ਪਰਚਾਰ ਲਈ ਅਤੇ ਲੋਕ ਚੇਤਣਤਾ ਨੂੰ ਪਰਚੰਡ ਕਰਨ ਵਾਸਤੇ ਪੈਂਫਲਿਟਰਿੰਗ ਇਕ ਜਬਰਦਸਤ ਹਥਿਆਰ ਹੈ, ਰੂਸ ਦੇ ਇਨਕਲਾਬ ਵੇਲੇ ਗੁਪਤ ਪ੍ਰੈਸ ਤੋਂ ਪੈਂਫਲਿਟ ਛਾਪਣੇ ਅਤੇ ਫੇਰ ਉਹਨਾਂ ਨੂੰ ਲੋਕਾਂ ਵਿਚ ਲਿਜਾਣਾ ਪਾਰਟੀ ਦੇ ਵਡੇ ਕੰਮਾਂ ਵਿਚੋਂ ਇਕ ਕੰਮ ਸੀ। ਗੋਰਕੀ ਦੇ ਨਾਵਲ 'ਮਾਂ' ਵਿਚ ਇਕ ਥਾਂ ਜ਼ਿਕਰ ਆਂਦਾ ਹੈ ਕਿ ਕੁਝ ਵਿਸ਼ੇਸ਼ ਪੈਂਫਲਿਟ ਇਕ ਥਾਂ ਤੋਂ ਦੂਜੀ ਥਾਂ ਪੁਚਾਣੇ ਸਨ, ਪੁਲਸ ਦਾ ਕਰੜਾ ਪਹਿਰਾ

ਸੀ। ਇਕ ਕਾਮਰੇਡ ਕੁੜੀ ਨੇ ਉਹ ਪੈਂਫਲਿਟ ਆਪਣੇ ਫਰਾਕ ਕੋਟ ਦੇ ਥਲੇ ਇਸ ਤਰ੍ਹਾਂ ਬੰਨੇ ਕਿ ਉਹ ਇਕ ਗਰਭਵਤੀ ਔਰਤ ਦਾ ਰੂਪ ਲਗੇ। ਉਹ ਧੀਮੀ ਚਾਲ ਚਲਦੀ, ਥਾਂ ਥਾਂ ਤੇ ਸਾ। ਲੈਂਦੀ ਤੇ ਪਹਿਰੇ ਤੇ ਖਲੋਤੇ ਪੁਲਸ ਦੇ ਸਿਪਾਹੀ ਦੇ ਹੀ ਮੌਢਿਆਂ ਦਾ ਸਹਾਰਾ ਲੈਂਦੀ ਪੁਲਿਸ ਪਹਿਰਾ ਪਾਰ ਕਰ ਗਈ ਸੀ। ਆਪਣੀ ਮੰਜ਼ਿਲ ਤੇ ਪੁਜਣ ਤੋਂ ਬਾਅਦ ਉਸ ਸ਼ਾਨਮਤੀ ਕੁੜੀ ਨੇ ਆਖਿਆ ਸੀ ਕਿ ਉਹਦੀ ਗਰਭ ਵਿਚ ਪੈਂਫਲਿਟਾਂ ਦੀ ਸ਼ਕਲ ਵਿਚ ਜਿਹੜਾ ਬੱਚਾ ਹੈ, ਉਹ ਆਉਣ ਵਾਲਾ ਇਨਕਲਾਬ ਹੈ। ਹੁਣੇ ਹੁਣੇ ਅਦਾਰਾ 'ਜੈਕਾਰਾ' ਵਲੋਂ ਛਪਿਆ ਪੈਂਫਲਿਟ 'ਜਬਰ ਜਿਨਾਹ ਦਾ ਮਸਲਾ' ਵੀ ਇਹੋ ਜਿਹਾ ਪ੍ਰਭਾਵ ਦੇਂਦਾ ਹੈ। ਰਿੰਚੋਸਤਾਨ ਵਿਚ ਹੋਈਆਂ ਜਬਰ ਜਿਨਾਹ ਜਾਂ ਬਲਾਤਕਾਰੀ ਦੀਆਂ ਘਟਨਾਵਾਂ ਦਾ ਇਕ ਖਾਕਾ ਖਿਚਦਾ ਹੋਇਆ ਇਹ ਪੈਂਫਲਿਟ ਜਬਰ ਜਿਨਾਹ ਬਾਰੇ ਰਿੰਚੋਸਤਾਨੀ ਕਾਨੂੰਨ ਦੇ ਖੋਖਲੇਪਣ ਉਤੇ ਪੂਰੇ ਵਿਸਥਾਰ ਨਾਲ ਚਾਨਣ ਪਾਉਂਦਾ ਹੈ ਅਤੇ ਇਸ ਕਾਨੂੰਨ ਦੇ ਪਖੰਡ ਨੂੰ ਨਸ਼ਰ ਕਰਦਾ ਹੈ, ਜੋ ਬੁਨਿਆਦੀ ਤੌਰ ਤੇ ਮਰਦ ਪ੍ਰਧਾਨ ਸਮਾਜ ਦੀ ਦੇਣ ਹੈ। ਫੇਰ ਇਸ ਦਾ ਹਲ ਕੀ ਹੈ? ਪੈਂਫਲਿਟ ਦੇ ਅਖੀਰਲੇ ਸਫੇ ਤੇ ਇਹਦਾ ਸਾਰ ਚਿਤਾ ਹੈ—ਪੂਰਨ ਰੂਪ ਵਿਚ ਬਲਾਤਕਾਰ ਤੇ ਗੰਡਾਗਰਦੀ ਦਾ ਖਾਤਮਾ ਤਾਂ ਹੀ ਹੋ ਸਕਦਾ ਜੇ ਉਹ ਸਮਾਜ ਉਸਾਰਿਆ ਜਾਵੇ ਜਿਥੇ ਔਰਤ ਤੇ ਮਰਦ ਦੋਵੇਂ ਬਰਾਬਰ ਹੋਣਗੇ ਤੇ ਸਰੀਰਕ ਲੁੱਟ ਸਮੇਤ ਹਰ ਕਿਸਮ ਦੀ ਲੁੱਟ ਖੁਸ਼ੋਟ ਦਾ ਖਾਤਮਾ ਹੋਵੇਗਾ—ਇਸ ਪੈਂਫਲਿਟ ਵਿਚ ਔਰਤ ਦੀ ਆਜ਼ਾਦੀ ਬਾਰੇ ਉਹ ਪਹੁੰਚ ਹੈ ਜਿਹੜੀ ਬੁਰਜੂਆ ਪਹੁੰਚ ਤੋਂ ਬਿਲਕੁਲ ਵਖਰੀ ਹੈ। ਉਹ ਪਹੁੰਚ ਬੁਨਿਆਦੀ ਤੌਰ ਤੇ ਔਰਤ ਵਾਸਤੇ ਰਹ-ਰੀਤਾਂ ਤੋਂ ਬਰਾਵਰ ਅਤੇ ਮਰਦ ਨਫਰਤ ਤਕ ਮਹਿਦੂਦ ਹੈ। ਪਰ ਸਹੀ ਪਹੁੰਚ ਆਜ਼ਾਦ ਔਰਤ ਦੀ ਨਹੀਂ, ਮੁੱਕਤ ਔਰਤ ਦੀ ਹੈ। ਜਿਸ ਵਿਚ ਔਰਤ ਮਰਦ ਦੇ ਮੌਢੇ ਨਾਲ ਮੋਢਾ ਜੋੜ ਕੇ ਸੰਘਰਸ਼ ਵਿਚ ਸ਼ਾਮਿਲ ਹੋਵੇਗੀ। ਇਹ ਪੈਂਫਲਿਟ ਸਮੇਂ ਦੀ ਲੋੜ ਹੈ।

੦੦

ਕਰਾਂਤੀਕਾਰੀ ਸਾਹਿਤ ਸਭਾ ਪੰਜਾਬ ਦੀ ਬਠਿੰਡਾ ਇਕਾਈ ਵਲੋਂ

5 ਸਤੰਬਰ 82 ਨੂੰ ਗੋਸ਼ਟੀ ਅਤੇ ਡਰਾਮੇ

ਕਰਾਂਤੀਕਾਰੀ ਸਾਹਿਤ ਸਭਾ ਬਠਿੰਡਾ 5 ਸਤੰਬਰ 82, ਦਿਨ ਐਤਵਾਰ ਨੂੰ 10 ਵਜੇ ਤੋਂ ਲੈ ਕੇ ਸ਼ਾਮ 6 ਵਜੇ ਤੀਕ, ਸਥਿੰਦਰਜੀਤ ਸਾਗਰ ਦੇ ਪਰਚੇ 'ਸਾਹਿਤ ਦੀ ਅਲੋਚਨਾ ਵਿਧੀ ਬਾਰੇ' 'ਤੇ ਰਾਮਪੁਰਾ ਮੰਡੀ ਦੇ ਸੱਟਾ ਬਜ਼ਾਰ, ਨਜ਼ਦੀਕ ਰੁਜ਼ਗਾਰ ਦਫਤਰ, ਸਵਰਗਵਾਸੀ ਸੂਚੇਤ ਸਿੰਘ ਸੋਸ਼ਲ ਵਰਕਰ ਦੀ ਹਵੇਲੀ ਵਿਖੇ ਸਾਹਿਤਕ ਗੋਸ਼ਟੀ ਕਰਵਾ ਰਹੀ ਹੈ। ਬਹਿਸ ਦਾ ਅਰੰਭ ਜਸਵੰਤ ਸਿੰਘ ਕੰਵਲ ਕਰਨਗੇ। ਸਭਾ ਸਾਰੇ ਸਾਹਿਤਕਾਰਾਂ ਅਤੇ ਅਲੋਚਕਾਂ ਨੂੰ ਨਿਸ਼ਚਤ ਸਮੇਂ ਅਤੇ ਸਥਾਨ 'ਤੇ ਪਹੁੰਚਣ ਦਾ ਸੱਦਾ ਦਿੰਦੀ ਨੂੰ। ਸ਼ਾਮ ਨੂੰ ਸਭਾ ਵਲੋਂ ਪਿੰਡ ਮਹਿਰਾਜ ਵਿਖੇ ਸਭਿਆਚਾਰਕ ਪਰੋਗਰਾਮ ਕਰਵਾਇਆ ਜਾਵੇਗਾ।

—ਡਾ: ਸਾਧੂ ਸਿੰਘ ਸਕੱਤਰ ਕਰਾਂਤੀਕਾਰੀ ਸਾਹਿਤ ਸਭਾ ਬਠਿੰਡਾ